

UNIVERSAL  
LIBRARY

OU\_208226

UNIVERSAL  
LIBRARY









உ  
சிவமயம்

# நாயன்மார் வரலாறு

(பெரிய புராணத்தைத் தழுவியது)

ஆக்கியோர் :

திருவாளர் - திரு. வி. கனியாணசுந்தரனார்

இரண்டாம் பதிப்பு

சாது அச்சுக்கூடம்

இராயப்பேட்டை, சென்னை.

1947

**Printed at the Sadhu Press, Royapettah, Madras.**

**P. I. C. No. M. S. 115—Copies 1000—25-7-1947**

## முன்னுரை

‘நாயன்மார் வரலாறு’ என்னும் இந்நூலுக்கு முதல் நூல் திருத்தொண்டத்தொகை ; வழிநூல் திருவந்தாதி ; சார்புநூல் பெரியபுராணம். இம்மூன்றும் முறையே வன் தொண்டராலும், நம்பியாண்டார் நம்பியாலும், சேக்கிழாராலும் அருளிச்செய்யப்பெற்றன.

திருத்தொண்டர்புராண சாரமென்பது பின்னே உமாபதி சிவாசாரியரால் செய்யப்பட்டது என்று சொல்லப்படுகிறது.

‘நாயன்மார் வரலாற்றின்’ வரலாறு, எனது ஆராய்ச்சிக் குறிப்புரையைக் கொண்ட பெரியபுராணம் இரண்டாம் பதிப்பின் முன்னுரைக்கண் விளக்கப்பெற்றிருக்கிறது. அப்பகுதி வருமாறு :—

“\*\* சென்னை வெஸ்லி கலாசாலையில் யான் மாணாக்கனாயிருந்த போது, யாழ்ப்பாணம் - நா. கதிரைவேற் பிள்ளையவர்களது அன்புக்கு உரியவனானேன். ஆங்கிலத்தில் பித்தக்கொண்டு திரிந்த எனக்குத் தமிழில் வேட்கையை எழுப்பியவர் அவரே யாவர். அவரிடம் யான் நெருங்கிப் பழகி வந்தபோது, பெரிய புராணத்தைப் படிக்குமாலும், நாயன்மார் வரலாறுகளை உரை நடையில் எழுதி எழுதிப் பயிற்சி பெறுமாலும் அவர் எனக்கு அடிக்கடி சொல்லி வருவர். அவ்வாறே யான் பெரியபுராணத்தில் சிறுதேர் உருட்டியும், சிற்றில் கட்டியும் விளையாடி வந்தேன். அவ்வப்போது அருட்பசங்கட்து உரை குறித்துக் கொள்வதுண்டு. நாயன்மார் வரலாறுகளை உரை நடையில் எழுதுவதுமுண்டு.

கதிரைவேற் பிள்ளை சென்னை விலகித் திரிந்தான். தமது தமிழ்த்தொண்டு செய்தபோது சிவனடி சேர்ந்தனர். தமிழிலுள்ள பேரிலக்கிய இலக்கணங்களையும், நூலாசிரியர்களையும் முறையாகப் பயிலுதல் வேண்டுமென்ற அவர் என்னைப் பிடர்

பிடித்து உந்தியே நின்றது. அவ்வவாவைத் தணித்துக் கொள்ள யான், மயிலை-மகாவித் துவான்-தணிகாசல முதலியாரை அடைந்தேன். அச்சமயத்தில், என் தமையனார் - திரு. வி. உலகநாத முதலியாரும், என் நண்பர் - அ. சிவசங்கர முதலியாரும் தமிழ் நூல்களை அடக்கவிலையில் வெளியிடுதல் வேண்டுமென்று 'உமாபதி குருப்பிரகாச அச்சுக்கூடம்' என்றோர் அச்சுக்கதை அமைத்தனர்; முதல் முதல், கதிராவேற் பிள்ளை கட்டளையிட்டவாறு, பயிற்சியின் பொருட்டு, யான் எழுதிய அரும்பதவுரையுடனும், வசனத்துடனும் பெரியபுராணத்தைச் சஞ்சிகை சஞ்சிகையாக வெளியிட முயன்றனர். அம் முயற்சி 1907-ஆம் ஆண்டு தொடங்கப்பட்டு, 1910-ஆம் ஆண்டு முற்றுப் பெற்றது. அவ்வரும்பத உரையும் வசனமும் எப்பருவத்தில் எந்நிலையில் என்னால் எழுதப் பெற்றன என்பதை இங்கே விரித்துக்கூற வேண்டுவதில்லை. மயிலை - முதலியாரிடத்தில் யான் தமிழ் பயின்ற பின்னை, பெரிய புராணப் பதிப்பை மற்றுமொருமுறை தீருந்தி வேளியிடுதல் வேண்டுமென்ற எண்ணம் என் நெஞ்சில் எழுந்துகொண்டே யிருந்தது. ஆனால் அதற்குரிய வாய்ப்புக் கிட்டாமற் போயிற்று.

யான் சென்னை வெஸ்லி கல்லூரியில் தலைமைத் தமிழாசிரியனாக யமர்ந்தொன்று, 1916-ம் ஆண்டில், பெரியபுராணப் பணியில் தலைப்பட முயன்றேன். வேறு வேலைகள் குறுக்கிட்டு அம்முயற்சியைத் தகைந்தன. 1920-ம் ஆண்டு, யான் 'தேசபக்தன்' ஆசிரிய பதவியினின்றும் விலகியபோது எனக்குச் சிறிது ஓய்வு கிடைத்தது. அப்பொழுது பெரிய புராணத் தொண்டில் இறங்க எண்ணினேன். 'நவசக்தி' பத்திரிகையை விரைந்து தொடங்க நேர்ந்தமையானும், தொழிலாளர் வேலை நிறுத்தங்களில் ஈடுபட நேர்ந்தமையானும் அம்முறையும் எனது எண்ணம் நிறைவேறா தொழிந்தது. 1930-ம் ஆண்டு உப்புச் சத்தியாக்கிரகப் போர் எழுந்த சமயத்தில், 'நவசக்தி'க்கு ஈடுகாணங் கேட்கப்பட்டது. அது காரணமாக 'நவசக்தி' சில காலம் நிறுத்தப்பட்டது. அவ்வேளையில் எனக்கு வேறு வேலை

இல்லாமையால், பெரிய புராண முற்பதிப்பைப் பல வழியிலும் திரித்துத் திருத்தி விரித்துச் சேப்பிச் செய்யலானேன். அச்செய்ததுடன் வெளிவந்தது இப்பதிப்பாகும்.

இப்பதிப்பு, மாதச் சஞ்சிகையாக வெளியிடப்பட்டு, இப்பொழுது முற்றுப்பெற்றது. முற்பதிப்புக்கும் இப்பதிப்புக்கும் உள்ள வேற்றுமை பெரிது. இதனை ஒரு புது நிலையமென்றே கூறலாம். இது குறித்து, 'உலகெலாம் உணர்ந்தோதற் கரியவன்' என்னும் முதற்பாட்டின் விரிவுரையிலும் சிலவுரை பகர்ந்துள்ளேன்.

இத்துணை நாள் கடந்து இப்பதிப்பு வெளிவர நேர்ந்தமை, குறித்து மகிழ்வெய்துகிறேன். என்னை? பெரியபுராண ஆராய்ச்சிக்கு வேண்டப்படுங் கருவிகள் பல. அவற்றுள் ஒன்று சமண சமய நூலாராய்ச்சி. சமணப் பெரியோர் சிலரிடம் அணுகிச் சமண சித்தாந்தத்தை ஒருவாறு தெளியும் பேறு எனக்கு வாய்த்தது. அஃது இப்பதிப்புக்குப் பெருந்துணையாக நின்றது. மத வாதங்கள் தோலெந்து, சமரச சன்மாரீக்கம் பரவுதல் வேண்டும் என்னுங் கருத்துடன் யான் தொண்டாற்றிவரும் இந்நாளில், தொண்டர் புராணத்துக்கு அரும்பத ஆராய்ச்சி விசேடக் குறிப்புரை எழுத என்னை ஆளாக்கிய திருவருளை வழுத்துகிறேன் \* \* \* \*." (19-5-1934)

எனது குறிப்புரை முதலியவற்றுடன் வெளிவந்த பெரியபுராணம் இரண்டாம் பதிப்பிலுள்ள வசனத்தைமட்டுங் கொண்டது இந்நூல். நூலின் உள்ளுறைக் கேற்ப, 'நாயன்மார் வரலாறு' என்னுந் தலைப்பு நூலுக்குச் சூட்டப்பட்டது.

'நாயன்மார் வரலாறு' பெரிதும் பெரியபுராணத்தைத் தழுவி எழுதப்பெற்றது. அதன் ஊடே ஊடே மூலத்திலுள்ள சொற்களும் சொற்றொடர்களும் ஒரோவழிப் பெய்யப்பட்டுமிருக்கின்றன. மூலத்தைப் படிப்போர்க்கு இந்நூல் பொழிப்புரைபோல் நின்று பெருந்துணை செய்யும். வசனம்

தனி நூலாக வெளியிடப்பட்டமையான், தனிமைக்குரிய மாற்றங்கள் ஆங்காங்கே செய்யப்பட்டன.

மூலக் கருத்துகள் உள்ளவாறே உரைநடையில் வடிக் கப்பெற்றுள்ளன. ஒருவர் மூலத்தை, வேறு ஒருவர் உரை நடையில் இறக்கும்போது, இடையிடையே அவர்தங் கருத் தைப் புகுத்துவது அறச் செயலாகாது. மூலக்கருத்துக்கு மாறுபடாத அறம் இந்நூற்கண் கடைப்பிடிக்கப் பெற்றிருக் கிறது.

சேக்கிழார் அருளிய பெரியபுராணத்தில் சமணரைக் குறிக்குஞ் சில பொருள்கள் மிளிர்கின்றன. அவற்றைப் பற் றிய கருத்து வேற்றுமைகள் இந்நாளில் வீறிடுகின்றன. இதுபற்றி இரண்டாம் பதிப்பின் முகவுரையிலும், திருநாவுக் கரசர் புராணம் திருஞானசம்பந்தர் புராணம் முதலிய புரா ணங்களின் ஆராய்ச்சிச் குறிப்புரைகளிலும், எனது உள்ளக் கிடக்கையைச் சிறிது விரித்துக் கூறியுள்ளேன்.

பழைய சித்தமார்க்கம் பின்னாளில் சமணமென்றும், சைவமென்றும் வழங்கப்பட்டதென்பதும், இரண்டும் ஒரே இடத்திலிருந்து பிறந்தனவென்பதும், இடைக்காலத்தில் சிற்சில பிணக்குகள் நிகழ்ந்தன வென்பதும், அப் பிணக்கு களின் காரணத்தை ஓரளவு வாதப்போரில் இறங்குவது அறியாமை யென்பதும், காரணத்தை ஓர்ந்து உண்மை கண் டால் பிணக்குக்கு இடமில்லை யென்பதும், சமணர் கழு வேறியதை உறுதிபடுத்தப் போதிய சான்றுகளில்லை யென்பதும், அக்கழுக்கதை புனைந்துரையென்பதும் எனது ஆராய்ச்சியிற் போந்த உண்மைகளாகும். பெரியபுராணம் - திருஞானசம்பந்தர் புராணம்-கூடச,கூடக,கூடச, எச0,எ1சு, அருச முதலிய பாக்கட்கு யான் பொறித்துள்ள ஆராய்ச்சிக் குறிப்புகளைப் பார்க்க. அக்குறிப்புகள் பலதிற ஐயப்பாடு களை நீக்குமென்று நம்புகிறேன்.

அவ்வாராய்ச்சிக் குறிப்புகளிடைச் சிவநாமத்தைப்பற்றி இரண்டோர் உரை பகர்ந்து, யான் எடுத்துக்காட்டியுள்ள சில சமண நூற் பாக்கள் வருமாறு :—

“ சிவநாமம் சமணத்துக்கும் சைவத்துக்கும் பொதுவானது. சமணமும் சிவநெறி ; சைவமும் சிவநெறி. சிவநெறி என்னும் அருள்நெறி ஒவ்வொருபோது ஒவ்வொரு பெயர் பெறுவது வழக்கம். ‘ பீ ஊண னுணஸலிலம் ணிம்மல ஹதிஸடாக ஸௌ உம்முக்கா உந்தி சிவாலய வாஸி திருவண சூடாமணி வரித்தா \* \* \* \* சிவா ஹாந்தி \* \* \* \* ஞான சிவ பரமேஷ்டி \* \* \* \* சச்வத் சிவ ஆசாதா ஹா \* \* \* \* ’—குந்தகுந்தோச்சாரியா (அஷ்டபாகுடம்) ; ‘ சிவ சுகம ஜரஹி \* \* \* \* ’—பூபால ஸ்தோத்திரம் ; ‘ இன்பமற் றென்னும் பேரா நெழுந்தபுற் கற்றை தீற்றித் - துன்பத்தைச் சுரக்கு நான்கு கதியெனுந் தொழுவிற் சேர்ந்து - நின்றபற் றுர்வ நீக்கி நிருமலன் பாதஞ் சேரின் - அன்புவிற் றுண்டு போகிச் சிவகதி அடைய லாமே’—சீந்தாமணி : 3105 ; ‘ சிவவரன் தேவன சிவகதி நாயகன்’—சீலப் பதிகாரம் : ௧0. நாகிகாண். ௧௮0 ; ‘ மணமலிந்த ஒளியெனவும் மலர்ந்தைந்த விரையெனவும் மல்கு நந்தின் - துணியுமிழ்ந்த தண்மையினுந் தோன்றியஅப பேரின்பத் துளளே தோன்றி - இணைபிரிதும் இலராகி இமையவரும் மாதவரும் இறைஞ்சி ஏததப - பணிவரிய சிவகதியின் அமர்ந்திருந்தார் அறஅயிர் தம் உண்டா ரன்றே’—மேருமந்திர புராணம் : 1400 ; ‘ \* \* \* \* மாக்கயில மிசைநாபபண் \* \* \* \* மூவிலையொரு நெடு வேலின் - மேவாத வினையவுணர், குன்றுபட நூழிலாட்டி - வென்றட்ட விறல் வெகுளியை, மூவெயிலின் முரண் முருக்கி - மூவா சரணடைய சின்றனை, கருபபு நாண் வில்லிபட - நெருப் புமிழ் நெடுநோக்கினை, கோள்வலிய கொடுந் கூற்றைத - தாள் வலியின் விழவுதைத்தனை, பரிவில்கே வலக்கிழத்தி - பிரிவில்லா ஒரு பாகனை, ஆன்றமெய் யறம்வளர்க்கும் - மூன்றுகண் முனித்தலைவனை, ஆல நெடுரிழல் அமர்ந்தனை - கால மூன்றுமுடன் அளந்தனை, தாழ்சடை முடிச் சென்னிக் -

காசறு பொன்னெயிற் கடவுளை, மன்னியபே ருலகளைத்தும் -  
நின்னுள்ளே நீ யொடுக்கினை, நின்னின்ற நீ விரித்தனை - நின்  
னருளின் நீ காத்தனை, எனவாங் காதிபகவனை அருகனை,  
மாதூயர் நீங்க வழுத்துவம் பலவே '—நீநுக்கலம்பகம் : ௧௦௬."

இவ்வெடுத்துக் காட்டுகள் சமணத்துக்கும் சைவத்  
துக்குமுள்ள ஒருமைப்பாட்டைக் குறித்தல் காண்க.

பெரியபுராண வசனம் முன்னே பலரால் எழுதப்பட்டுள்  
ளது. அவருள் குறிக்கத்தக்கவர் காஞ்சிபுரம்-மகாவித்துவான்-  
சபாபதி முதலியார், யாழ்ப்பாணம்-ஆறுமுக நாவலர், தொழ  
வூர்-வேலாயுத முதலியார் முதலியோராவர். ஆறுமுக நாவலர்  
எழுதிய வசனமே பெரிதும் தமிழ்நாட்டில் படிக்கப்படுகிறது.

ஆறுமுக நாவலரது பெரியபுராண வசனம் முதல் முதல்  
அவராலேயே பதிப்பிக்கப்பட்டது. அவ்வசனம், நாவலர்தம்  
பெயரின்றிச் சிலராலும், அவர்தம் பெயருடன் ஒருவராலும்  
வெளியிடப்பட்டது. புஷ்பரதச் செட்டியார் பதிப்பும், மற்ற  
வர் பதிப்பும் நாவலரது பெயரின்றியே வெளிவந்தன. நாவலர்  
பெயருடன் வந்த பதிப்பு, அவர்தம் காலத்துக்குப் பின்னர்,  
யாழ்ப்பாணம் - சுவாமிநாத பண்டிதரால் வெளியிடப்பட்டது.

பெரியபுராணத்துக்குப் பழைய பொழிப்புரை ஒன்று  
உண்டு என்றும், அப்பொழிப்புரையை முதலாக்கொண்டே  
புலவர்களால் வசன நூல்கள் செப்பஞ்செய்யப்பட்டன  
என்றும் சில முதியவர் கூறுகிறார். உண்மை விளங்கவில்லை.  
ஆராய்ச்சி உலகம் உண்மை கண்டு வெளியிடுவதாக.

‘நாயன்மார் வரலாறு’ மிக எளியநடையில் இயற்றப்  
பட்டிருக்கிறது. உரைநடை பயிலும் மாணாக்கர்க்கும்,  
மற்றவர்க்கும் இந்நூல் பெரிதும் பயன்படுவதாகும்.

சென்னை  
இராயப்பேட்டை,  
20—5—1937. }

திருவாரூர் - வி. கலியாணசுந்தரன்.



## சேக்கிழார்

‘சான்றோருடைத்துத் தொண்டை நாடு’ என்பது பழமொழி. அச்சிறப்பு வாய்ந்த தொண்டை நாட்டிலே, குன்றத்தூரிலே, வேளாண் மரபிலே, சேக்கிழார்துடி என்றொரு குடியுண்டு. அக்குடியில் அருண் மொழித்தேவர் தோன்றினர். அவருக்குப்பின் பாலறுவாயர் பிறந்தனர். முன்னவரால் சேக்கிழார் மரபு விளங்கப்பெற்றது. அதனால் அவருக்குச் சேக்கிழார் என்னும் சிறப்புப் பெயர் வழங்கலாயிற்று.

அருண்மொழித்தேவர், கல்வி கேள்விகளில் வல்லவரானார்; சிவபத்தி சிவனடியார் பத்தியிற் சிறந்து விளங்கினார். அவர்தம் பெருமை அநபாயச் சோழருக்கு எட்டிற்று. அச்சோழர், அருண் மொழித்தேவரை முதலமைச்சராக்கினர். அருண்மொழித் தேவருக்கு உத்தமச்சோழப் பல்லவர் என்னும் பட்டஞ் சூட்டப்பட்டது.

அருண்மொழித்தேவர் சோழநாட்டிலுள்ள திருநாகேச்சரம் என்னும் திருப்பதியினிடத்துப் பேரன்பு செலுத்தி வந்தனர். அவ்வன்புக்கு அறிகுறியாக அவர் தமது குன்றத்தூரிலே ஒரு திருக்கோயில் கட்டினர்; அத்திருக்கோயிலுக்குத் திருநாகேச்சரம் என்னும் திருப்பெயர் சூட்டி ஆண்டவனை வழிபட்டு வந்தனர்.

அந்நாளில் சிவகசிந்தமணி என்னும் ஆரல் பேராக்கம் பெற்றிருந்தது. அநபாயச் சோழரும் அந்நூலின்கண் மயக்குற்றனர். ‘அரசன் எவ்வழி அவ்வழி குடிகள்.’

\*முதல் அமைச்சராகிய சேக்கிழார்பெருமான், ஒருநாள் மன்னரைப் பார்த்து, ‘நீர் சைவர்; சிவகதையைக் கேளாது, அவகதையை ஏன் கேட்கிறீர்?’ என்று கேட்டார். அதற்கு மன்னர், ‘சிவகதை எது? அதன் வரலாறு என்னை?’ என்று வினவினர். சேக்கிழார்பெருமான், ‘திருத்தொண்டத் தொகையைப்பற்றி நீர் கேள்வியுற்றிருக்கலாம். அது, தியாகேசப் பெருமானால் அடி எடுத்துக் கொடுக்கப்பெற்றது; சுந்தரமூர்த்தி சுவாமிகளால் அருளிச்செய்யப் பெற்றது. நம்பியாண்டார்

\*இதற்குப் பெரியபுராணத்தில் சான்றில்லை.

நம்பி என்பவர் அத்திருத்தொண்டத் தொகையைத் தழுவி ஒரு திருவந்தாதி பாடினர். அத்திருவந்தாதி, அபயகுலசேகர சோழர், சிவாலய முனிவர் முதலிய பெரியோர்களால் போற்றப்பெற்றது' என்று கூறினர். அநபாயச் சோழர், திருவந்தாதியை ஒதிப் பொருளுரைக்குமாறு சேக்கிழாரைக் கேட்டனர். சேக்கிழார் அவ்வாறே செய்தார். மன்னர், அன்பின் வயப்பட்டு, 'அடியவர் வரலாறுகளைக் காவியமாகச் செய்தருள்க' என்று சேக்கிழார் பெருமானே வேண்டினர்; அதற்கெனப் பொருளும் வழங்கினர்.

சேக்கிழார் பெருமான் தில்லையை அடைந்தார்; தில்லைக் கூத்தனைக் கண்டார்; தொழுதார்; திருமுன்னே நின்று, 'பெருமானே திருத்தொண்டர் அருட்பெருஞ் செயல்களைக் காவியமாகப் பாடுதல் வேண்டும். அதற்கு அடிகள் அடி எடுத்துக் கொடுத்தருளல் வேண்டும்' என்று முறையிட்டார் அவ்வேளையில் தில்லைக்கூத்தன் அருளால் 'உலகேலாம்' என்றொரு வாளுவி எழுந்தது. அவ் 'உலகேலாம்' என்பதையே முதலாக் கொண்டு, சேக்கிழார் பெருமான் 'திருத்தொண்டர் புராண'த்தைப் பாடி முடித்தார்.

அநபாயச் சோழர், நூல் முற்றுப்பெற்றதைக் கேள்வியுற்றனர்; தில்லையை நோக்கினர். சேக்கிழாரும் மற்றவரும் மன்னரை எதிர் கொண்டனர். சேக்கிழாரின் திருமேனிப் பொலிவு, மன்னர் உள்ளத்தைக் கவர்ந்தது. மன்னர், சேக்கிழார் பெருமான் திருவடியில் விழுந்து வணங்கினர். பின்னர் எல்லோரும் ஒன்று சேர்ந்து திருச்சிறம் பலத்தை அடைந்தனர். அப்பொழுது, "மன்னனே! நாம் 'உலகேலாம்' என்று அடி எடுத்துக் கொடுத்தோம். சேக்கிழான் அதனை முதலாக் கொண்டு திருத்தொண்டர் புராணத்தைப் பாடி முடித்தான். திருத்தொண்டர் திறங்களை நீ கேட்பாயாக" என்று ஓர் ஒலி வானில் எழுந்தது. அதுகேட்ட மன்னர், திருத்தொண்டர் புராணத்தைக் கேட்டுப் பேரெய்துமாறு அன்பர்களுக்கு அழைப்புகள் விடுத்தனர்.

தில்லைக்கூத்தன் திருமுன்னர், திருத்தொண்டர் புராணப் பிரசங்கத்துக்குரிய ஏற்பாடுகளெல்லாம் குறைவறச் செய்யப்பட்டன. நாளுபக்கங்களினின்றும் அடியவர் போந்து குழுமினர். மன்னர்,

சேக்கிழார் பெருமானே வேண்டச் சேக்கிழார் பெருமான், திருப்பராணத்தை ஒதிப் பொருளுரைக்கத் தொடங்கினார். அத்தொண்டு, சித்திரைத் திங்களில் திருவாதிரை நாளில் தொடங்கப்பெற்றது ; மறு ஆண்டு அதே திங்களில் அதே நாளில் முற்றுப்பெற்றது.

மன்னரும் மற்றவரும் ஆனந்தக் கடலில் தோய்ந்தனர். எல்லாரும் அன்புருவாயினர். மன்னர் பெருமான் திருத்தொண்டர் புராணத்தை யானைமீதேற்றினார் ; சேக்கிழார் பெருமானையும் அதன் மீது எழுந்தருளச் செய்தார் ; தாமும் ஏறி வெண்சாமரம் வீசினார். யானை திருவீதி வலம் வந்தது. எல்லாரும் உடன் சூழ்ந்து சென்றனர். யானை வலம் வந்து, சிற்சபை முன் நின்றது. அடியவர் யானையைச் சூழ்ந்து மிடைந்து நின்றனர். திருத்தொண்டர் புராணம் திருமுன்னே வைக்கப்பட்டது. மன்னர் பெருமான், சேக்கிழார் பெருமானுக்குத் ‘தொண்டர் நீர் பரவுவார்’ எனவும் திருநாமம் சூட்டி வணங்கினார். அங்கிருந்த மற்றெல்லாரும் தொண்டர் சீர் பரவுவாரைத் தொழுது ஆரவாரித்தனர். பின்னர், அநபாயச் சோழர், திருத்தொண்டர் புராணத்தை மற்றத் திருமுறைகளுடன் சேர்த்துச் சிறப்புச் செய்தனர். திருத்தொண்டர் புராணம் பன்னிரண்டாந் திருமுறை என்று வழங்கலாயிற்று.

அநபாயச் சோழர் அங்கிருந்தவரைப் பார்த்து, ‘இத்தொண்டர் சீர் பரவுவாருடைய தம்பியார் பாலராவாயர் என்கே இருக்கிறார்?’ என்று கேட்டனர். அவர், ‘பாலராவாயர் குன்றத்தூரிலே திருநாகேச்சரப் பெருமானுக்குத் திருத்தொண்டு செய்துகொண்டிருக்கிறார்’ என்று பகர்ந்தனர். மன்னர் பெருமான், பாலராவாயரை அழைப்பித்தார் ; அவருக்குத் ‘தொண்டைமான்’ என்னும் நாமஞ் சூட்டினார் ; அவரை முதலமைச்சராக்கிக் கொண்டார்.

சேக்கிழார் பெருமான் தில்லையிலேயே தங்கலானார் ; நாடோறுந் தில்லைக்கூடத்தை வழிபட்டு வந்தார். சிவபெருமான் அவருக்குத் தமது திருவடி நீழலை வசூல்கினார்.



## அறுபத்துமூவர் திருநட்சத்திரம்

[அறுபத்துமூவர் தனி அடியார். தில்லவாழ் அந்தணர், பொய் யடிமை இல்லாத புலவர், பத்தராய்ப் பணிவார், பரமனையே பாடுவார், சித்தத்தைச் சிவன்பாலேவைத்தார், திருவாரூர்ப் பிறந்தார், முப்போதுத் திருமேனி தீண்டுவார், முழுநீறு பூசிய முனிவர், அப்பாலும் அடிச் சார்ந்தார் ஆகிய ஒன்பதின்மரும் தொகை அடியார்.]

### சித்திரை

சிறுத்தொண்டர்	பரணி
மங்கையர்க்கரசியார்	உரோகிணி
விற்றன்மிண்டர்	திருவாதிரை
இசைஞானியார்	சித்திரை
திருக்குறிப்புத்தொண்டர்	சுவாதி
திருநாவுக்கரசு சுவாமிகள்	சதயம்

### வைகாசி

கழற்சங்கர்	பரணி
நமிநந்தியடிகள்	பூசம்
சோமாசிமாறர்	ஆய்லியம்
திருஞானசம்பந்தமூர்த்தி சுவாமிகள்	மூலம்
முருகர்	”
திருநீலநக்கர்	”
திருநீலகண்டயாழ்ப்பாணர்	”

### ஆனி

அமர்ந்தியார்	பூரம்
கலிக்காமர்	இரேவதி

### ஆடி

மூர்த்தியார்	கார்த்திகை
புகழ்ச்சோழர்	”
கூற்றுவர்	திருவாதிரை

பெறுமிழலைக்குறும்பர்  
சுந்தரமூர்த்தி சுவாமிகள்  
கழறிற்றறிவார்  
கலியார்  
கோட்புலியார்

ஆவணி

செருத்துணையார்  
புகழ்த்துணையார்  
அதிபத்தர்  
இளையாண்குடிமாறர்  
குலச்சிறையார்  
குங்குலியக்கலயர்

புரட்டாசி

உருத்திரபசுபதியார்  
திருநாளைப்போவார்  
நரசிங்கமூனையரையர்  
ஏனாதிநாதர்

ஐப்பசி

திருமூலர்  
நெடுமாறர்  
இடங்கழியார்  
சத்தியார்  
பூசலார்  
ஐயடிகள் காடவர்கோன்

கார்த்திகை

கணம்புல்லர்  
மெய்ப்பொருளார்  
ஆனாயர்  
மூர்க்கர்  
சிறப்புலியார்

சித்திரை  
சுவாதி

”  
கேட்டை  
”

பூசம்  
ஆயிலியம்  
”  
மகம்  
அநுவதம்  
மூலம்

அச்சுவினி  
உரோகிணி  
சதயம்  
உத்தராதம்

அச்சுவினி  
பரணி  
கார்த்திகை  
பூசம்  
அநுவதம்  
மூலம்

கார்த்திகை  
உத்திரம்  
அத்தம்  
மூலம்  
பூராதம்

## மூர்கழி

சடையர்  
இயற்பகையார்  
மானக்கஞ்சாறர்  
சாக்கியர்  
வாயிலார்

திருவாதிரை  
உத்திரம்  
சுவாதி  
பூராடம்  
இரேவதி

## -தை

கண்ணப்பர்  
அரிவாட்டாயர்  
சண்டேசுவரர்  
திருநீலகண்டர்  
அப்பூதியடிகள்  
கலிக்கம்பர்

மிருகசீரிடம்  
திருவாதிரை  
உத்திரம்  
விசாகம்  
சதயம்  
இரேவதி

## மாசி

எறிபத்தர்  
காரியார்  
கோச்செங்கட்சோழர்

அத்தம்  
பூராடம்  
சதயம்

## பங்குனி

நேசர்  
கணநாதர்  
முனையடுவார்  
காரைக்காலம்மையார்  
தண்டியடிகள்

உரோகிணி  
திருவாதிரை  
புசம்  
சுவாதி  
சதயம்

[மாணிக்கவாசகர்  
மெய்கண்டார்  
அருணந்தி சிவாசாரியார்  
மறைஞானசம்பந்தர்  
உமாபதிசிவாசாரியார்  
சேக்கிழார்

ஆணி  
ஐப்பசி  
புரட்டாசி  
ஆவணி  
சித்திரை  
வைகாசி

மகம்  
சுவாதி  
பூரம்  
உத்திரம்  
அத்தம்  
புசம்]

## உள்ளுறை

	பக்கம்		பக்கம்
அதிபத்தர்	285	குலச்சிறையார்	154
அப்பாலும் அடிச்சார்ந்தார்	313	கூற்றுவர்	278
அப்புகியடிகள்	164	கோச்செங்கட்சோழர்	319
அமர்நீதியார்	69	கோட்புலியார்	305
அரிவாட்டாயர்	100	சடையர்	324
அறுபத்துமூவ்ருநட்சத்திரம்xii		சண்டேசுரர்	118
ஆனாயர்	103	சத்தியார்	290
இசைஞானியார்	325	சாக்கியர்	255
இடங்கழியார்	301	சித்தத்தைச் சிவன்பாலே	
இயற்பகையார்	56	வைத்தார்	310
இளையான்குடிமாறர்	60	சிறப்புலியார்	258
உருத்திரபசுபதியார்	111	சிறுத்தொண்டர்	259
எறிபத்தர்	74	சந்தரமூர்த்தி சுவாமிகள்	1
எயர்கோன்கலிக்காமர்	241	செருத்தினையார்	302
எனாதிநாதர்	79	சேக்கிழார்	ix
ஐயடிகள் காடவர்கோன்	291	சோமாசிமாறர்	254
கணநாதர்	277	தண்டியடிகள்	248
கணம்புல்லர்	293	திருக்குறிப்புத் தொண்டர்	116
கண்ணப்பர்	82	திருஞானசம்பந்த சுவாமி	
கலிக்கம்பர்	287	கள்	178
கலியர்	288	திருநாவுக்கரசு சுவாமிகள்	124
கழறிற்றறிவார் (சேரமான்)	269	திருநாளைப்போவார்	112
கழற்சிங்கர்	299	திருநீலகண்டர்	50
காரியார்	295	திருநீலகண்டயாழ்ப்பாணர்	322
காரைக்காலம்மையார்	157	திருநீலநக்கர்	176
குங்கிலியக்கலயர்	93	திருமூலர்	245

	பக்கம்		பக்கம்
திருவாரூர்ப்பிறந்தார்	311	மங்கையர்க்கரசியார்	317
தில்லைவாழந்தணர்	48	மானக்கஞ்சாற்	97
தோற்றுவாய்	க	முப்போதும் திருமேனி	
நமிந்தியடிகள்	174	திண்டிவார்	311
நரசிங்கமுனையரையர்	284	முருகஞர்	110
நின்றசீர்நெடுமாறர்	296	முழுநீறுபூசிய முனிவர்	312
நேசர்	318	முன்னுரை	iii
பத்தராய்ப்பணிவார்	308	முனையவொர்	298
பரமனையேபாடுவார்	309	மூர்க்கர்	252
புகழ்ச்சோழர்	281	மூர்த்தியார்	106
புகழ்த்துணையார்	303	மெய்ப்பொருளார்	64
பூசலார்	314	வாயிலார்	297
பெருமிழலைக்குறும்பர்	155	விறன்மிண்டர்	68
பொய்யடிமையில்லாதபுலவர்	280		



உ  
சிவமயம்  
திருச்சிற்றம்பலம்

# நாயன்மார் வரலாறு

[பெரியபுராணத்தைத் தழுவியது]

அம்பலத்தாடுவான்

உலகெ லாமுணர்ந் தோதற் கரியவன்  
நிலவு லாவிய நீர்மலி வேணியன்  
அலகில் சோதியன் அம்பலத் தாடுவான்  
மலர்சி லம்படி வாழ்த்தி வணங்குவாம்.

## தோற்றுவாய்

நூலின் முதலும் வழியும்

உலகெலாம் உணர்ந்து ஒதற்கு அரியவர் சிவபெருமான். அவர் உயிர்கள்மீது என்றுங் கைம்மாற்றப் பெருங்கருணை வாய்ந்தவர். அதனால் அவர் திருவருளையே திருமேனியாக் கொண்டு நங்கைபங்கராய் வீற்றிருந்தருள்கிறார். அப்பெருமான் வீற்றிருந்தருளும் பேறு பெற்றிருப்பது திருக்கயிலாயமலை.

அத்திருமலை இமயப் பொற்கோட்டின் ஒரு பாங்கர் ஒளிர்வது. அது தூய வெண்ணிறமுடையது. அஃது அறமே ஒருருக்கொண்டு நிற்பதுபோன்று விளங்குவது. அதன் பக்கங்களில் முனிவர்களின் மறையோசையும், விஞ்சையர்களின்

வினா கானமும், பூதர்களின் பல்விப முழக்கமும் என்றும் இன்பமுட்டிக் கொண்டிருக்கும்.

முனிவர்களும், கணநாதர்களும், மற்றவர்களும் சிவ பெருமான் திருமுன்னர், வரிசை வரிசையாக நின்று, தலை மேற் கைகள் குவிய, இன்பக் கண்ணீர் பெருக்கெடுப்பச் சேவை செய்வார்கள். வாயிலில் நந்தியெம்பெருமான், பிரப்பு தாங்கித் தம்மாணை செலுத்துவார். பெரும் பெருந் தேவர்கள் தங்கள் தங்கள் குறைகளை முறையிட வேளை பார்த்திருப்பார்கள்.

இத்துணைச் சிறப்பு வாய்ந்த திருமலையின் அடியிலே உபமன்னிய முனிவரின் அழகிய ஆசிரம மொன்றிருக்கிறது. அம்முனிவர் புவிமுனிவரின் புதல்வர் ; சிவபக்தி சிவனடியார் பக்தியிற் சிறந்தவர் ; சிவபெருமான் திருவருளாற் பெற்ற பாற்கடலை உண்டு வளர்ந்தவர். அவரைச் சுற்றி எண்ணிறந்த முனிவர்களும் சிவயோகிகளும் அமர்ந்து வேத வேதாந்த ஆராய்ச்சி செய்துகொண்டிருப்பது வழக்கம்.

ஒருபோது ஆங்கே திடீரென ஒரு பேரொளிப்பிழம்பு தோன்றலாயிற்று. அத்தோற்றம் ஆயிரம் ஞாயிறு ஒருருக் கொண்டு ஒளி உமிழ்ந்ததுபோன்றிருந்தது. அப்பேரொளியைக் கண்ட முனிவர்களும் மற்றவர்களும், 'இஃது என்ன ! என்ன !' என்று வியப்புற்றார்கள். அப்போது உபமன்னிய முனிவர், அந்தி வான்பிறை சூடிய அண்ணலை நினைந்தார் ; 'ஆண்டவனருளால் தென்னாட்டிற் றேன்றிய வன்றொண்டப் பெருந்தகையார் திருக்கயிலைக்கு எழுந்தருள்கிறார்' என்று தெளிந்தார் ; எழுந்தார். அவர்தங் கைகள் தலைமேலேறின ; கண்கள் நீர் பொழிந்தன. முனிவர் தென்திசை நோக்கினார். அக்காட்சி கண்ட மற்ற முனிவர்கட்கு ஒருவித ஐயம் உண்டாயிற்று. அவ்வையத்தைக் களைந்துகொள்ளவேண்டி, அவர்கள் பாற்கடலையுண்ட பரம ஞானியைப் பார்த்து, 'மாமுனிவரே! பிறப்பிறப்பில்லாச் சிவபெருமானே யன்றி-எவரையும்-எதையும் - தொழாத தங்கள் கைகள், இன்று இப்பேரொளியைக் கண்டதுங் குவிந்ததென்ன ?' என்று வினவினார்கள். அதற்கு

உபமன்னியமுனிவர், 'இப்பேரொளிப்பிழம்பா யெழுந்தருள்  
வோர் நம்பியாளுரொன்ற திருப்பெய ருடைபவர். அவர்  
தஞ் சிந்தை என்றுஞ் சிவத்தில் அழுந்திக்கிடக்கும். அவரே  
இறைவர் ; இறைவரே அவர். அவர் நாம் வணங்குந் தகுதி  
வாய்ந்தவர்' என்று திருவாய் மலர்ந்தருளினார். முனிவர்  
களும் மற்றவர்களும் புவிமுனிவரின் புதல்வரைப் பணிந்து,  
'பேரொளிப் பிழம்பா யெழுந்தருளிவரும் நம்பியாளுரின்  
தவப்பெருமையைக் கேட்க விரும்புகிறோம். அருளிச்செய்க'  
என்று வேண்டினார்கள்.

உபமன்னிய முனிவர் மகிழ்வெய்தி, "பேரொளிப் பிழம்  
பென எழுந்தருளி வருவோர், திருக்கயிலையில் சிவபெருமா  
னுக்குப் பூமாலேத் தொண்டுந் திருநீற்றுத் தொண்டுஞ்  
செய்து வந்தவர். அவர்தம் அருமைத் திருப்பெயர் ஆலால  
சுந்தரர் என்பது. அவர் ஒருநாள் வழக்கம்போல, அம்மை  
யப்பருக்கு மலர்கொய்யத் திருந்தனவனம் போந்தார். அவ  
ருக்கு முன்னே, அம்மையாருக்குப் பூக்கொய்ய அனிந்திதை,  
கமலினி என்ற இரண்டு தோழிமாரும் அவ்வனமே  
போயினர். அங்கே அழகர் மனம், பூங்கொடிகள் மீதும்,  
பூங்கொடிகள் மனம், அழகர்மீதும் நடந்தன. பின்னர் ஒரு  
வாறு தெளிவுற்றுப் பூப்பறித்து, அவரவர் தத்தம் இருக்கை  
சேர்ந்தனர்.

எள்ளுக்குள் எண்ணெய்போல் எங்கும் நீக்கமற  
நிறைந்து நிற்கும் எம்பெருமான், ஆலால சுந்தரரை அருள்  
விழியால் திருநோக்கஞ்செய்து, 'நீ பெண்கள்மீது வேட்கை  
கொண்டாய். அதனால் நீ தென்னாடு போந்து மானுடனாகப்  
பிறப்பாயாக. அப்பெண்களும் அங்கேயே பிறப்பார்கள்.  
அவர்களுடன் இன்பம் நுகர்ந்து, வேட்கை தணித்து, மீண்  
டும் இங்கு வரக்கடவாய்' என்று கட்டளையிட்டார். அது  
கேட்ட ஆலால சுந்தரர், நடுநடுங்கிச் சிவபெருமான் திருவடி  
களில் வீழ்ந்து வணங்கினர் ; 'சிவமே மானுடனாய்ப் பிறந்து  
மாயவலையிற் சிக்கி மயங்கும் போழ்து, அடியேனைத் தடுத்தா  
ட்கொள்ளல் வேண்டும்' என்று வேண்டினார். தடங்  
கருணைப் பெருங்கடலாகிய சங்கரர், அவ்வேண்டுதலுக்கு

இரங்கி அருளினர். பின்னர் ஆண்டவன் ஆணைப்படியே ஆலால சுந்தார், அணிந்திதை-கமலினி - என்ற இரு பெரு மாட்டிகளுடன் தென்னாட்டிற் பிறந்தார் ; இன்பந்துய்த்தார் ; இப்பொழுது பேரொளிப் பிழம்பாக எழுந்தருளி வருகிறார் ” என்று சுந்தார் தவப்பெருமையைச் சொன்னார்

அருமறைவல்ல முனிவர்கள் உபமன்னிய முனிவரைப் பணிந்து, ‘ஆலால சுந்தார் தோன்றிய தென்னாடு, எட்டுத் திசைகளினுஞ் சிறந்து மேம்பட்டு விளங்குதற்கு அதுசெய்த புண்ணியம் யாது?’ என்று கேட்டார்கள். உபமன்னிய முனிவர், ‘கண்டாலும், சொன்னாலும், நினைந்தாலும், வீடுபேறளிக்கவல்ல பெருமை வாய்ந்த, தில்லை, திருவாரூர், காஞ்சி, திருவையாறு, சீகாழி முதலிய திருப்பதிகள் தென்னாட்டிலுண்டு. அதனால் தென்னாடு பிறநாடுகளினுஞ் சிறந்து மேம்பட்டு விளங்குகிறது’ என்றனர்.

இங்ஙனம் உபமன்னிய முனிவர், வன்றொண்டருடைய தவப்பெருமையை முனிவர்களுக்கு அன்று சொன்னபடியால், சேக்கிழார் தமக்குண்டாகிய பேரவாவினால், திருத்தொண்டத்தொகையை விரித்துக் கூறலானார். திருத்தொண்டத்தொகையே பெரிய புராணத்துக்குப் பதிகம். திருத்தொண்டத் தொகையை முதலாக்கொண்டு பிறந்த வழிநூல் நம்பியாண்டார்நம்பி திருவந்தாதி.

**நாடு - நகரம்**

திருத்தொண்டத்தொகை பிறந்த நாடு சோழ நாடு. அந்நாடு தமிழகத்திலுள்ள நாடுகளுள் மிகவுஞ் செழுமையுடையது. அந்நாட்டைக் காவிரி என்றும் வளஞ்செய்த வண்ண மிருக்கிறது. காவிரி பல முகங்கொண்டு கால்வாய்கள் வழியே ஓடிப் பாய்ந்து அந்நாட்டை நீரால் நிரப்புகிறது. அதனால் சோழ நாட்டுக்கு நீர்நாடு (புனல்நாடு) என்றொரு பெயருமுண்டு.

காவிரியால் சோழநாட்டு மருத நிலங்கள் பலவழியிலும் நலம் பெறுகின்றன. அங்கே எங்கணும் மருதநிலப்

பொருள்கள் கொழுமையாக விளைகின்றன. நல்ல விளைவால் மக்கள் இன்பம் துய்ப்பார்கள்.

அந்நாட்டு மன்னர்கள் செங்கோன்மையிலும், வண்மையிலும், வீரத்திலும், பிறவற்றிலும் பேர்பெற்றவர்கள். அவர்களுக்குரிய புலிக்கொடி இடயத்தில் பொறிக்கப்பெற்ற தென்றால், அவர்களுடைய ஆட்சித் திறங்களை விரித்துக் கூறலும் வேண்டுமோ ?

இத்துணைச் சிறப்புவாய்ந்த சோழநாட்டில் பழமையிற் சிறந்து விளங்குவது திருவாரூர் என்னுந் திருநகரம். அத் திருநகரில் திருமகள் என்றும் வீற்றிருப்பாள். அங்கே அறவோர்களும் துறவோர்களும் நீங்காமலிருப்பார்கள். அவ் ஆரில் திருப்பதிகங்களைக் கிள்ளைகள் பாடும்; பூவைகள் கேட்கும்.

திருவாரூரில் பரவையார் திருவவதாரஞ் செய்த திருமாளிகை ஒன்றிருக்கிறது. அவ்வம்மையார் வன்றெண்டரை மணந்து இல்வாழ்க்கை நடாத்திய பெருமைபுந் திருவாரூருக்கு உண்டு. அவ்விருவார்க்கும் நேர்ந்த புலவி தீர்க்கவேண்டித் தியாகேசப் பெருமானே திருவாரூர்த் திருவீதியில் தூது சென்றிருக்கிறார். இப்பெற்றிவாய்ந்த திருவாரூரில் என்றுந் தெய்வமணமுஞ் சைவமணமுங் கமழ்ந்து கொண்டேயிருக்கும்.

இத்திருவாரூரை ஆண்ட மன்னரூர் ஒருவர் மனு நீதிகண்ட சோழர் என்பவர். அவர் அநபாயச் சோழரின் குல முதல்வர்; எல்லா உயிர்கட்குங் கண்ணும் உயிரும் போன்றவர்; ஊனமில் வேள்வி பல செய்தவர்; புற்றிடங் கொண்ட பெருமானார்க்குப் பூசனை முதலியன முறைப்படி நிகழ்த்தியவர். அம்மன்னர் ஆட்சி அறம் பொருள் இன்பம் என்னும் பேற்றிற்கு அடிப்படையாக நிலவியிருந்தது.

அவ்வரசர் பெருமானுக்கு ஓர் அரிய புதல்வன் பிறந்தான். அவனுக்கு இளமையில் பல கலைகளும், குகிரையேற்றம்-யானை யேற்றம்-தேரூர்தல்-விற்பயிற்சி - முதலியனவும் பயிற்றுவிக்கப்பட்டன. அவன் பிறையென வளர்ந்து

இளங்கோவாகும் பருவத்தை அடைந்தான். அப்பருவத்தில் அவன் தேரிலேறி அரசினங்குமார்களும் சேனைகளும் மற்றவர்களும் புடைசூழ்ந்துவரத் திருவிதி உலா வருவது வழக்கம். வழக்கம்போல ஒருநாள் அவன் உலாவரலானான். அன்று வழியில் ஓரிடத்திலிருந்த பசுங்கன்று ஒன்று துள்ளிப்பாய்ந்து தேருருளையில் அகப்பட்டு இன்னுயிர் துறந்தது. அக்காட்சிகண்ட தாய்ப்பசு அங்கே ஓடிவந்து, கதறிக் கதறித் துடித்துத் துடித்துக் கீழே விழுந்தது. அதன் கதறலும் துடிப்பும் வீழ்ச்சியும் இளங்கோவின் நெஞ்சைப் பிளந்தன; அவனைத் தேரினின் ஞஞ் சாய்த்துத் தள்ளின. தள்ளுண்ட இளங்கோ, மெய் விதிர்விதிர்ப்ப, வாய்குழற, நாவற்றத் தாய்ப்பசுவைப் பார்க்கிறான்; கண்ணைப் பார்க்கிறான்; கண்ணீர் உகுக்கிறான்; அலமருகிறான்; பெருமூச்சு விடுகிறான்; 'அந்தோ! அறக் கோடீலாச்சும் என் தந்தைக்கு யான் எற்றுக்கோ பிள்ளையாய்ப் பிறந்தேன்' என்கிறான்; 'மனுவென்னும் பெரும்பேர் தாங்கும் அவருக்கு இப்பெரும்பழி சுமத்தவோ யான் பிறந்தேன்' என்கிறான். ; அழுகிறான். அழுது அழுது, 'இப்பெரும் பாவத்துக்குக் கழுவாயுளதோ? உளதாயின், இக்கொலையை என் தந்தை அறியா முன்னரே அக்கழுவாய் தேடுவது நலன்' என்று சொல்லிக்கொண்டே, அவன் அந்தணரிருக்கை நோக்கிச் சென்றான். வாயில்லாப் பசு என்ன செய்தது?

பசு, மனங்கலங்க, முகத்தில் கண்ணீர் தாரை தாரையாய்ப் பெருக, நெருப்புயிர்த்து, மன்னுயிர்களைத் தன்னுயிர் போற் காக்கும் மனுச்சோழ மன்னரின் ஆரமனை நோக்கி விரைந்து நடந்தது; நடந்து ஆரமனை அடைந்தது; அடைந்து மனைவாயிலில் தூங்கிக்கொண்டிருந்த ஆராய்ச்சி மணியைத் தன் கொம்பினால் புடைத்தது. அம்மணியோசை அரசர்பெருமான் செனியில் விழுந்தது. விழுந்ததும், அவர் திடுக்கிட்டு அரியாசனத்தினின்றும் குதித்து வாயிலை அடைந்தார். வாயில் காப்போர், மன்னர் பிராணை வணங்கி, 'இப்பசு தன்கோட்டினால் இம்மணியை அடித்தது' என்றார். மன்னர்பெருமான் சினந்து அமைச்சர்களை நோக்கினார். அமைச்சருள்

ஒருவன் நிகழ்ந்ததைக் கூறினான். கருணை மன்னர் ஆவடி துயரம் எய்தினார் ; நஞ்சு தலைக்கேறினாலென மயக்குற்றார் ; விழுந்தார் ; எழுந்தார் ; பசுவைப் பார்க்கிறார் ; 'என்ன சாட்சி நன்று ! நன்று !!' என்று ஏங்குகிறார் ; இரங்குகிறார்.

இவ்வாறு துயருறும்வேந்தரை அமைச்சர்கள் பார்த்து, 'அரசே ! சிந்தை தளரற்க. இப்பழிக்குக் கழுவாயுண்டு. அதைச் செய்வதே முறை' என்று சொன்னார்கள். அதற்கு அரசர், 'அமைச்சர்களே ! நீங்கள் கூறும் கழுவாய்க்கு யான் இசையேன். அக்கழுவாய் கன்றை இழந்து அலறும் பசுவின் நோய்க்கு மருந்தாகுமோ ? மைந்தன் பொருட்டுக் கழுவாய் தேடினால் அறக்கடவுள் சலிப்புறுதோ ? உயிர்களுக்குத் தன்னாலாவது, பரிசனங்களாலாவது, பகைவர்களாலாவது, கள்வர்களாலாவது, பிற உயிர்களாலாவது விளையும் ஐந்து பயத்தையுந் தீர்த்து அறத்தைக் காப்பவனல்லனோ அரசன் ? இன்று உங்கள் உரைக்கு யான் இசைந்து, நாளை வேறொருவன் ஓர் உயிரைக்கொன்றால், அவனுக்குமட்டுங் கொலைத்தண்டனை விதிக்கலாமோ ? 'பண்டை மனுவின் நீதி, பாவி மனுவால் தொலைந்தது' என்னும் பழிமொழி உலகில் நிலவாதோ ? நீங்கள் மந்திரிகள் ! வழக்கப்படி மொழிந்தீர்கள்!' என்று இயம்பினார். மன்னரின் மனோநிலையை உணர்ந்த மந்திரிகள், அவரைப் பார்த்து, 'இத்தகைய நிகழ்ச்சி முன்னரும் நேர்ந்துள்ளது. இதன்பொருட்டு அருமைப் புதல்வனை இழப்பது முறையாகாது. கழுவாய் தேடுவதே முறை' என்று வேண்டி நின்றார்கள். சோழர் பெருமான், 'இத்தகைய நிகழ்ச்சி எங்கே நேர்ந்தது ? எங்கே எந்தப் பசு துன்பத்தால் மணியடித்தது ? ஆகவே பசு உற்ற துயரையானும் உறுதல் வேண்டும். திருவாரூரில் பிறந்த உயிரையன்றோ என் மைந்தன் கொன்றான் ? அவனைக் கால்வதே தகுதி' என்று கூறி அவ்வாறு செய்ய உறுதி கொண்டார். அவ்வுறுதி கண்ட அமைச்சர்கள் நடுக்குற்று அகன்றார்கள். நீதி மன்னர் தம்மொரு புதல்வனை வாவழைத்து, ஓர் அமைச்சரை விளித்து, 'இவனைக் கன்றிறந்த இடத்திலே கிடத்தித் தேரைச் செலுத்தக்கடவை' என்று ஆணையிட்டனர். அவ்

வமைச்சர் அவ்வாணைவழி நின்று கடனற்ற ஒருப்படாது அவ்விடத்தினின்றும் அகன்று, தம்முயிரை மாய்த்துக் கொண்டார். அதற்கு மேல் அரசர் பெருமான் தம்முடைய குலமகனைத் தாமே அழைத்துச் சென்று, எண்ணியவாறு செய்து முடித்தார்.

கருணை வேந்தரின் செயற்கருஞ் செயல்கண்டு மண்ணவர் கண்மழை பொழிந்தனர்; விண்ணவர் பூமழை சொரிந்தனர். வீதி விடங்கப் பெருமான் விடைமேல் எழுந்தருளிச் சோழர் பெருமானுக்குக் காட்சி வழங்கினார். சோழர் பெருமான் ஆண்டவனைத் தொழுது இன்பக் கடலில் திளைத்தார். அந்நிலையில் பசுவின் கன்று எழுந்தது; அரசாளங்குமரனும் விழித்தெழுந்தான். அமைச்சரும் உயிர் பெற்றெழுந்தார். தம்மை வணங்கிய புதல்வனை மார்புறத் தழுவிச் சோழவேந்தர் வரம்பிலா மகிழ்வெய்தினார். பாலூட்டிய கன்றைக்கண்டு பசுவும் துன்பம் நீத்தது. தியாகேசப்பெருமான், வெற்றி வேந்தர்க்கு வீதியிலே திருவருள் புரிந்தார். அக்கருணைத்திறத்தை ஏழலகமும் வியந்தோதின.

இங்ஙனம் அறவழி நின்று ஒழுதும் மெய்யன்பர்கட்கு ஆண்டவன் அருள்புரியும் பெருமை வாய்ந்தது திருவாரூர். அதன் சிறப்பு எம்மொழியில் எவ்வளவில் அடங்குவதாகும்? அத்திருநகரினுக்குப் புற்றிடங் கொண்டவரது பூங்கோயில் அக மலராகப் பொலிகிறது.

## திருந் கூட்டம்

திருவாரூர்ப் பூங்கோயிலிலே, தேவாசிரியனென்னுந் திருப்பெயருடைய மண்டபம் ஒன்று உளது. அம்மண்டபத்திலே தேவர்கள் என்றும் நிறைந்திருப்பார்கள். கண்டிகை விளங்குகின்ற திருமேனியின்மீது பூசுந் திருநீற்றைப்போல உள்ளத்தினும் புனிதமுடையவரும், சிவஞான ஒளியால் எல்லாத் திசைகளையும் விளக்கினவரும், ஐந்து பூதமும் தன் தன் நிலையில் கலங்கினும் அம்மைஅப்பரது திருவடிகளை மறவாதவரும், அன்புறுவாய் நின்றவரும், குணத்தில் மலையை



ஒத்தவரும், இன்ப துன்பங்களை ஒழித்தவரும், ஒட்டையும்கொண்டும் பொன்னையும் ஒக்கவே நோக்குவோரும், பேரன்பினால் சிவபெருமானை வணங்குவதன்றி வீட்டின்பத்தையுங்கருதாதவரும், கண்டிகையை ஆரமாகவும், கந்தையை உடையாகவும், இறைபணி நிற்பதைப் பெரும்பணியாகவுங்கொண்டுள்ளவரும் அத்திருக்காவணத்தில் வீற்றிருப்பார். அவர்தம் அருட்டன்மை அளப்பரிது. ஆலாலசுந்தரர், திருக்கயிலையினின்றும் தென்திசையில் திருவவதாரஞ்செய்து, அம்மாதவர் திருக்கூட்டத்தைத் தொழுது, திருத்தொண்டத் தொகையைத் திருவாய்மலர்ந்தருளினார். அத்திருத்தொண்டத்தொகையை அடிப்படையாக் கொண்டது இந்நூலென்க.





# சுந்தரமூர்த்தி சுவாமிகள்

திருத்தொண்டர் திருவந்தாதி

நந்திக்கு நம்பெரு மாற்குநல் லாளுரில் நாயகற்குப்  
பந்திப் பரியன செந்தமிழ் பாடிப் படர்புனலின்  
சிந்திப் பரியன சேவடி பெற்றவன் சேவடியே  
வந்திப் பவன்பெயர் வன்தொண்ட னென்பரிவ் வையகத்தே.

திருத்தொண்டர் புராணசாரம்

தண்கயிலை யதுநீங்கி நாவ லூர்வாழ்  
சைவனார் சடையனார் தனய னாராய்  
மண்புகழ் அருட்டுறையான் ஒலை காட்டி  
மணம்விலக்க வன்தொண்டாய் அதுகை சேர்ந்து  
நண்பினுடன் அருள்புரிய ஆளுர் மேவி  
நலவகிளரும் பரவைதோள் நயந்து வைகித்  
திண்குலவும் விறன்மிண்டர் திறங்கண் டேத்துந்  
திருத்தொண்டத் தொகையருளாற் செப்பி னாரே.

செப்பலருங் குண்டையூர் நெல்லழைத்துத்  
திருப்புகலூர்ச் செங்கல்செழும் பொன்னாச் செய்து  
தப்பில்முது குன்றந்தரும் பொருளாற் றிட்டெ  
தடத்தெடுத்துச் சங்கிலிதோள் சார்ந்து நாதன்  
ஒப்பில்தனித் தூதுவந்தா றாடு கீறி  
உறுமுதலை சிறுமதலை உமிழ் நல்கி  
மெய்ப்பெரிய களிதேறி அருளாற் சேர  
வேந்தருடன் வடகயிலை மேவி னாரே.

பிறப்பும் வளர்ப்பும்

திருமுனைப்பாடி நாட்டிலே, திருநாவலூரிலே, ஆகி  
சைவ மரபிலே சடையனார் என்பவர் ஒருவர் இருந்தார்.  
அவர், இசைஞானியார் என்ற பெண்மணியை மணந்து

இல்லறம் நடாத்தி வந்தார். வருநாளில், அவருக்கு ஒரு புதல்வர் பிறந்தார். அப்புதல்வருக்கு நம்பியாருரர் என்னுந் திருநாமம் சூட்டப்பட்டது. நம்பியாருரர் பிறையென வளர்ந்து வரலானார்.

நம்பியாருரர் தமது குழந்தைப் பருவத்துக்கேற்பச் சிறுதேர் உருட்டி விளையாடிக்கொண்டிருந்தார். ஒருநாள், அவ்விளையாட்டின்போது, அந்நாட்டு மன்னராகிய நரசிங்கமுனையர், குழந்தைப் பெருமானைக் கண்டார் ; காதல் கூர்ந்தார் ; சடையனாரிடஞ் சென்றார் ; நம்பியாருரைத் தருமாறு வேண்டினார். மன்னர் வேண்டுதலுக்குச் சடையனர் இணங்கினர். நரசிங்கமுனையர் நம்பியாருரை அன்பினால் மகன்மை கொண்டனர்.

நம்பியாருரர், அரசினங் குமரர்போல அந்தணர் நெறியில் வளர்க்கப்பட்டார். உரியகாலத்தில் அவருக்கு உபநயனம் செய்யப்பட்டது. நம்பியாருரர் அளவிலாக் கலைகளை ஆய்ந்து ஆய்ந்து வல்லவரானார். அவருக்குத் திருமணப் பருவம் உற்றது.

### தீருமணம்

புத்தூரிலே சடங்கவி சிவாசாரியார் என்பவர் ஒருவர் இருந்தார். அவருக்கு ஒரு பெண்மகவு உண்டு. அப்பெண்மணியை நம்பியாருரருக்கு மணஞ்செய்விக்கச் சடையனர் விரும்பினார் ; விரும்பிச் சில பெரியோர்களைப் புத்தூருக்கு அனுப்பினார். அவர்கள், புத்தூருக்குப் போய்ச் சடங்கவி சிவாசாரியாரைக் கண்டு, சடையனர் விருப்பத்தைத் தெரிவித்தார்கள். சடங்கவி சிவாசாரியார், சடையனர் விருப்பத்துக்கு உடன்பட்டார். பெரியோர்கள் திரும்பிவந்து, சடங்கவி சிவாசாரியார் உடன்பட்டதைச் சடையனர்க்கு அறிவித்தார்கள். சடையனர் மகிழ்வெய்தித் திருமணத்துக்குத் திருநாள் குறிப்பிட்டார். நானாபக்கமும் அழைப்புகள்

அனுப்பப்பட்டன. சடங்கவி சிவாசாரியாரும் புத்தூரில் திருமண வினைகளைக் குறைவறச் செய்து முடித்தார்.

திருமணத்துக்கு முன்னாலில் நம்பியாளுரார்க்குக் காப் பணிதல் முதலிய சடங்குகள் செய்யப்பட்டன. அவர், அடுத்தநாள் காலைக் கடன்களை முடித்துத் திருமணக்கோலங் கொண்டார் ; குதிரைமேல் ஏறினர் ; புத்தூரை அடைந்தார். பெண்மணிகள் நம்பியாளுரை எதிர்கொண்டார்கள். திருமணப் பொலிவை விரித்துக் கூறுதல் இயலாது. அது வருணனைக்கு எட்டாதது. புத்தூர், மணம்வந்த புத்தூர் ஆயிற்று. நம்பியாளுர் குதிரை விட்டிறங்கித் திருமணப் பந்தருள் நுழைந்தார் ; அங்கே இடப்பட்டிருந்த ஒரு பீடத்தில் அமர்ந்தார்.

தடுத்தாளல்

அவ்வேளையில் திருக்கயிலாயத்திலே சுந்தரமூர்த்தி சுவாமிகளுக்கு வாக்களித்தவாறு, அவரைத் தடுத்தாட்கொள்ளும்பொருட்டுச் சிவபெருமான் புறப்பட்டார். அவர், ஒரு முதிய அந்தணக்கோலந் தாங்கினர் ; தாங்கித் தண்ணீரிக் கொண்டே வந்தனர்; திருமணப் பந்தருள் நுழைந்தனர்; சபையாரை உற்று நோக்கினர் ; நோக்கிச், 'சபையோரே என் மொழியைக் கேளுங்கள் ' என்றனர். சபையோரும் நம்பியாளுராரும் அந்தணரைப்பார்த்து, 'அடிகள் இங்கே எழுந்தருளியது எங்கள் தவம்; சொல்வதைச் சொல்லும்' என்று கூறினர்.

அப்பொழுது அந்தணர், நாவலாரைக் கருணை நோக்கஞ் செய்து, 'ஏ நம்பீ ! எனக்கும் உனக்கும் ஒரு பெரும் வழக்கு உண்டு. அதைத் தீர்த்த பின்னரே நீ மணஞ் செய்தல் வேண்டும்' என்று சொன்னார். நாவலர் பெருமான், 'என்ன ! வழக்கா ? வழக்காயின், அதைத் தீர்த்தே மணஞ்செய்வேன். வழக்கைச் சொல்லும்' என்றார். உடனே

அந்தணர், சபையாரைப் பார்த்து, 'கேளுங்கள், இந்நம்பியாளுரன் எனக்குப் பரம்பரை அடிமை. இதுவே யான் சொல்ல வந்தது' என்று கூறினர்.

இக்கூற்று, அங்கிருந்தவர்களைத் திடுக்கிடச் செய்தது. சிலர், 'இவன் யாவன்?' என்றார். சிலர் அந்தணர் அருகே சென்றனர். சிலர் வெகுண்டார். சிலர் சிரித்தார். நம்பியாளுரர், 'இவ்வந்தணர் மொழி நன்றாயிருக்கிறது!' என்று நகைத்தார். அச்சமயத்தில் அந்தணர், ஆளுரர் அருகே போய், 'அடே! அந்தக் காலத்தில் உன் பாட்டன் எனக்கு எழுதிக் கொடுத்த அடிமை ஒலை இருக்கிறது. நீ ஏன் என்னை இகழ்ந்து நகையாடுகிறாய்?' என்று கேட்டனர்.

நாவலர் பெருமானது நகைப்பு ஒழிந்தது. அவர் அந்தணரை நோக்கி, 'அந்தணர்க்கு அந்தணர் அடிமையாதல் உண்டோ! அதை இன்று நீர் சொல்லவே கேட்டேன். நீர் பித்தரோ!' என்று மொழிந்தார். அதற்கு அந்தணர், 'யான் பித்தனாயினும் ஆக; பேயனாயினும் ஆக; நீ என்ன கூறினாய் கூறு. யான் நாணமுறேன். நீ என்னை அறிந்தாயில்லை; வித்தகம் பேசாதே; பணிசெய்ய வா' என்றனர்.

நம்பியாளுரர், 'இஃதென்ன! அடிமை ஒலை ஒன்றிருப்பதாக இவர் கூறுகிறாரே; அதன் உண்மையை அறிதல்வேண்டும்' என்று சிந்திக்கலானார்; சிந்தித்து அந்தணரைப் பார்த்து, 'அடிமை ஒலை எங்கே? காட்டும்!' என்று கேட்டார். அந்தணர், 'நம்பி! ஒலையைக் காண்டற்கு நீ அருகனல்லன். அதை இச்சபை முன்னே காட்டுவேன். உண்மை உறுதிப்பட்ட பின்னர், எனக்கு அடிமைத் தொழில் செய்யவே நீ அருகன்' என்று உரைத்தனர். அவ்வுரை நாவலர்பெருமானுக்குக் கோபமூட்டிற்று. அவர் வெகுண்டார்; எழுந்தார்.

அந்தணர் ஓடினர். ஆளுரர், அவரைத் தொடர்ந்து ஓடினார்; பிடித்தார்; ஒலையைப் பிடுங்கினார்; அந்தணர்க்கு

அந்தணர் அடிமையாவது என்ன முறை?' என்று அதைக் கிழித்தெறிந்தார். அந்தணர், நாவலர் பெருமானைப் பற்றி, 'இது முறையோ!' என்று கூக்குரலிட்டார்.

அருகிலிருந்தவர்கள் இருவரையும் விலக்கினார்கள். அவர்கள், அந்தணரைப் பார்த்து, 'என்ன ஐயரே! உலகத்தில் இல்லாத வழக்கைக் கொண்டுவந்தீர்! நீர் இருப்பது எங்கே?' என்று கேட்டார்கள். அதற்கு அந்தணர், 'யான் இருப்பது இத் திருவெண்ணைய் நல்லூர். இவன் என் ஓலையை வலிந்து பிடுங்கிக் கிழித்தான். அதனாலேயே இவன் என் அடிமை என்பது உறுதியாயிற்று' என்று முழங்கினர். அது கேட்ட நாவலூர், 'இவன் பழைய மன்றாடி போலும்!' என்று நினைந்து, 'அந்தணரே! உமது ஊர் இத்திருவெண்ணைய் நல்லூர் என்று சொல்கிறீர். அங்கே போய் இவ்வழக்கைப் பேசலாம்' என்றார். அதற்கு அந்தணரும், 'அப்படியே செய்வோம். என்னிடத்தில் மூல ஓலை இருக்கிறது. அதைக் கொண்டு என் கட்சியை நிலைபெறுத்தல் கூடும்' என்று சொல்லிக்கொண்டே தண்ணீர் புறப்பட்டனர்.

எல்லோரும் திருவெண்ணைய் நல்லூரை அடைந்தனர்; அங்கே வேதியர்கள் நிறைந்த சபைக்குச் சென்றனர். அந்தணர், சபையாரை நோக்கி, 'மூதறிஞரே! இந்த நம்பியா ரூரன் எனக்கு அடிமை. அதை உறுதிப்படுத்த ஓலை காட்டினேன். இவன் அதை வலிந்து பிடுங்கிக் கிழித்தெறிந்தான். அது குறித்து இருவேழமும் இங்கே வந்திருக்கிறேம்' என்று முறையிட்டனர். சபையார் அந்தணரைப் பார்த்து, 'அந்தணர் அடிமையாகும் வழக்கம் எங்கும் இல்லையே!' என்றார். தன்னந்தனியராய் நின்ற அந்தணர், 'என் வழக்கு நியாயமானது. இவன் வலிந்து கிழித்த ஓலை, இவன் பாட்டன் எழுதிக்கொடுத்தது' என்றனர்.

சபையார், நம்பியாரூரைப் பார்த்து, 'ஓலையை வலிந்து கிழிக்கலாமா? அது வெற்றியாகுமா? இம்முதியோர் தமது வழக்கைச் சொன்னார். உமது எதிர்ப்பு என்ன?' என்று கேட்டார். நம்பியாரூரர், சபையாரை நோக்கி, 'நூலறி புலவீர்! யான் ஆகிசைவன் என்பதை நீர் அறிவீர். இவர் என்னைத் தம் அடிமை என்கிறார். எனக்கு ஒன்றும் விளங்கவில்லை. இது மாயையாய் இருக்கிறது' என்று சொன்னார். அது கேட்ட சபையார், அந்தணரைப் பார்த்து, 'உமது வழக்குக்குச் சான்று வேண்டும். ஆட்சி, எழுத்து, அயலார் கூற்று என்று மூன்றுவிதச் சான்றுகள் உண்டு. அவற்றுள் ஒன்றையாவது காட்டுக' என்று கேட்டார்.

அந்தணர் சபையாரைப் பார்த்து, 'முன்னே இவன் கிழித்தது படி ஓலை. மூல ஓலை என்னிடத்தில் இருக்கிறது' என்றார். 'அதைக் காட்டுக' என்று சபையார் கூறினார். அந்தணர், 'மூல ஓலைபைக் காட்டுவேன். அதையும் இவன் கிழித்தால் என்செய்வது?' என்றார். சபையார், 'நாங்கள் பார்த்துக் கொள்கிறோம்; அஞ்சாது காட்டுக' என்று உறுதி கூறினார். அந்தணர், மூல ஓலையை எடுத்தார். சபையார் ஏதுதல்படி ஒரு கணக்கன் அவ்வோலையை வாங்கிப் படித்தான். அதில், 'திருநாவலூரில் வாழும் ஆகி சைவனாகிய ஆரூரன், திருவெண்ணையல்லூர்ப் பித்தனுக்கு எழுதிக் கொடுத்தது: யானும் என் மரபினரும் திருவெண்ணையல்லூர்ப் பித்தனுக்கு வழித்தொண்டு செய்ய அகமும் புறமும் ஒத்து உடன் படுகிறோம். இங்ஙனம் : ஆரூரன்' என்ற வாசகம் இருந்தது. அதில் கையெழுத்திட்டவர், தத்தம் கையெழுத்தென்றே ஒத்துக்கொண்டனர்.

அதற்குமேல் சபையார், நம்பியாரூரைப் பார்த்து, 'இஃது உமது பாட்டன் கையெழுத்தா? பாரும்' என்றார். அப்பொழுது அந்தணர், 'இவன் பாட்டன் கையெழுத்தை



இவனா பார்க்க வல்லான் ! இவன்றன் பாட்டனுடைய வேறு கையெழுத்துக்களை வரவழைத்து நீங்கள் பாருங்கள் ; பார்த்து உண்மையை வெளியிடுங்கள் ' என்றார். அவர்கள் அப்படியே செய்தார்கள். இரண்டு கையெழுத்தும் ஒத்திருந்தன. சபையார் நம்பியாருரை நோக்கலாயினர் ; நோக்கி, ' நம்பியாருரே ! என்ன செய்தி ? இவ்வந்தணருக்கு நீர் தோற்றீர். அவருக்கு அடிமையாயிருப்பது உமது கடன் ' என்று முடிவு கூறினார். நம்பியாருரர் என்செய்வார் ! ' இஃது என் தலை எழுத்து. உங்கள் தீர்ப்புக்கு இசையாது யான் வேறு என் செய்தல் கூடும் ? ' என்று வக்குற்றார்.

அவ்வேளையில் சபையார் அந்தணரைப் பார்த்து, ' முதியவரே ! ஓலையில் உமது ஊர் 'இவ்வூர்' என்று குறிக்கப்பட்டிருக்கிறது. இவ்வூரில் நீர் எங்கே வதிகிறீர் ? ' என்று கேட்டனர். அந்தணர், 'இங்குள்ள ஒருவரும் என்னை அறியிரா ? என் வீட்டைக் காட்டுகிறேன் ; வாரும் ' என்று சொல்லி நடந்தனர்.

நம்பியாருரரும் மற்றவரும் அந்தணரைத் தொடர்ந்து சென்றனர். அந்தணர், அவ்வூரிலுள்ள திருஅருட்டுறை என்னுந் திருக்கோயிலிலுள்ளே நுழைந்தார் ; மறைந்தார். தொடர்ந்து சென்றவர் எல்லோரும் மயங்குகிறார் ; திகைக்கிறார். நம்பியாருரர், ' என்னை ஆட்கொண்ட அந்தணர் திருக்கோயிலுள்ளே நுழைந்தார். இஃதென்ன ? ' என்று வியப்படைகிறார். அவர் தனியே போய் அந்தணரை அழைத்துப் பார்த்தார்.

அப்போது, சிவபெருமான் உமாதேவியாருடன் மழ விடைமேல் தோன்றினார் ; தோன்றி, ' நாவலூர ! முன்பு நீ நமக்குத் தொண்டன் ; வேட்கை கூர்ந்தாய் ; அதனால் நமது ஏவற்படி இம்மண்ணில் பிறந்தாய். இவ்வுலகப் பாசம் உன்னைப் பிடியாதபடி நாமே தடுத்தாட்கொண்டோம் ' என்று

திருவாய் மலர்ந்தருளிஞர். அவ்வருளொளி கேட்ட நம்பி யாளுரர் ஆனந்தப் பரவசராய், 'அடியேன் நாயினும் கடையேன். என்னை ஒரு பொருளாகக் கருதித் தடுத்தாட்கொண்டீர். உமது கருணையே கருணை' என்று போற்றி நின்றார்.

சிவபெருமான் நாவலூரரைப் பார்த்து, 'நீ நம்மோடு வன்மை பேசினாய். அதனால் உனக்கு 'வன்தொண்டன்' என்னும் பெயர் வழங்குவதாக. நமக்குரிய ஆர்ச்சனை பாட்டே யாகும். நீ அவ்வார்ச்சனை செய்யக்கடவாய்' என்றார். அதற்கு நம்பியாளுரர், 'யான் சிறியேன்; ஒன்றும் அறியேன்; பெருமான் அருட் குணங்கள் எனக்கு என்ன தெரியும்? எப்படிப் பாடுவேன்?' என்று முறையிட்டார். "சிவ பெருமான், என்னைப் 'பித்தன்' என்று முன்னே நீ பேசினாய்; என்னைப் 'பித்தன்' என்றே பாடு" என்று அருளிச் செய்தார். வன்தொண்டப்பெருமான், 'பித்தா பிறைசூடி' என்னுந் திருப்பதிகத்தைப் பாடினார். அதைக் கேட்ட சிவ பெருமான், வன்தொண்டரைப் பார்த்து, 'இன்னும் நமது புகழைப் பாடிக்கொண்டு இருப்பாயாக' என்று திருவாய் மலர்ந்து மறைந்தருளிஞர்.

புத்தூரிலே திருமணம் குலைந்தது. சடங்கனி சிவா சாரியாருடைய புதல்வியார், வன்தொண்டப் பெருமான் திருவடியிலேயே நெஞ்சைப் பதியவைத்தார்; அவரையே நினைந்து நினைந்து சிவலோக மடைந்தார்.

வன்தொண்டர் திருவெண்ணெய் நல்லூரினின்றும் திரு நாவலூருக்குச் சென்றார்; ஆண்டவனைத் தொழுதார்; திருத்துறைப்பூருக்குப் போனார்; அங்கே இறைவனை நோக்கித் தவ நெறி வேண்டினார். அவருக்குத் 'தில்லையைக் கண்டு தொழுதல் வேண்டும்' என்னும் வேட்கை எழுந்தது. அவ்வேட்கை யுடன் அவர் புறப்பட்டார்.

## திருவடி சூடல்

நாவலர் பெருமான் பெண்ணையாற்றைக் கடந்தார். மாலைக்காலம் வந்தது. அவர் திருவதிகைப் புறத்தே அணைந்தார். திருவதிகை, திருநாவுக்கரசு சுவாமிகள் உழவாரத் திருத்தொண்டு செய்த திருப்பதி. அதனால், அதனை மிதிக்க வந்தொண்டர் அஞ்சினார்; பக்கத்திலே இருந்த சித்தவட மடத்தில் தங்கினார்; திருவதிகைப் பெருமானை நினைந்து கொண்டே துயின்றார். திருவதிகைப் பெருமான், ஒரு கிழ வேதிபராய் அம்மடம் போந்தார்; போந்து, வந்தொண்டப் பெருமானுடைய தலையின்மீது காலை வைத்துத் துயில்வார் போல் இருந்தார். வந்தொண்டர் விழித்துப் பார்த்தார்; ஐயர் நிலை கண்டு, 'ஐயரே! உமதடியை என் முடிமீது வைத்தீர்' என்று சொன்னார். ஐயர் 'என் மூப்பு திசையறியாமற் செய்து விட்டது!' என்றார். வந்தொண்டர் வேறொரு திசையில் தலை வைத்து உறங்கினார். அவ்வேதியர் மீண்டும் வந்தொண்டர் முடிமீது அடியை வைத்தார். வந்தொண்டர், 'ஐயரே! நீர் யார்? பலகாலும் என்னை மிதிக்கிறீர்?' என்று கேட்டார். வேதியர், 'என்னை அறியாயோ!' என்று கூறி மறைந்தருளினார். உடனே நாவலர் பெருமான், 'வந்தவர் சிவபெருமான்' என்று உணர்ந்தார்; 'இறுமாப்பால் கெட்டேன்' என்று வருந்தினார்; 'தம்மாளை அறியாத சாதியா ருளாரோ?' என்று திருப்பதிகத்தைப் பாடினார்.

பின்னர்த் திருநாவலூரார் திருக்கெடில நதியிலே நீராடினார்; திருமாணிக்குழியையுந் திருத்தினை நகரையுந் தொழுதார்; தில்லை சேர்ந்தார்; தில்லைக் கூத்தனைக் கண்டார்; வணங்கினார்; புலன்கள் ஒன்றப் போற்றினார்; தம்மை மறந்தார்; இன்புருவரானார். அவ்வேளையில் 'வந்தொண்ட! திருவாருருக்கு வா' என்றொரு வானொலி எழுந்தது. அதுகேட்ட

வன்தொண்டர் தில்லையைத் தொழுது புறப்பட்டார் ; கொள் ளிடத்தைக் கடந்தார் ; சீர்காழியை அணுகினார் ; ‘ சீர்காழி ஆளுடைய பிள்ளையார் பிறந்த திருப்பதி ’ என்று அதனை மிதியாது, அதன் எல்லைப்புறத்தை வலம் வந்தார். அப் பொழுது சிவபெருமான் காட்சி கொடுத்தருளினார். வன் தொண்டர், ‘ கழுமல வளநகர் கண்டுகொண் டேனே ’ என்று பாடி இன்புற்றார்.

பின்னே, வன்தொண்டர் திருக்கோலக்காவைத் தொழுது, திருப்புன்குறை வணங்கிக் காவிரிக் கரையைச் சேர்ந்தார் ; காவிரியில் கீராடித் திருமயிலாடுதுறை, திரு அம் பர்மாகாளம், திருப்புகலூர் முதலிய திருப்பதிகளைக் கண்டு தொழுது, தமிழ் பாடித் திருவாரூரை அணைந்தார்.

## தோழமை

தியாகேசப் பெருமான் கட்டளைப்படி, திருவாரூர் வாசிக ள் நம்பியாரூரரைச் சிறப்புடன் வரவேற்றார்கள். நம்பியா ரூரரும் அவர்களோடு கலந்து, ‘ எந்தை இருப்பதும் ஆரூர் அவர் என்னையும் ஆள்வரோ கேளீர் ? ’ என்று பாடிக் கொண்டே சென்றார் ; திருக்கோயிலுள் நுழைந்தார் ; தேவா சிரிய மண்டபத்தைத் தொழுதார் ; திருமலட்டானத்தை அடைந்தார் ; ஆண்டவனை வணங்கி, அன்பால் அகங்குழைந்து குழைந்து உருகினார். அப்பொழுது திருவருளால் ‘ நமது தோழமையை உனக்குத் தந்தோம் ; நாம் உன்னைத் தடுத்தாட் கொண்டபோது நீ பூண்டிருந்த திருமணக்கோலத்தை என்றும் பூண்டிருப்பாயாக ; வேட்கை தீர வாழ்வாயாக ’ என்ற வாக்கு எழுந்தது. வன்தொண்டர் இறைவனை வணங்கிப் போற்றினார். அன்றுதொட்டு, அடியவர்கள் நாவ லூரரைத் ‘ தம்பிரான் தோழர் ’ என்று அழைக்கலானார்கள். தம்பிரான் தோழர், இறைவன் ஆணைப்படி திருமணக்

கோலந் தாங்கலானார். அவர், திருவாரூரில் தங்கி நாடோறும் சிவபெருமானை வழிபட்டு வந்தார்.

### பரவையார் திருமணம்

திருக்கயிலாயத்திலே உமாதேவியாரின் தோழிமார் இருவர் இருந்தனர். அவருள் ஒருவர் கமலினியார் என்பவர். அவர் திருவாரூரிலே, உருத்திரசுணிகையர் மரபிலே பிறந்தார். அவருக்குப் பரவையார் என்ற பெயர் அணியப்பட்டது. பரவையார் உற்ற வயதடைந்தார். நாள்தோறும் திருவாரூர்ப் பெருமானை வழிபடுவது அவர்தம் வழக்கம்.

வழக்கம்போலப் பரவையார் ஒருநாள் திருக்கோயிலுக்குப் போனார். அவ்வேளையில் தம்பிரான் தோழரும் திருக்கோயிலுக்குப் புறப்பட்டார். இருவரையும் பண்டைவிதி கூட்டிற்று. இருவரும் ஒருவரை ஒருவர் பார்த்துக்கொண்டனர். இவர் மனத்துள் அவர் நின்றார். அவர் மனத்துள் இவர் நின்றார். பரவையார் திருக்கோயிலுட்புகுந்தார். வன்தொண்டர் அங்கிருந்தவர்களைப் பார்த்து, 'இவன் யார்? என் மனத்தைக் கவர்ந்தான்' என்று கேட்டார். அவர்கள் 'பரவையார்' என்றார்கள். தம்பிரான் தோழர், 'என்னை ஆண்ட பெருமானிடஞ் செல்கிறேன்' என்று திருக்கோயிலுக்குப் போனார். ஆரூரர் போவதற்கு முன்னரே, பரவையார் இறைவனைத் தொழுது வெளியே சென்றார். நம்பியாரூரர் பரவையாரை விரும்பி ஆண்டவனை வேண்டினார்; வேண்டி, 'எம்பிரான் திருவருள் எந்நெறிச் சென்றது' என்று தமக்குள் வினவிக் கொண்டே தேவாசிரியமண்டபத்தை அடைந்தார்; 'என்னைத் தடுத்தாட்கொண்ட பெருமான் எனக்குப் பரவையாரைத் தந்தருள்வார்' என்று கினைந்திருந்தார். மாலைக் காலம் உற்றது.

பரவையார், நம்பியாளுரை நினைப்புடன் வீடு சேர்ந்தார். வேட்கை கிளர்ந்து கிளர்ந்து பரவையாரை முடுக்கலாயிற்று. பரவையார் மலரணையில் அமர்ந்தார் ; தோழியைப் பார்த்தார் ; ‘ நாம் கோயிலுக்குப் போனபோது நமக்கு எதிரே வந்தவர் யாவர் ? ’ என்று கேட்டார். தோழி, ‘ அவர் நம்பியாளுரை ; தம்பிரான் தோழர் ; சிவபெருமானால் தடுத்தாட்கொள்ளப் பெற்றவர் ’ என்று கூறினாள். ‘ சிவனடியார் ’ என்று கேட்டதும் பரவையார்க்கு மேலும் மேலும் காதல் பெருகலாயிற்று. காதல் பெருக்கு அவரைப் புலம்பவுஞ் செய்தது.

அன்பர்கள் வேண்டியவற்றை வேண்டியாங் களிக்குஞ் சிவபெருமான், ‘ பரவை நாயகியாரை நம்பியாளுருக்குத் திருமணம் செய்து கொடுங்கள் ’ என்று திருவாடூர் நேயர்களுக்குக் கட்டளையிட்டார் ; அதனை வன்தொண்டருக்கும் பரவையாருக்குத் தெரிவித்தார். அடுத்தநாள் காலையில், சிவ நேயர்கள் எல்லாரும் ஒருங்கு சேர்ந்து திருவருளை வழத்தினர் ; வழத்திப் பரவையாரைத் தம்பிரான் தோழருக்குத் திருமணஞ் செய்து கொடுத்தனர். இருவரும் இன்பவாழ்வு நடாத்தி வந்தனர்.

### திருத்தொண்டத்தோகை அருளல்

வழக்கம்போல நம்பியாளுரை ஒருநாள் திருக்கோயிலுக்குச் சென்றார் ; தேவாசிரிய மண்டபத்திலே கூடியிருந்த திருத்தொண்டர்களைக் கண்டார் ; ‘ இவர்களுக்கு யான் அடியான் ஆகும் நாள் எந்நாள் ? ’ என்று கருதிக்கொண்டே சிவசந்நிதியை யடைந்தார். அதை அறிந்த தியாகேசப் பெருமான், வன்தொண்டர் முன்னே தோன்றினார் ; அடியவருடைய வழித்தொண்டை அவருக்கு உணர்த்தினார் ; அவர்கள்மீது பதிகம் பாடும்படி நாவலூரருக்குக் கட்டளை இட்டார். தம்பிரான் தோழர், ‘ யான் சிறியேன் ; அடியவர்கள் இயல்பை

அறியேன் ; அவர்கள் திறத்தை என்னென்று பாடுவேன் ! திருவருள் துணை வேண்டும் ' என்று முறையிட்டார். சிவ பெருமான், ' தில்லைவாழ் அந்தணர்தம் அடியார்க்கும் அடியேன் ' என்று அடி எடுத்துக் கொடுத்தருளினார். உடனே நாவலர்பெருமான், தேவாகிரிய மண்டபத்தை அடைந்தார் ; திருக்கூட்டத்தை வணங்கினார் ; திருத்தொண்டத் தொகையை அருளிச்செய்தார் ; மீண்டும் திருக்கூட்டத்தைத் தொழுதார் ; ஆனந்த வெள்ளத்துள் அழுந்தினார் ; பின்னே வீடு சேர்ந்தார்.

நெல் பெற்றது

குண்டையூரிலே ஒரு கிழவர் இருந்தார். அவர் வேளாளர். அக்குண்டையூர்க் கிழவர், தம்பிரான் தோழரின் சிறப்புக்களைக் கேள்விபுற்று அவருக்கு அன்பராயினர். குண்டையூரார், தம்பிரான் தோழருக்குத் திருவழுதாகும்படி, செந்நெல்-பருப்பு-முதலியவற்றைப் பரவையார் திருமானிகைக்கு அனுப்பிவந்தனர். வருநாளில், மழைவளஞ் சுருங்கிற்று. ஒரு நாள் கிழவருக்குப் போதிய நெல் கிடைக்கவில்லை. கிழவர் வருந்தினார் ; உணவுங்கொண்டாரில்லை ; நேர்ந்த குறையை நினைந்துகொண்டே துயின்றார். அவர்தங் கணவிலே சிவ பிரான் தோன்றி, ' ஆரூரனுக்காக உனக்குப் போதிய நெல் அளித்தோம் ' என்றார் ; உடனே குபேரனை ஏவினார். குபேரன் குண்டையூர் முழுவதும் மலைமலைபாக நெல்லைக் குவியச் செய்தான். நெற்குவியல்களால் விண்ணும் மறைந்தது. எங்கும் நெல் மயமாகவே இருந்தது. பொழுது விடிந்தது. குண்டையூர்க் கிழவர் விழித்து எழுந்தார் ; நெல் மலைகளைக் கண்டார் ; திருவருளை வியந்தார் ; வன்தொண்டரை எண்ணினார் ; ' இந்நெல்லை யாரால் எடுத்தல் கூடும் ! இதனை வன்தொண்டர்க்குத் தெரிவிப்பேன் ' என்று திருவாருள் நோக்கினார்.

இந்நிகழ்ச்சியைச் சிவபிரான் நம்பியாளுமார்க்குத் தெரிவித்தார். நம்பியாளுமார்குண்டையூரை நோக்கிவந்தார். குண்டையூர்க் கிழவர் ஆளுரைக் கண்டார் ; வணங்கினார் ; ஆண்டவன் அருட் செயலையும், நெல்லெடுத்தனுப்புதல் இயலாமையையும் விளக்கினார். இருவரும் குண்டையூரைச் சேர்ந்தனர். நாவலர், பெருமான் நெல் மலைகளைக் கண்டார் ; சிவபிரானைப் போற்றினார் ; ‘ இவைகளை எடுத்துச் செல்லச் சிவபிரான் அருளால் ஆட்கள் பெறுதல் வேண்டும் ’ என்று எண்ணி, அருகேயுள்ள திருக்கோளிலி என்னும் திருப்பதிக்குப் போனார் ; கோயிலுக்குள் நுழைந்தார் ; ‘ நீள நினைந்தடியேன் ’ என்னுந் திருப்பதிகத்தைப் பாடினார் ; அதன் வாயிலாக ‘ ஆளிலை எம்பெருமான் அவை அட்டித்தரப் பணியே ’ என்று வேண்டினார். அப்பொழுது சிவபிரான் திருவருளால், ‘ இன்று இரவு பூதகணங்கள் நெல் மலைகளைத் தூக்கி வரும் ’ என்று வானில் ஓர் ஒலி எழுந்தது. தம்பிரான் தோழர் திருவாளுரை அடைந்து, இறைவனைத் தொழுது, பரவையாரிடம் நிகழ்ந்ததைச் சொன்னார்.

அன்றிரவே பூதகணங்கள் நெல் மலைகளைத் திருவாளுரில் சேர்த்தன. பொழுது புலர்ந்தது. திருவாளுர் வாசிகள், எங்குணும் நெல் மலைகளைக் கண்டார்கள் ; ‘ இவை பரவையாருக்கு நம்பியாளுமரால் அளிக்கப்பட்டவை ’ என்றும், ‘ நடப்பதற்கும் வழியில்லையே ’ என்றும் ‘ இவ்வளவு நெல்லைப் பரவையார் எங்கே வைப்பார் ’ என்றும் பேசினார்கள். பலர் வீட்டைவிட்டு வெளியே வந்தாரில்லை. சிறிது நேரத்திற்குள் பரவையார், ‘ அவரவர் வீட்டின் எல்லையில் உள்ள நெல்லை அவரவர் எடுத்துக்கொள்ளலாம் ’ என்று பறையறைவித்தார். மக்கள் அவ்வாறே செய்து மகிழ்வெய்தினார்கள்.



## சிங்கடி - வனப்பகை - அப்பகுதல்

திருநாட்டியத்தான் குடியிலே கோட்புலியார் என்பவர் ஒருவர் இருந்தார். அவர், திருவாரூரை அடைந்து, வன் தொண்டரைக் கண்டு தொழுதார் ; தம் ஊருக்கு வருமாறு ஆரூரை வேண்டினார். அவர்தம் வேண்டுகோளுக்கு ஆரூர் இணங்கினார். கோட்புலியார் மகிழ்ச்சியுடன் தம் ஊருக்குத் திரும்பினார். பின்னர்த் தம்பிரான் தோழர் திருநாட்டியத் தான் குடி நோக்கினார். கோட்புலியார் நம்பியாரூரை முறைப் படி எதிர்கொண்டார். நம்பியாரூரர் கோட்புலியார் வீடு சேர்ந்து, அவ்வன்பர் விருந்தினராய் இருந்தார்.

கோட்புலியார், தம் புதல்விகளாகிய சிங்கடியாரையும் வனப்பகையாரையும் அழைத்து வந்தார். அவர்கள் வன் தொண்டரைப் பணிந்து நின்றார்கள். அப்பொழுது, கோட்புலியார், நாவலர் பெருந்தகையைப் பார்த்து, 'அடிகளே இவ்விருவரையும் ஆட்கொண்டருளல்வேண்டும்' என்று முறையிட்டார். அதற்குப் பரவையார் கணவர், 'இவ்விருவரும் எனக்குப் புத்திரிகள்' என்று கூறினார் ; அம்முறையில் அவர்களை உச்சிமோந்தார் ; திருக்கோயிலுக்குப் போனார் ; பதிகம் பாடினார். அன்றுமுதல் நவலூரர் தம்மைச் 'சிங்கடியப்பன்' என்றும், 'வனப்பகையப்பன்' என்றும் தாம் பாடும் பதிகங்களில் அமைத்துப் பாடலானார். வன்தொண்டப் பெருமான் அங்கிருந்து திருவலிவலம் போய்த் தமிழ் பாடித் திருவாரூரைச் சேர்ந்தார்.

## செங்கல் பொன்னுயது

பங்குனி உத்திரத் திருநாள் நெருங்கிற்று. பரவையார்க்குச் செலவுக்குப் பொன் தேவையாயிருந்தது. அதன் பொருட்டு நாவலர்பெருமான் திருப்புகலூருக்குச் சென்றார் ; திருப்பதிகம் பாடித் தங்கருத்தைச் சிவசந்தியில் குறிப்

பாக முறையிட்டார் ; முறையிட்டு அருகேயுள்ள திருமடத் துக்குச் சென்றரில்லை ; கோயில் முற்றத்தின் ஒரு பக்கத்தில் அமர்ந்திருந்தார். அப்பொழுது சிவபிரான் திருவருளால் வன்தொண்டருக்கு உறக்கம் வந்தது. அவர் கோயில் திருப் பணிக்கென அங்கே இருந்த செங்கற்களை எடுத்தார் ; தலையணையாக வைத்தார் ; வெண்பட்டாடையை விரித்தார் ; பள்ளிகொண்டார். உடனிருந்த அடியார்களும் உறங்கினார்கள்.

வன்தொண்டர் சிறிது நேரம் உறங்கி விழித்தெழுந்தார் ; செங்கற்களெல்லாம் பொன்கற்களாகமாறி இருப்பதைக் கண்டார் ; சிவனருளை வியந்தார் ; திருக்கோயிலுள்ளே நுழைந்தார் ; ‘ தம்மையே புகழ்ந்திச்சை பேசினும் ’ என்னுந் திருப்பதிகம் பாடினார் ; பாடிப் பொன்னை எடுத்துத் திருப்பனை யூரைச் சேர்ந்தார். அங்கே சிவபெருமான் திருக்கூத்துக் காட்சி வழங்கினார். நாவலர் பெருமான், ‘ அரங்கில் ஆடவல்லார் அவரே அழகியரே ’ என்று பாடித் திருவாருருக்கேகினார்.

நம்பியாருரர் சிலநாள் திருவாருரில் இருந்தார். பின்னே அவர், திருநன்னிலம், திருவிழி மிழலை, திருவாஞ்சியம், திருநரையூர், அரிசிம்கரைபுத்தூர், திருவாவடுதுறை, திருவிடமருதூர், திருநாகேச்சூரம், சிவபுரம், திருக்கலைய நல்லூர், சும்பகோணம், திருவலஞ்சுழி, திருநல்லூர், திருச்சோற்றுத்துறை, திருக்கண்டியூர், திருவையாறு, திருப்பூந்துருத்தி முதலிய திருப்பதிகளுக்குச் சென்றார் ; ஆங்காங்கே, சிவபெருமானை வழிபட்டுத் திருப்பதிகம் பாடினார்.

## பொன் பெறல்

தம்பிரான் தோழர் திருவாலம்பொழிலைத் தொழுது, அன்றிரவு அங்கே தங்கிப் பள்ளிகொண்டார். சிவபெருமான் அவர்தங் கனவிலே தோன்றி, ‘ மழபாடியை மறந்

தாயோ ' என்று கேட்டருளினார். தோழர் விழித்து எழுந்தார்; திருமழபாடிக்குச் சென்றார்; 'பொன்னார் மேனியனே' என்னும் திருப்பதிகம் பாடினார்; அவ்விடத்தில் சிலநாள் தங்கினார்; பின்னர் அங்கிருந்து திருவானைக்கா அணைந்து, 'மறைகளாயின நான்கும்' என்று பாடினார்; அதில் சோழ மன்னருக்குச் சிவபெருமான் அருளிய பெருமையைச் சிறப்பித்தார்; அத்திருப்பதியை விடுத்துத் திருப்பாச்சிலாச்சிராமஞ் சேர்ந்தார். அங்கே சிவபெருமான் வன்தொண்டருக்குப் பொன் அளிக்கவில்லை. தம்பிரான் தோழர், 'இவரல்லா தில்லையோ பிரானார்' என்று பாடிப் பொன் பெற்றார்; சிலநாள் அங்கே வதிந்தார்; பின்னர்த் திருப்பைஞ்ஞேலி, திருநங்கோய்மலை முதலிய திருப்பதிகளைத் தொழுது கொங்குநாடு நோக்கினார்.

வன்தொண்டப் பெருமான் திருப்பாண்டிக்கொடுமுடிக்குச் சென்றார்; 'மற்றுப் பற்றெனக் கின்றி நின்திருப்பாதமே மனம் பாவித்தேன்' என்னும் பஞ்சாக்கரப் பதிகத்தைப் பாடியருளினார்; பல திருப்பதிகளைத் தொழுது பாடித் திருப்பேருரைச் சேர்ந்தார். அங்கே சிவபெருமான், தாம் தில்லைச் சிற்றம்பலத்தில் ஆடுந் திருக்கூத்தைக் காட்டியருளினார். வன்தொண்டர் அக்காட்சி கண்டு ஆனந்தமுற்றார். 'தில்லைக்கு ஏகுதல் வேண்டும்' என்னும் வேட்கை அவர்பால் முருகி எழுந்தது. அவ்வேட்கையுடன், அவர், திருவெஞ்சமாக்கூடலை அடைந்தார்; இறைவனை வழிபட்டார்; அங்கிருந்து சோழநாடு போந்து, திருக்கற்குடி, திருவாறைமேற்றளி, திருஇன்னம்பர், திருப்புறம்பயம் முதலிய திருப்பதிகளைத் தொழுது திருக்கூடலை யாற்றாரை அணுகினார்.

வன்தொண்டர் திருக்கூடலையாற்றாருக்குப் போகாது, திருமுதுகுன்றை நோக்கி நடந்தார். வழியிலே சிவபெரு

மான் ஒரு கிழவேதியராய் வீற்றிருந்தார். வன்தொண்டர் அவரைப் பார்த்துத் திருமுதுகுன்றுக்கு வழி கேட்டார். 'கூடலை யாற்றாருக்குப் போகும்வழி இது' என்று சொல்லி, வேதியர் வன்தொண்டருடன் சென்று திடீரென மறைந்தார். வன்தொண்டர், 'அடிகள் இவ்வழிப்போந்த அதிசயம் அறியேனே' என்று பாடினார்; திருக்கூடலையாற்றாருக்குச் சென்றார்; இறைவனைத் தொழுதார்; அங்கிருந்து திருமுதுகுன்றை அடைந்தார்; சிவபெருமானை வழிபட்டுத் தமிழ்மாலே சாற்றினார்.

**பொன்னை ஆற்றிலிட்டுக் குளத்திலெடுத்தல்**

முதுகுன்றப் பெருமான், தந் தோழர்க்குப் பன்னீராயிரம் பொன் கொடுத்தார். நம்பியாருநர், சிவபெருமானை வணங்கி, 'இப்பொன் முழுவதும் திருவாரூருக்கு வருதல் வேண்டும். அதனால் திருவாரூர் மக்களுக்கு ஒரு வியப்புத் தோன்றுதல்வேண்டும்' என்று வேண்டினார். அப்பொழுது, 'ஆரூர! இப்பொன் எல்லாவற்றையும் இம் மணிமுத்தா நதியிலே இடுவாயாக; திருவாரூர் திருக்குளத்திலே எடுத்துக் கொள்வாயாக' என்று ஒருவாக்கு எழுந்தது. அது கேட்ட வன்தொண்டர் மகிழ்வெய்தினார்; \*மச்சம் வெட்டி எடுத்துக் கொண்டார்; திருவருள் ஆணைப்படி பொன் எல்லாவற்றையும் மணிமுத்தா நதியில் இட்டார்; இட்டு, 'என்னை வலிந்து ஆண்டருளிய இறைவன் திருவருளை இதில் பார்ப்பேன்' என்று நினைக்கலானார்.

வன்தொண்டர் திருமுதுகுன்றை விடுத்தார்; தில்லையை நோக்கினார்; வழியில் திருக்கடம்பூர் முதலிய திருப்பதிகளுக்குச் சென்றார்; ஆங்காங்குப் பதிகம் பாடித் தில்லை சேர்ந்தார்; தில்லைக்கூத்தனைக் கண்டு வணங்கினார்; 'மடித்

\*மாற்றுநிலை அறிய வெட்டி எடுக்கும் பொன்.

தாடும் அடிமைக்கண் ' என்னுந் திருப்பதிகத்தை ஓதினார் ; அதிலே, தாம் திருப்பேரூரில் கண்ட காட்சியை அமைத்துச் சிறப்பித்தார் ; பின்னர் அங்கிருந்து புறப்பட்டுத் திருக்கருப் பறியலூர், திருமண்ணிப்படிக்கரை, திருவாழ்கொளிபுத்தூர், திருக்காணாட்டுமுள்ளூர், திருஎதிர்கொள்பாடி, திருவேள்விக் குடி முதலிய திருப்பதிகளைத் தொழுது தொழுது திருவாரூரை நண்ணினார்.

தம்பிரான் தோழர் திருமுதுகுன்ற நிகழ்ச்சியைப் பரவையாருக்கு விளக்கிச் சொன்னார். பரவையார் வியப்புற்று, 'இஃதென்ன அதிசயம்!' என்று புன்னகை செய்தார். வன்தொண்டர், ' பரவையே ! திருக்குளத்தில் பொன்னை எடுக்கலாம் வா' என்றார். இருவரும் திருக்கோயிலுக்குச் சென்றனர் ; திருவாரூர்ப் பெருமானை வணங்கினர் ; திருக்குளத்தை அடைந்தனர். தம்பிரான் தோழர், பரவையாரைக் கரையிலே நிறுத்திவிட்டுத் தாம் குளத்திலே இறங்கினார் ; பொன்னைத் தடவினர். அவரது பாட்டின் பயனாக உள்ள சிவபெருமான் அவரைப் பாடுவிக்க விரும்பினார். அதனால் ஆரூரருக்குப் பொன் கிடைக்கவில்லை. கரையில் உள்ள பரவையார், ' இஃதென்ன ! ஆற்றில் இட்டுக் குளத்தில் தேடுவதா ? இதுதான் அருள்போலும் !' என்று நகைத்தார். ஆரூர், 'பொன் செய்த மேனியினீர் ' என்னும் திருப்பதிகத்தை எடுத்துப், 'பரவை இவள் தன் முகப்பே என் செய்தவா றடிகேள்' என்று பாடியருளினார் ; ஒன்பதாம் பாட்டில் ' ஏத்தா திருந்தறியேன் ' என்று இரங்கினார். உடனே பொன்திரள் புலனாயிற்று. வன்தொண்டர் அதை எடுத்துக் கரை ஏறினர் ; அப்பொன்னையும் தாம் கொண்டு வந்த மச்சத்தையும் உரைத்துப் பார்த்தார். பார்க்கவே, குளத்தினின்றும் எடுக்கப்பட்ட பொன்னின் உரை தாழ்ந்திருந்தது. நம்பியாரூரர் வருந்திச் சிவபெருமானைப் பாடினார்.

பின்னே உரை ஒத்தது. நம்பியாரூரர் மகிழ்வெய்தினார். பொன்னெல்லாம் பரவையார் வீட்டுக்கு அனுப்பப் பட்டன. வன்தொண்டரும் பரவையாரும் திருக்கோயிலுக்குப் போய் இறைவனைத் தொழுது வீடு சேர்ந்தனர்.

சில நாட்கள் கழிந்தன. நம்பியாரூரருக்கு 'இன்னும் பல திருப்பதிகளைக் கண்டு தொழுதல் வேண்டும்' என்னும் வேட்கை எழுந்தது. எழுவே, அவர் திருவாரூரை விடுத்துத் திருநள்ளாறு, திருக்கடவூர் மயானம், திருக்கடவூர் வீரட்டம், திருவலம்புரம், திருச்சாயக்காடு, திருவெண்காடு, திருநனிபள்ளி, திருச்செம்பொன்பள்ளி, திருநின்றியூர், திருநீரூர், திருப்புன்கூர் முதலிய திருப்பதிகளுக்குச் சென்றார்; ஆங்காங்கே ஆண்டவனை வழிபட்டுப் பதிகம் பாடினார்; திருக்கோலக்காவை அடைந்தார்; இறைவனைத் தொழுது தமிழ் பாடினார்; அதில் ஞானசம்பந்தப் பெருமான் தாளம் பெற்றதைச் சிறப்பித்தார்; அங்கிருந்து சீர்காழி சேர்ந்தார்; எல்லையை வலம்வந்து ஆண்டவனை வணங்கினார்; ஞானசம்பந்தரையும் வழத்தினார்; வழத்தித் திருக்குருகாட்குருக்குப் புறப்பட்டார்.

### தண்ணீரும் பொதிசோறு

வழியில் பசியும் தாகமும் நம்பியாரூரரை வருத்தின. சிவபெருமான் அதையுணர்ந்து, ஒரு வேதியராய், வழியில் ஓரிடத்தில் பந்தர் அமைத்துத் தண்ணீர், பொதிசோறு முதலியன வைத்திருந்தார். தம்பிரான்தோழர் திருக்கட்டத் தோடு அவ்விடத்துக்கு வந்தார்; பந்தரைக் கண்டார்; பந்தரின் கீழேபோய், 'சிவாயநம சிவாயநம' என்று ஒதிக்கொண்டிருந்தார். அருகே இருந்த வேதியர், வன்தொண்டரைப் பார்த்து, 'நீர் மிகப் பசித்திருக்கிறீர் போலும்; என்னிடத்தில் பொதிசோறு இருக்கிறது. அதை உண்டு தண்ணீர்

அருந்தம் ; இளைப்பாறும்' என்றார். நம்பியாளுரார் அதற்கு இசைந்தார். வேதியர் பொதி சோற்றைத் தந்தார். நம்பியா ளுராரும் அவர்தம் அடியவர்களும் அச்சோற்றை உண்டார்கள். அஃது எல்லார்க்கும் பயன்படு முறையில் வளர்ந்தது. எல் லாரும் தண்ணீர் அருந்தினர். நம்பியாளுரார் வேதியருடன் பேசிக்கொண்டே உறங்கினர். மற்றவர்களும் உறங்கினார்கள். நம்பியாளுரார் விழித்து எழுந்தார். வேதியரையுங் காணோம்; பந்தரையுங் காணோம். 'இத்தனை யாமாற்றை அறிந்தி லேன்' என்று பாடித் தம்பிரான்தோழர் திருக்குருகாடூரைச் சேர்ந்தார்; அங்கே சிலநாள் தங்கினார்; பின்னே, திருக்கழிப் பாலை, தில்லை, திருத்திணைநகர் முதலிய திருப்பதிகளை வணங்கித் திருநாவலூர் போந்தார். அன்பர்கள் எதிர் கொண்டார்கள். வன்தொண்டர் அவர்களுடன் கலந்து இறை வனைத் தொழுதார் ; அங்கே சிலநாள் இருந்தார். அப் பொழுது நம்பியாளுரார்க்குத் தொண்டைநாட்டின்மீது எண் ணஞ் சென்றது. செல்லவே, அவர் தொண்டை நாட்டை நோக்கிப் புறப்பட்டார்.

**சோறுங் கறியும் இரந்தளித்தல்**

வன்தொண்டர் தொண்டைநாடு புகுந்து திருக்கழுக் குன்றம் சேர்ந்தார் ; சிவபெருமானைத் தொழுதார்; பதிகம் பாடினார் ; அங்கிருந்து திருக்கச்சூர் ஆலக்கோயிலுக்கு எழுந் தருளினார்; அங்கே சிவபெருமானை வழிபட்டு வெளியே வந் தார். சாப்பாட்டு வேளை வந்தது. சமையல் செய்வோர் வர வில்லை. நம்பியாளுரார்க்குப் பசி மேலிட்டது. அவர் மதிலின் ஒரு புறத்தே தங்கினார். அப்பொழுது சிவபிரான், ஒரு மறை யவராய் நம்பியாளுரரை அணைந்து, ' நீர் பசித்திருக்கிறீர் போலும். யான் இரந்து சோறு கொண்டு வருகிறேன். இங்கே இரும்' என்று அருளிச்செய்தார் ; அப்படியே

அவர் சோறும் கறியும் இரந்து வந்தார் ; வன்தொண்டருக்குக் கொடுத்தார். வன்தொண்டர் அடியவர்களுடன் சோறு உண்டார். உண்டதும் மறையவர் மறைந்தார். 'வந்தவர் சிவபெருமான்' என்று அறிந்து, நாவலர் பெருமான், 'முதுவாய் ஓரி கதற' என்னுந் திருப்பதிகத்தை அருளினார்.

பின்னர்த் தம்பிரான் தோழர், திருக்கச்சூரை விடுத்துத் திருக்காஞ்சியை அடைந்தார் ; திருவுகம்பத்தைத் தொழுது பதிகம் பாடினார் ; காமக்கோட்டத்தையுங் கண்டு தொழுதார் ; அங்கிருந்து, திருமேற்றளி, திருஔணகாந்தன் றளி, திருஅநேகதங்காபதம், திருப்பனங்காட்டூர், திருமாற் பேறு, திருவல்லம் முதலிய திருப்பதிகளுக்குச் சென்று, சிவபெருமானை வழிபட்டுத் திருக்காளத்தி சேர்ந்தார் ; காளத்தியப்பரை வணங்கினார் ; தமிழ் பாடினார் ; கண்ணப்பரைக் கண்டு தொழுதார் ; அத்திருப்பதியில் இருந்து கொண்டே வடதிசையிலுள்ள ஸ்ரீபநுப்பதம், ஸ்ரீகேதார மலை முதலிய திருத்தலங்களைப் பணிந்து பதிகம் பாடினார் ; திருக்காளத்தியினின்றும் புறப்பட்டுத் திருவொற்றியூரை அடைந்தார் ; அடைந்து, மூன்று வேளையும் எழுத்தறியும் பெருமானை வழிபட்டு வந்தார்.

**சங்கிலியார் திருமணம்**

ஞாயிறு என்னும் ஊரிலே வேளாளர் ஒருவர் இருந்தார். அவர் ஞாயிறு கிழவர் என்பவர். திருக்கயிலையிலே சுந்தரரைக் காதலித்த இருவருள் அனிந்திதையார் என்பவர், ஞாயிறு கிழவர்க்குப் புதல்வியராகப் பிறந்தார். அப்புதல்வியார் சங்கிலியார் என்னும் பெயர் சூட்டப்பெற்றார். சங்கிலியார், உமையம்மையாரிடத்து இயற்கை யன்புடையாராய் வளர்ந்தார் ; வளர்ந்து திருமணப் பருவம் எய்தினார். தாய் தந்தையர், 'சங்கிலியாரைத் தக்க ஒருவர்க்குத் திருமணஞ்



செய்துகொடுத்தல் வேண்டும்' என்று பேசிக்கொண்டனர். அப்பேச்சு, சங்கிலியார் காதில் விழுந்தது. சங்கிலியார், 'யான் ஒரு சிவனடியாருக்கு உரியவன் ; இவர்கள் என் செய்வார் களோ !' என்று உள்ளங் கலங்கி மயங்கி விழுந்தார். தாய் தந்தையர் சங்கிலியாரை எடுத்தனர் ; பணி நீர் தெளித்தனர் ; சங்கிலியார் தெளிவடைந்தார். பெற்றோர், சங்கிலியாரைப் பார்த்து, 'உனக்கு உற்றது என்ன ?' என்று கேட்டார். சங்கிலியார், தாய்தந்தைபரை உற்றுநோக்கி, 'நீங்கள் பேசிய மாற்றம் எனக்குப் பிடிக்கவில்லை. யான் சிவனடியார் ஒருவருக்கு உரியவன். இனி யான் திருவொற்றியூரை அடைந்து திருவருள் வழி நடப்பேன்' என்றார். பெற்றோர்க்கு நடுக்கமும் அச்சமும் உண்டாயின. சங்கிலியார் சொன்னதை வெளிபிடாமல் அவர் வாழ்ந்துவந்தனர்.

### ஒற்றியில் சங்கிலியார்

ஞாயிறு கிழவரது மரபில் தோன்றிய ஒருவன் இருந்தான். அவன், சங்கிலியாரை மணம்பேச ஞாயிறு கிழவர்பால் சில முதியோரை அனுப்பினான். அவனுக்குச் சங்கிலியார் சிலை தெரியாது. அம்முதியோர் ஞாயிறு கிழவரிடம் போந்து, தம்மை அனுப்பினவன் கருத்தைத் தெரிவித்தனர். ஞாயிறு கிழவர் என் செய்வார் ! அவர், முதியோரிடம் ஒருவாறு இனிய மொழிகள் பேசி அவரை அனுப்பினார். முதியோர் வீடு சேர்வதற்கு முன், அவரை அனுப்பினவன், ஏதோ ஒரு தீங்குசெய்து மாண்டவனைப் போல மாண்டான். அச்செய்தி, ஞாயிறு கிழவருக்கு எட்டிற்று. அவரும் அவர்தம் மனைவியாரும், 'சங்கிலியார்பால் பேசத் தகாத மொழிகளைப் பேசலாமா ? இனிச் சங்கிலியார் வழி நடப்பதே நல்லது' என்று கருதலாயினர் ; உண்மையை உறவினர்க்கு உணர்த்தினர். பின்னே, பெற்றவரும் மற்ற

வரும் ஒன்று சேர்ந்து, சங்கிலியாரைத் திருவொற்றியூருக்கு அழைத்துச் சென்றனர் ; ஆண்டவனை வழிபட்டனர் ; ஒரு கன்னிமாடங் கட்டுவித்தனர் ; அதிலே சங்கிலியாரை இருக்கும்படி செய்து, அவரை வணங்கி, விடைபெற்று வருத் தத்தோடு ஊருக்குத் திரும்பினர்.

சங்கிலியார் கன்னிமாடத்தில் இருந்துகொண்டு ஆண்ட வனை வழிபட்டு வந்தார். அவருக்குப் பழைய திருக்கயிலாயத் திருத்தொண்டின் உணர்ச்சி முகிழ்க்கலாயிற்று. அத னால் சங்கிலியார், பூமண்டபத்தில் திரைசூழ்ந்த ஓரிடத்தில் இருந்து, பூமாலையுடன் திருக்கோயிலுக்கு அனுப்பிவந்தார்.

### சங்கிலியார் காட்சி

நம்பியாரூரர் வழக்கம்போல ஒருநாள் திருக்கோயிலுக் குச் சென்றார் ; இறைவனைத் தொழுதார் ; அடியவர் செய்யுந் திருத்தொண்டுகளைத் தனித்தனியே கண்டு கண்டு வணங்கிச் செல்வாரானார். அவர் பூமண்டபத்தின் உள்ளே புகுந்த போது, சங்கிலியார் திரையை நீக்கி, ஆண்டவனுக்கு அணி தற் பொருட்டுப் பூமாலையைத் தோழிகளிடங் கொடுத்தார் ; மின்போல் மறைந்தார். நம்பியாரூரர் அவரைக் கண்டார். இருவரையும் பண்டைவிதி கூட்டலாயிற்று.

வன்தொண்டர் வெளியே வந்தார் ; அங்கிருந்த சிலரைப் பார்த்துப், 'பூமண்டபத்திலே திரைக்குள்ளே ஒரு நங்கை யைக் கண்டேன். அவள் என் மனத்தைக் கவர்ந்தாள். அவள் யார் ?' என்று வினவினார். அவர்கள், 'அவர் சங்கிலியார் என்பார் ; கன்னிகையார் ; சிவபெருமானுக்குத் தொண்டு செய்வோர்' என்றார்கள். அதுகேட்ட வன்தொண்டர், 'இப் பிறவி இருவர் பொருட்டு அளிக்கப்பட்டது. அவருள் ஒருத்தி பரவை ; மற்றொருத்தி இவள்தான்' என்று மருண் டார் ; உடனே திருக்கோயிலுக்குச் சென்றார் ; சிவபெருமா

னைக் கண்டார் ; சங்கிலியாரைத் தந்தருளுமாறு வேண்டினார் ; வேண்டி, வெளியே வந்து, திருக்கோயிலின் ஒரு புறத்திலே இருந்து, சிவபெருமானை நினைந்து நினைந்து உருகலானார். மாலேக்காலம் வந்தது.

சிவபெருமான் அணைதலும் சபதமும்

சிவபெருமான் தம் தோழர்பால் அணைந்தார் ; ‘ ஆரூர ! சங்கிலியை உனக்குக் கொடுக்கின்றோம் ; கவலையை ஒழி ’ என்று அருளிச் செய்தார். வன்தொண்டர், ‘ பெருமானே ! அன்று என்னைத் தடுத்தாட்கொண்டீர் ; இன்று என் விருப்பத்துக்கு இணங்கி வந்தீர் ; அருள் செய்தீர் ’ என்று வியந்து வணங்கி மகிழ்வெய்தினார்.

பின்னர்ச் சிவபெருமான், சங்கிலியார் கனவிலே தோன்றினார். சங்கிலியார் எழுந்தார் ; தொழுதார் ; ஆனந்தப் பரவசமானார் ; ‘ என் தவமே தவம் ! பெருமான் எழுந்தருளினார் ’ என்று மீண்டும் வணங்கினார். சிவபெருமான், அம்மையாரைப் பார்த்துச், ‘ சங்கிலி ! நம்பியாரூரன் என்பவன், நம் மாட்டுப் பேரன்புடையவன் ; நம்மால் தடுத்தாட்கொள்ளப் பெற்றவன். அவன் உன்னை மணஞ்செய்ய விரும்பி என்னை வேண்டினான். அவன் விருப்பத்துக்கு நீ உடன்படுவாயாக ’ என்று திருவாய் மலர்ந்தருளினார். சங்கிலியார், ‘ பெருமான் ஆணைப்படி இசைக்கிறேன் ; ஆனால் திருமுன்னே முறையிட்டிக்கொள்ள வேண்டுவது ஒன்றுண்டு ’ என்று தொழுதார் ; தொழுது, நாணத்துடன், ‘ வன்தொண்டர், திருவாரூரில் மகிழ்ச்சியுடன் வாழ்பவர். இதைத் தெரிவித்துக்கொள்கிறேன் ’ என்றார். சிவபெருமான், வன்தொண்டர் நிலையை உணர்ந்து, ‘ சங்கிலி ! அவன் உன்னைப் பிரிந்து போகாதவாறு ஒரு சபதஞ் செய்து கொடுப்பான் என்று கூறியருளினார்.

சிவபெருமான் மீண்டும் நம்பியாளுரரிடம் எழுந்தருளி னார் ; எழுந்தருளி, ‘ நம்பி ! சங்கிலியைக் கண்டோம் ; உன் கருத்தைத் தெரிவித்தோம். ஒரு குறையுண்டு. அக்குறையைத் தீர்த்தல்வேண்டும் ’ என்றார். வன்தொண்டர், ‘ அஃ தென்ன ? ’ என்று கேட்டார். சிவபெருமான், “அவள் முன்னிலையில், ‘ உன்னைப் பிரிந்து போகேன் ’ என்று ஒரு சபதம் இன்றிரவே செய்து கொடு” என்றார். நம்பியாளுரர், ‘எதைச் செய்தல்வேண்டுமோ அதைச் செய்வேன் ; உமது அருள் வேண்டும் ’ என்றார்.

சிவபெருமான், ‘இன்னும் என்னவேண்டும் ?’ என்று கேட்டார். தம்பிரான் தோழர், ‘இச்சபதம், பிற பதிகளை வணங்குதற்கு இடையூறு செய்யுமே !’ என்று எண்ணலானார் : எண்ணிப் பெருமானை வணங்கிப் ‘ பெருமானே ! சபதஞ்செய்துகொடுக்கச் சங்கிலியோடு திருச்சந்நிதிக்கு வருவேன். அப்போது அடிகள், திருமகழின்கீழ் எழுந்தருளல் வேண்டும் ’ என்று வேண்டினார். சிவபெருமான் அதற்கு இசைந்தார் ; இசைந்து மீண்டுஞ் சங்கிலியாரிடஞ் சென்றார் ; சென்று, ‘சங்கிலி ! ஆளுநன் சபதஞ் செய்துகொடுக்க இசைந்தான் ; அதன் பொருட்டு உன்னுடன் கோயிலுக்கு வருவான். அப்பொழுது மகழின்கீழ்ச் சபதஞ் செய்துகொடுக்குமாறு அவனை நீ கேட்பாயாக ’ என்று அருளிச் செய்தார். சங்கிலியார் சிவபெருமான் கருணையைப் போற்றி நின்றார். சிவபெருமான் திருவருக்கரந்தார்.

## இருவர் சந்திப்பு

சங்கிலியார், திருவருளை நினைந்து துயிலாதவரானார் ; தோழிமாரை எழுப்பினார் ; நிகழ்ந்ததைக் கூறினார். தோழிமார் மகிழ்வெய்தி, அம்மையாரைத் தொழுதார். திருப்பள்ளி எழுச்சிக்கு மலர்தொடுக்கும் பொழுதாயிற்று. சங்கிலி

யார் தோழிமாருடன் திருக்கோயிலுக்குப் புறப்பட்டார். தம்பிரான் தோழர் முன்னரே எழுந்து, சங்கிலியார் வரவை எதிர்நோக்கிக் கொண்டிருந்தார். அவர் சங்கிலியாரைக் கண்டார் ; அருகே சென்றார் ; சிவபெருமான் அருளிச் செய்ததைச் சொன்னார். சங்கிலியார், நாணத்தால் ஒன்றுங் கூறாது திருக்கோயிலை நோக்கி நடந்தார். அவரைத் தோழிமார் சூழ்ந்து சென்றனர். நம்பியாருரார் அவரைத் தொடர்ந்து போனார். எல்லாரும் சிவசந்திதி சேர்ந்தனர்.

### மகிழின் கீழ்

நம்பியாருரார், சங்கிலியாரைப் பார்த்து, 'நான் உன்னைப் பிரியேன் என்று சபதஞ் செய்து கொடுத்தல் வேண்டும். முன்னே வா' என்று கூறினார். சங்கிலியார் வாயிலாக எல்லாவற்றையும் உணர்ந்துள்ள தோழிமார், 'அடிகள் இதற்காக இறைவன் முன் சபதஞ் செய்தல் தகாது' என்றனர். நம்பியாருரார் சிவபெருமானின் திருவிளையாடலை அறியாதவராய்ப், 'பின்னை எங்கே சபதஞ் செய்து கொடுத்தல் வேண்டும்?' என்று கேட்டார். தோழிமார், 'மகிழின் கீழ்' என்றார். வன்தொண்டர் மருள்வாரானார் ; வேறு வழியில்லை ! என்செய்வார் ! 'அப்படியே செய்கிறேன் வாருங்கள்' என்றார். எல்லாரும் மகிழின்கீழ்ச் சென்றனர். சங்கிலியார் காணுமாறு தம்பிரான் தோழர் மகிழை மும்முறை வலம் வந்தார் ; வந்து, 'யான் சங்கிலியைப் பிரியேன்' என்று சபதஞ்செய்து கொடுத்தார். அதைக் கண்ட சங்கிலியார் கலங்கினார் ; 'சிவபெருமான் ஆணையால் பாவிபேன் இக்காட்சி கண்டேன்' என்று நைந்து, ஒருபக்கத்திலே மறைந்து வருந்தினார். நம்பியாருரார் திருக்கோயிலுள் நுழைந்து, ஆண்டவனை வாழ்த்திச் சென்றார். சங்கிலியார், வழக்கம்போலத் தமது திருத்தொண்டைச் செய்து கன்னிமாடத்துக் கேகினார்.

சிவபெருமான், அன்றிரவு திருவொற்றியூரிலுள்ள தொண்டர்கள் கனவில் தோன்றி, வன்தொண்டருக்குச் சங்கிலியாரைத் திருமணஞ் செய்து கொடுக்குமாறு கட்டளையிட்டார். தொண்டர்கள் சிவபணியை அடுத்த நாளே நிறைவேற்றினார்கள். தம்பிரான் தோழர், சங்கிலியாரோடு இன்பம் துகர்ந்து திருவொற்றியூரில் வாழ்ந்து வந்தார்.

### இரண்டு கண் மறைவு

தென்றற் காலம் வந்தது. தென்றற் காற்று நம்பியாளுருக்குத் திருவாளுர் வசந்த விழா நினைவை யூட்டிற்று. ‘எத்தனை நாள் பிரிந்திருக்கேன் என்ஆளுர் இறைவனையே’ என்று ஆளுர் பாடினார். நாளுக்குநாள் திருவாளுர் வேட்கை அவர்பால் முறுகி எழலாயிற்று. ஒருநாள் நாவலர் பெருமான், திருக்கோயிலுக்குப் போய், ஆண்டவனைத் தொழுது, திருவொற்றியூரை விட்டு நீங்கினார். நீங்கினதும், அவர்தம் இரு விழியும் மறைந்தன. நம்பியாளுர் மூர்ச்சித்தார்; திகைத்தார்; பெருமூச்சுவிட்டார்; ‘சபதம் தவறின மையால் இத்துன்பம் நேர்ந்தது’ என்பதை உணரலானார்; ‘சிவநாதனைப் பாடியே இத்துன்பத்தைப் போக்கிக்கொள் வேன்’ என்று உறுதி கொண்டார்; ‘அழுக்கு மெய்கொடுன் திருவடி அடைந்தேன்’ என்னுந் திருப்பதிகத்தை அருளிச் செய்தார்; அதில், ‘ஒழுக்க என்கணுக் கொருமருந் துரையாய்’ என்றும், ‘ஊன்றுகோல் எனக் காவதொன் றருளாய்’ என்றும், ‘உற்றநோய் உறுபிணி தவிர்த் தருளாய்’ என்றும் வேண்டதல் செய்தார். ஊறு நீங்கவில்லை. ‘திருவாளுருக்குப் போதல் வேண்டும்’ என்னும் உறுதியினின்றும் நம்பியாளுர் பிறழவில்லை. சிலர் வழிகாட்ட அவர் திருமுல்லையிலுக்குச் சென்றார்; ‘சங்கிலிக்காக என்கண்கொண்ட பண்ப!’ என்று பாடினார்; அங்கிருந்து திருவெண்பாக்கம் சேர்ந்தார்;

‘திருக்கோயில் உள்ளீரோ?’ என்று சிவபெருமானைக் கேட்டார். சிவபெருமான், அவருக்கு ஊன்றுகோல் தந்து, ‘உளோம் போகீர்’ என்றார். நம்பியாடூரர், ‘பிழைபுளன பொறுத்திடுவர்’ என்னுந் திருப்பதிகத்தை ஒதிப் பழைய னூர்த் திருவாலங்காட்டை அடைந்தார்.

### ஒற்றைக் கண் பெறல்

திருவாலங்காடு, காரைக்கால் அம்மையார் தலையாலே வலஞ்செய்த பெருமை புடையது. அதனால் நம்பியாடூரர், அதன் அகத்தே நுழையாது புறத்தே நின்று, ‘முத்தா முத்தி தரவல்ல’ என்னுந் திருப்பதிகத்தை அருளினார்; அங்கிருந்து புறப்பட்டுத் திருஆறலைத் தொழுது, திருக்காஞ்சியை அணைந்தார்; திருக்காமக்கோட்டத்தை வணங்கித் திரு ஏகம்பத்தை நோக்கினார்; திருஏகம்பர் திருமுன் நின்று, ‘பெருமானே! கண்ணளித் தருளும்’ என்று வேண்டினார். இடக்கண்மட்டும் ஒளிபெற்றது. ஏகாம்பரநாதர் தமது காட்சியை வழங்கினார். வன்தொண்டர் மகிழ்வெய்தி, ‘எம்மானைக் காணக் கண்ணடியேன் பெற்றவாறே’ என்று வழத்தினார்; அங்கே சிலநாள் தங்கினார்.

### மற்றொரு கண் பெறல்

பின்னர் நம்பியாடூரர் திருக்காஞ்சியை விடுத்தார்; ‘திருவாடூர் புக்கு எந்தை பிரானாரை என்றுகொல் எய்துவதே?’ என்று பாடிக்கொண்டே திருஆமாதூர் சேர்ந்தார்; அங்கே பதிகம் பாடித் திருஅரத்துறை நண்ணினார்; ‘எம்மே ஒரு கண்ணிலன் நின்னையல்லால் நெல்வாயில் அரத்துறை நின் மலனே - மற்றேல் ஒரு பற்றிலன்’ என்றுருகி ஒதினார்; ஒதித் திருவாவடுதுறை நோக்கினார்; ‘ஆரெனக்குறவு அமரர்களேமே!’ என்றும், ‘கண்ணிலேன் உடம்பில் அமிநோ

யால் கருத்தழிந்து உனக்கே பொறையானேன் ' என்றும் பரவித் திருத்தருத்திக்குப் போனார் ; சிவபெருமானைத் தொழுதார் ; ' அடியேன்மீதுள்ள பிணியை ஒழித்தருளல் வேண்டும் ' என்று வேண்டினார். சிவபெருமான், நம்பியாளுரைப் பார்த்து, ' நம்பி ! இக்கோயிலுக்கு வடபுறத்திலே ஒரு தீர்த்தம் உண்டு. அதில் மூழ்குவாயாக ' என்று அருளிச்செய்தார். நம்பியாளுரை அப்படியே செய்தார். பிணி நீங்கிற்று. பொலிவு தோன்றிற்று. நாவலர் பெருமான், ' என்னுடம் பும்பிணி இடர் கெடுத்தானே ' என்று ஆண்டவனை வாழ்த்தினார் ; பிறகு பல திருப்பதிகளைக் கண்டு கண்டு வணங்கிக் கொண்டே திருவாரூர் அணைந்தார் ; ஒற்றைக் கண்ணால் திருவாரூரைக் கண்டார் ; மாலைக்காலத்திலே ஊருக்குள் நுழைந்தார் ; முன்னே தூவாயாரை வணங்க விரும்பிப் பரவையுண் மண்டளி என்னுந் திருக்கோயிலுக்குச் சென்றார் ; ஆண்டவனை வணங்கி மற்றும் ஒரு கண் தந்தருளுமாறு வேண்டினார் ; ' தூவாயா ' என்னுந் திருப்பதிகத்தைப் பாடினார் ; அங்கிருந்து, நள்ளிரவிலே திருமூலட்டானத்துக்குப் போனார். அடியவர் எதிரே வந்தனர். தம்பிரான் தோழர் அவரைக் கண்டு, ' குருகு பாய ' என்னுங்கைக்களைப் பதிகத்தை அருளினார் ; தியாகேசப்பெருமானைக் கண்டார் ; தொழுதார் ; வலக்கண்ணை அருளுமாறு கேட்டார் ; ' மீளா அடிமை உமக்கே ஆளாய் ' என்னுந் தமிழ்மலை சாத்தினார் ; அதில், ' எற்றுக் கடினேள் என்கண் கொண்டீர் நீரே பழிபட்டீர், மற்றைக் கண்தான் தாராதொழிந்தால் வாழ்ந்து போதீரே ' என்பதை அமைத்து ஓகினார். தியாகேசப்பெருமான், தந்தோழருக்கு வலக்கண்ணைக் கொடுத்தருளினார். நம்பியாளுரை, ஆண்டவனை இரு கண்ணைக் கண்டார் ; இன்ப வெள்ளத்தில் அழுந்தினார் ; பின்னே,



புறத்தே வந்து, தேவாசிரியமண்டபம் போந்து அங்கே வீற்றிருந்தார்.

**பரவையார் புலவி**

பரவையார், தம்மை நீண்டகாலமாக நம்பியாளுவர் பிரிந்திருந்தமையால், அவர்தம் நிலையைத் தெரிந்துவரச் சிலரை விடுத்தார்; அவர் வாயிலாக நம்பியாளுவர் திருவொற்றியூரிலே சங்கிலியாரைத் திருமணஞ் செய்துகொண்டதை உணர்ந்தார். அதனால் பரவையார் துயரக்கடலில் அழுந்திக் கிடந்தார். நம்பியாளுவர் திருக்கோயிலுக்குப் போனபோது, அவர் தம் பரிசனங்களிற் சிலர், பரவையார் வீட்டுக்குச் சென்றனர். அவர் உள்ளே நுழையாதவாறு தடுக்கப்பட்டார். அவர் திரும்பிவந்து, தேவாசிரியமண்டபத்தில் வீற்றிருந்த வன்தொண்டரைக் கண்டு, 'அடிகளே! நாங்கள் பரவையார் வீட்டுக்குச் சென்றோம்; உள்ளே நுழையாதவாறு தடுக்கப்பட்டோம்; திருவொற்றியூர்ச் செய்கை முற்றும் பரவையார் உணர்ந்திருக்கிறார்' என்று கூறினர். வன்தொண்டர் வருந்திப் பரவையார் செற்றநீர்க்கக் கற்ற மாந்தர் சிலரை அனுப்பினார். அவர் சென்று பரவையாரைக் கண்டனர்; பல நியாய உரைகளால் பரவையார் செற்றநீர்க்க முயன்றனர். பரவையார் அவரைப் பார்த்து, 'நம்பியாளுவர் குற்றம் பொருந்தியவர்; அவர் சார்பில் ஒன்றும் பேசாதேயுங்கள்; இனிப் பேசின், என் உயிர் போய்விடும்' என்றார். அவர் நடுங்கி, வெளியே வந்து, தம்பிரான் தோழரிடஞ் சென்று நிகழ்ந்ததைக் கூறினர்.

**சிவபெருமான் தூது சென்றமை**

வன்தொண்டருக்குத் துயரம் பெருகிவிட்டது. பக்கத்துள்ள எல்லாரும் உறங்கினர். நள்ளிரவு உற்றது. நம்பியா

ஞார் சிவபெருமானை நினைந்தார் ; ‘ பெருமானே ! இஃ தென்ன வினை ? இதற்கு மூலமாயிருப்பவன் பாவை. இந்த நள்ளிரவில் நீர் அவளிடஞ் சென்று, அவள்தன் புலவி தீர்த்தல் வேண்டும். இல்லையேல் யான் பிழையேன் ’ என்று முறையிட்டார். அப்பொழுது அங்கே சிவபெருமான் எழுந்தருளினார். பெருமான், வன்தொண்டரைப் பார்த்துத், ‘ தோழனே ! உனக்கு உற்றது என்ன ? ’ என்று கேட்டார். வன்தொண்டர், சிவபெருமானை வணங்கி, “ உமது அருளால் சங்கலியைப் பெற்றேன். அதைப் பாவை கேள்வியுற்றாள். இப்பொழுது யான் அவளிடஞ் சென்றால், ‘ உயிர் விடுவேன் ’ என்கிறாள். யான் அடியன் என்பதும், நீர் தோழர் என்பதும் உண்மையானால் இன்றிரவே நீர் பாவைபால் சென்று, அவள் புலவியைத் தீர்த்தருள்க ” என்று வேண்டினார். சிவபெருமான், ‘ நம்பி ! இப்பொழுதே பாவை விட்டுக்குத் தூதாகச் செல்வோம் ’ என்று சொல்லிப் புறப்பட்டார். சில தேவரும் முனிவரும், அன்பரும் சிவபெருமானைச் சூழ்ந்து சென்றனர். சிவபெருமான், பாவையார் மாளிகையை அடைந்தார். உடன் போந்தவர் அனைவரும் புறத்தே நின்றனர். சிவபெருமான் தம்மை அர்ச்சிக்கும் மறைமுனிவராய்க் கோலங்கொண்டு கதவைத் தட்டினார். துயிலின்றிக் கிடந்த பாவையார், ‘ என்ன ! அர்ச்சகர் குரல்போல் இருக்கிறது ! இந்நள்ளிரவில் அவர் இங்கு வருவானேன் ! ’ என்று விரைந்து வந்து கதவைத் திறந்தார் ; குருக்களைப் பார்த்தார் ; ‘ சிவபெருமானைப்போல இங்கே நீர் எழுந்தருளினீர் ; என்ன செய்தி ? ’ என்று கேட்டார். மறையவர், ‘ என் சொற்படி நடப்பதாயின், யான் வந்ததைச் சொல்வேன் ’ என்றார். ‘ நீர் அதை அருளிச் செய்க ; அது கூடுமானதாயின், அதன்படி நடப்பேன் ’ என்று பாவையார் கூறினார். அதுகேட்ட பெருமான், ‘ நம்பியாளுர்

உன்னிடம் வர, நீ இசைதல் வேண்டும்' என்றார். பரவையார், 'முனிவரே! உமது கூற்று நன்றாயிருக்கிறது! அவர் என்னைப் பிரிந்தார்; திருவொற்றியூரிலே சங்கிலியின் தொடக்குண்டார். அவருக்கு இங்கே என்ன சார்பு' என்று சொன்னார். அர்ச்சகர், 'நம்பியின் குற்றங்களை மனத்திற் கொள்ளாதே. உன் கோபத்தைத் தணிக்கவே யான் இங்கே வந்தேன்; மறாதே' என்று வேண்டினார். பரவையார், 'இது குறித்து நீர் ஏன் வந்தீர்? இஃது உமது பெருமைக்குத் தகாது; போம்' என்றார். பெருமான், சிரித்துத் தமது உண்மைக் கோலத்தைக் காட்டாது நம்பியாளுரரிடம் திரும்பினார்.

நம்பியாளுரர், 'சிவபெருமானைத் தூதாக அனுப்பினேனே!' என்பார்; 'சிவபெருமான் என் செய்தாரோ!' என்பார்; 'பரவையின் புலவியைத் தீர்த்தே சிவபெருமான் மீள்வார்' என்பார்; இவ்வாறு பலபல பேசிப், பலபல நினைந்து, சிவபெருமான் வரவை எதிர் நோக்குவார்; அவரைக் காணாது திரும்புவார்; வருந்துவார். அச்சமயத்தில், சிவபெருமான் வந்தார். நம்பியாளுரருக்கு மகிழ்ச்சி பொங்கிற்று. அவர், 'அன்று அடியேனைத் தடுத்தாட்கொண்டீர்; இன்று பரவையின் புலவி தீர்த்து வந்தீர்' என்று சொன்னார். சிவபெருமான், வந்தெண்டரைப் பார்த்துத், 'தோழனே! நீ விரும்பியவாறு பரவை வீட்டுக்குச் சென்றோம்; உன் விருப்பத்தைத் தெரிவித்தோம். அவன் நம்மையும் நிந்தித்து மறுப்புரை கூறினான்' என்றார். நம்பியாளுரர் நடுக்குற்று, 'உமது ஆணையைப் பரவையோ மறுக்க வல்லான்! நஞ்சை உண்டீர் - தேவர்களை ஆண்டீர்; முப்புரம் எரித்தீர் - மூவர்க்கு அருள்செய்தீர்; காலனைக் காய்ந்தீர்; மார்க்கண்டர்க்குக் கருணை புரிந்தீர். அவர்கள் அன்பு எனக்கு வது? நீர் திரும்பிவந்தீர். என்னடிமை வேண்டாத நீர்,

அன்று ஏன் என்னைத் தடுத்தாட்கொண்டீர்? என் துன்பந் தீர்க்க மீண்டும் நீர் பரவையிடஞ் செல்லுதல் வேண்டும்; இல்லையேல் என் உயிர்போய் விடும்' என்று முறையிட்டு விழுந்தார். உடனே சிவபெருமான், 'நாம் பரவைபால் செல்வோம்; அவனை நீ அடையுமாறு இப்பொழுதே செய்வோம்; வருந்தாதே' என்று தேறுதல் கூறினார். வன் தொண்டர், சிவபெருமானைப் பணிந்து, 'அடியோன் பயங்கெடுத்து இவ்வாறு பணிகொள்வ தன்றோ கருணை' என்று போற்றினார். சிவபெருமான் மீண்டும் பரவை வீடுநோக்கிப் புறப்பட்டார். முன்னர் அவருடன் சூழ்ந்து செல்லாத, தேவரும் மற்றவரும், இப்பொழுது அவரைச் சூழ்ந்து சென்றனர்.

மறையவர் திரும்பிய பின்னர், பரவையார் நெஞ்சில் 'வந்தவர் சிவபெருமான்' என்று விளங்கத் தக்க சில அறி குறிகளும் அதிசயங்களும் தோன்றின. பரவையார் நெஞ்சம் சுழன்றது. அவர் 'யான் பாவி; எம்பிரான் முன் எதிர் மொழி கூறினேன். தோழர் பொருட்டுப் பெருமான் குருக்கள் கோலந் தாங்கிவந்தார். மறுப்புரை வழங்கிவிட்டேன்' என்று வருந்திவருந்தி வாயிலையே பார்த்துக்கொண்டிருந்தார். அப்பொழுது சிவபெருமான் எழுந்தருளினார். தேவர், முனிவர், யோகர், சித்தர் முதலிய எல்லாருஞ் சூழ்ந்திருந்தனர். பரவைபர் மாளிகை, திருக்கயிலையாயிற்று.

பரவையார் சிவபெருமானைக் கண்டார்; நடுக்குற்றார்; வணங்கினார். சிவபெருமான், 'பரவையே! நம்மை நம்பி ஏவினான். மீண்டும் உன்பால் வந்தோம்; முன்போல் மறாதே; ஆரூரன் வர இசைதல் வேண்டும்' என்றார். பரவையார் 'முன் எழுந்தருளிவந்த மறையவர் நீவிரோ! என் தவமே தவம்! அன்பர் பொருட்டு அங்கும் இங்கும் உழன்றீர். யான் இசையாது என் செய்வேன்!' என்றார். அப்பொழுது சிவ

பெருமான், பரவையாரைப் பார்த்து, ‘ பரவையே ! நீ உன் தன்மைக்கேற்ப நன்மையே மொழிந்தாய் ’ என்று திருவாய் மலர்ந்தருளிஞர். பரவையார் வணங்கி நின்றார். சிவபெருமான் உடனே புறப்பட்டார் ; கங்கை ததும்ப விரைந்து நடந்தார். நம்பியாளுர், ‘ என்ன பதில் வருமோ ? ’ என்று ஏங்கிக் கொண்டிருந்தார் ; சிவபெருமான் வருதலைக் கண்டார் ; ‘ என்ன பதில் ? ’ என்று கேட்டார். சிவபெருமான், ‘ பரவையின் கோபத்தைத் தணித்து விட்டோம் ; நீ அவளிடம் செல்லலாம் ’ என்று மகிழ்ச்சியுடன் கூறியருளிஞர். அச்சொல் கேட்டதும், நம்பியாளுர் கழிபேருவகையுற்றார் ; “ பெருமானே ! ‘ போகமும் நீர்-மோட்சமும் நீர் ’ என்பது விளங்கலாயிற்று. இனி எனக்குத் துன்பம் ஏது ? ” என்று சிவபெருமானை வணங்கினார். சிவபெருமான் தோழருக்கு அருள் புரிந்து மறைந்தருளிஞர்.

வன்தொண்டர், பரவையார் வீடுநோக்கிச் சென்றார். உறங்கிக் கொண்டிருந்த அடியவர் எல்லாரும் விழித்து எழுந்து அவருடன் கலந்து கொண்டனர். பரவையார், மாளிகையை அலங்கரித்தார் ; வாயிலிலே நின்று, ஆரூரர் வரவை எதிர் பார்த்து நின்றார். பரவையார் நம்பியாளுரைக் கண்டார் ; கண்டதும் அவரைத் தொழுதார் ; ஆனந்த வெள்ளத்தில் மூழ்கினார். அப்பொழுது நம்பியார், நங்கையாரின் கையைப்பற்றி உள்ளே புகுந்தார். முன்போல இருவரும் இன்பம் நுகர்ந்து ஆண்டவனை வழிபட்டு வந்தனர்.

### கலிக்காமர் அன்பு

நம்பியாளுர், சிவபெருமானைத் தூதுகொண்ட செய்தி ஏயர்கோன் கலிக்காமருக்கு எட்டிற்று. அவர் நம்பியாளுரை வெறுக்கலானார். அது காரணமாக நாயனார்க்கு இடர் நேர்ந்

தது. நம்பியாருரார், கலிக்காமருக்கு உற்ற இடரைச் சிவ பிரான் திருவருளால் போக்கினர். இருவரும் நண்பராகித் திருப்புன்கூர் சென்றனர். 'அந்தணுளன் உன் அடைக்கலம்' என்னும் திருப்பதிகத்தை நாவலர் பெருமான் அருளிச்செய்தார். இருவரும் திருவாருருக்கேகினர். கலிக்காமர், சிலநாள் திருவாருரில் வன்தொண்டரோடு தங்கி இருந்தனர். பின்னே அவர், வன்தொண்டரிடம் விடைபெற்றுத் தம் பதி நோக்கினர். நம்பியாருரார் திருநாகைக் காரோணத்துக்குப் போய்த் தமிழ் பாடினர் ; சிவபெருமான் திருவருளால் பொன், மணி, அணி, உடை, சாந்தம், குகிறை, சுரிகை முதலியன பெற்றுத் திருவாருருக்குத் திரும்பினர்.

### சேரமான் தோழமை

கழறிற்றறிவார் என்னும் சேரமான்பெருமான் சிவ பிரான் திருவருளால் செங்கோல் தாங்கி, மலைநாட்டைப் புரந்து வந்தார். அவர், வன்தொண்டர் பெருமையை இறைவனால் அறியப்பெற்றார். 'வன்தொண்டரைக் காணுதல் வேண்டும்' என்னும் வேட்கை அவருள்ளத்தில் கிளர்ந்து எழுந்தது. அவ்வேட்கையைத் தணித்துக்கொள்ள அவர் மலை நாட்டினின்றும் புறப்பட்டார் ; தில்லை, சீர்காழி முதலிய திருப்பதிகளைத் தொழுதுகொண்டே திருவாருரை அணுகினார்.

சேரமான் வருகையைக் கேள்வியுற்ற வன்தொண்டர், அவரை எதிர்கொண்டனர் ; ஒருவரை ஒருவர் வணங்கி இன்புற்றனர். இருவரும் ஒருயிராயினர். அதனால் நம்பியாருருக்குச் சேரமான் தோழர் என்னும் பெயரும் வழங்கலாயிற்று. தம்பிரான் தோழரும், சேரமானும் திருவாருரில் ஆண்டவனை வழிபட்டுக்கொண்டிருந்தனர்.

## பாண்டிய நாட்டுக்கேகல்

அச்சமயத்தில் பாண்டிநாடு போந்து, மதுரை முதலிய திருப்பதிகளை வணங்க வந்தொண்டர் விரும்பினர். அவருடன் செல்லச் சேரமான் பெருமானும் விழைந்தனர். இருவரும் திருவாரூரை விடுத்தனர்; கீழ்வேளுரையும், திருநாகைக்காரோணத்தையும் வணங்கித் திருமறைக்காட்டைச் சேர்ந்தனர். திருநாவுக்கரசு சுவாமிகளாலும், திருஞானசம்பந்த சுவாமிகளாலும் முறையே திறக்கவும் மூடவும் பெற்ற திருவாயிலை இரண்டு பெரியாருங் கண்டு இன்புற்றனர். நாவலர் பெருமான் தமிழ் பாடினர். இருவரும் அங்கே சிலநாள் தங்கி மறைக்காட்டு மணியை வழிபட்டனர். பின்னர் அங்கிருந்து வந்தொண்டப் பெருமான், சேரமான் பெருமானுடன் அகத்தியான்பள்ளிக்குப் போய்க் கோடிக்குழகரைத் தொழுது பதிகம் பாடிப் பாண்டிநாடு புகுந்தார்.

## மூவேந்தர் வணக்கம்

இருவரும் திருப்புத்தூருக்குச் சென்று ஆண்டவனை வாழ்த்தி மதுரை சேர்ந்தனர். பாண்டியனும், அவன் மகனை மணந்து அங்கிருந்த சோழனும், ஆளுரையும் சேரமானையும் அன்புடன் எதிர்கொண்டனர். எல்லோருஞ் சேர்ந்து திருக்கோயிலுக்குப் போய்ச் சொக்கநாதரை வணங்கினர். தம்பிரான் தோழர் ஆண்டவனுக்குத் தமிழ்மலை சாத்தினர். நாவலர் பெருமான், மூவேந்தருடன் மதுரையில் தங்கி அளவளாவி இறைவனை வழிபட்டு வந்தனர்.

நம்பியாரூரர் திருப்புவணம் தொழப் புறப்பட்டார். மூவேந்தரும் உடன் சென்றனர். அடியவர்கள் திருக்கோயிலைக் காட்ட, வந்தொண்டர், ' புவணம் ஈதோ ' என்று பாடி, இறைவனை வழிபட்டு மதுரைக்கு வந்தார். பின்னர் அவர்,

அரசர்களுடன் திருவாப்பனூர், திருவேடகம் முதலிய திருப் பதிகளுக்குச் சென்று திரும்பினர்.

வன்தொண்டப் பெருமானும், மூன்று மன்னரும் திருப் பரங்குன்றத்துக்குப் போயினர். சிவபெருமானுக்கு ஆட் செய்தலின் அருமைப்பாட்டை வன்தொண்டர் நினைந்து, 'கோத்திட்டையுங் கோவலும்' என்றெறித்து, 'உமக்கு ஆட்செய அஞ்சுதுமே' என்று பாடினர். அத்திருப்பதி கத்தைக்கேட்ட வேந்தர் மூவரும், வன்தொண்டரை வணங்கிப் போற்றினர். வன்தொண்டர், சேரமான் பெருமானுடன் பிறதலங்களை வணங்க எழுந்தருளினர். பாண்டியனும் சோழனும், இரு பெரியார்க்கும் வேண்டுவன செய்யச் சிலரை விடுத்தது, விடைபெற்று மதுரை நோக்கினர்.

தம்பிரான் தோழர், சேரமான் பெருமானுடன், திருக்குற்றாலம், திருக்குறும்பலா, திருநெல்வேலி முதலிய திருப் பதிகளைத் தொழுது, இராமேச்சுரத்தை அடைந்தனர்; அவ் கிருந்துகொண்டே ஈழநாட்டிலுள்ள மாதோட்டங் கிருக்கேதிச்சுரத்தை வணங்கித் தமிழ் பாடினர்; பிறகு இராமேச்சுரத்தை விடுத்துத் திருச்சுழியலைச் சேர்ந்தனர்; சிவபெருமானை வழிபட்டு வந்தனர்.

### காளைக் காட்சி

ஒருநாள் சிவபெருமான், காளையாய், திருக்கயிலை பொற்செண்டு திகழ, திருமுடியில் சுழியம் பொலிய, வன்தொண்டர் கனவிலே தோன்றி, 'நாம் இருபபது கானப் பேர்' என்று அருளி மறைந்தார். வன்தொண்டர் விழித்தெழுந்தார்; தாம் கனவில் கண்டதைச் சேரருக்குத் தெரிவித்தார்; உடனே புறப்பட்டார்; 'கண்டி தொழப்பெறுவ தென்கொலோ அடியேன் கார்வயல்குழ் கானப் பேருறை காளையே' என்று பாடிக்கொண்டே திருக்கானப்பேரு



ருக்குப் போனார் ; அங்கே ஆண்டவனை வழிபட்டுச் சிலநாள் தங்கினார் ; அங்கிருந்து திருப்புவனவாயிலுக்குச் சென்றார் ; பதிகம் பாடினார் ; பாண்டிநாடு விடுத்துச் சோழநாட்டையடைந்து பாதாளீச்சரத்தை வணங்கித் திருவாரூர் சேர்ந்தார்.

**காவிரி வழிவிடல்**

இருவரும் திருவாரூர்ப் பெருமானை வழிபட்டுக்கொண்டிருந்தனர். சேரமான்பெருமாள் நாயனார், தமது நாட்டுக்கு எழுந்தருளுமாறு வன்தொண்டரைப் பன்முறை வேண்டினார். வன்தொண்டர் அவ்வேண்டிதலுக்கு இணங்கினார். வன்தொண்டர் சேரநாடன் திருவாரூரை விடுத்துக் காவிரியின் தென்கரையே நடந்தனர் ; திருக்கண்டியூரைக் கண்டனர் ; ஆண்டவனை வணங்கினர். அப்பொழுது வடகரையிலுள்ள திருவையாறு புலப்பட்டது. சேரமான் அத்திருப்பதியைக் கண்டு தொழ விரும்பினார். அந்நாளில் காவிரி, பெருக்கெடுத்து ஓடிற்று. அப்பெருக்கடை ஓடங்களுஞ் செல்லா. அக்காட்சி கண்ட நம்பியாரூரர் ஆண்டவனை நினைந்து, ‘ எதிர்த்து நீந்த மாட்டேன்கான் எம்மான் தம்மான் தம்மானே - விதிர்த்து மேகம் மழைபொழிய வெள்ளம் பரந்து நுரைசிதறி-அதிர்க்குந் திரைக்கா விரிக்கோட்டத் தையா றுடைய அடிகளோ ’ என்று பாடினார். ஆண்டவன் அருளால் காவிரி பிரிந்து வழி விட்டது. அடியார்கள் ஆரவாரஞ் செய்தார்கள். சேரர் பெருமான் வன்தொண்டரை வணங்கி வாழ்த்தினார். வன்தொண்டரும், சேரமான்பெருமானை வணங்கி, ‘ இஃது ஆண்டவன் உமக்கு அருளியதன்றோ ’ என்று அருளினார். பின்னே எல்லாருங் காவிரியைக் கடந்து திருவையாற்றுக்குப் போய் இறைவனை வழிபட்டுத் திரும்பினர். காவிரி பெருக்கெடுத்து ஓடலாயிற்று. இருவரும் திருவருளை வியந்து கொங்குநாடு

போந்தனர் ; அங்கிருந்து மலைநாடு சேர்ந்தனர். அடியவர்கள், இருவரையும் எதிர்கொண்டு வாழ்த்தினார்கள்.

சேரமான்பெருமாள், வன்தொண்டப்பெருமானைத் திருவஞ்சைக்களத்துக்கு அழைத்துச் சென்றார். நாவலர் பெருமான், 'முடிப்பது கங்கை' என்னுந் தமிழ்ப்பதிகம் ஒதினார்.

**சேரமான் வன்தொண்டரை வழிபடல்**

சேரமான்பெருமாள், தம்பிரான் தோழரை யானைமீதேற்றினார்; தாம் பின்னே அமர்ந்து வெண்சாமரம் வீசினார். யானை, திருமானிகை வாயிலை அடைந்தது. சேரமான் பெருமாள், தாம் யானையினின்றும் இறங்கி, ஆரூரரையும் இறக்கினார் ; இறக்கித் தந்தோழரை அரியாசனத்தில் அமர்த்தினார். பெண்மணிகள் கரகநீர் வார்த்தார்கள். சேரமான் பெருமாள், வன்தொண்டர் திருவடிகளை விளக்கப் புகுந்தார். 'இஃது என்ன ! தகாத செயல்' என்று வன்தொண்டர் தமது திருவடிகளை வாங்கிக்கொண்டனர். கழறிற்றறிவார், தம்பிரான் தோழரைப் பணிந்து, 'நாங்கள் அன்பால் செய்யும் வழிபாடுகளை மறந்து ஏற்றருளல் வேண்டும்' என்று முறையிட்டார். ஆரூரர், அரசர் பெருமான் அன்புக்கு எளியராயினர். இருவரும் அஞ்சைக்களத்தப்பனை வழிபட்டு இன்புற்று வந்தனர்.

சில நாட்கள் கழிந்தன. வன்தொண்டருக்குத் திருவாரூர் நினைவுதோன்றிற்று. அவர், 'ஆரூரானை மறக்கலுமாமே' என்று பாடித் திருவாரூர்க்குப் புறப்பட முயன்றனர். அது கண்ட சேரமான்பெருமாள், 'அடிகளைப் பிரிந்து யான் எங்ஙனம் வாழ்வேன்?' என்று வன்தொண்டரை வணங்கினார். வன்தொண்டர், இன்மொழியால் தேறுதல் கூறி, மலை நாட்டில் ஆட்சி புரிந்திருக்குமாறு மன்னருக்குக் கூறினர். மன்னர் பெருமான், நம்பியாரூரரைப் பார்த்து, 'அடிகள் திருவடியே எனக்குரிய ஆட்சி' என்று வணங்கினார். வன்தொண்

‘டர், ‘ திருவாரூர்ப் பெருமானை மறந்திரேன் ’ என்று சொல்லி, மன்னரை வணங்கினர். சேரமான்பெருமாள், வன்தொண்டரின் மனோ நிலைபை உணர்ந்து, அமைச்சர்களைப் பார்த்து, ‘ அரண்மனையிலுள்ள பண்டாரம் எல்லாவற்றையும் பொதி செய்யுங்கள் ; அவற்றைச் சுமந்து, ஆரூர் பரிசனங்கள் முன்னே போமாறு ஆட்களை ஏவுங்கள் ’ என்றார். உடனே, அமைச்சர்கள் அரசர் கட்டளையைச் செய்து முடித்தார்கள். வன்தொண்டர், சேரர் பெருமானைத் தழுவி விடை பெற்றனர்.

**பூதகணங்கள் பொருளைக் கவரல்**

நம்பியாரூரர் மலைநாட்டை விடுத்தார் ; கொங்கு நாட்டிற்கு புகுந்தார் ; திருமுருகன் பூண்டி வழியே வரலானார். சிவபெருமான், ‘ ஆரூருக்குப் பிறர் பொன் கொடுத்தலாகாதென்றே, சேரமான்பெருமாள் அளித்த பொருளைத் தாம் பறித்து மீண்டுந் தாமே கொடுத்தருளல் வேண்டுமென்றே திருவுளங்கொண்டார் ; கொண்டு, பூதகணங்களைப் பார்த்தார் ; ‘ நீங்கள் வேடர்களாகி, வன்தொண்டன் எடுத்துச் செல்லும் பொருள்களைப் பறித்து வாருங்கள் ’ என்று கட்டளையிட்டார். பூதகணங்கள், இறைவன் ஆணைப்படி வேடுவர்களாகி, நம்பியாரூரர் பரிசனங்களுக்கு முன் சென்ற சுமையாட்களை மறித்தன ; வில்லைக் காட்டி மருட்டின ; பொருள்களைப் பறித்தன ; நம்பியாரூரரிடஞ் செல்லா தொழிந்தன. சுமையாட்கள் நம்பியாரூரரிடம் ஓடிவந்தார்கள். அக்காட்சி கண்ட வன்தொண்டர், திருமுருகன் பூண்டித் திருக்கோயிலுள் றுழைந்து, ‘ கொடுகு வெஞ்சிலை வடுக வேடுவர் ’ என்றெடுத்து, ‘ எத்துக்கிங் கிருந்தீர் எம்பிரான் நீரே ’ என்று பாடியருளினர். உடனே, இறைவனருளால் பூதகணங்கள் தாங்கள் பறித்த பொருள்கள் எல்லாவற்றையும் திருவாயி

வின் முன்னே கொண்டு வந்து வைத்தன. நம்பியாளுரார் அவற்றைப் பெற்றுத் திருவாளுரைச் சேர்ந்தனர்.

வன்தொண்டப் பெருமான் திருவாளுர்ப் பெருமானை வழிபட்டு வந்தார். வருநாளில், அவருக்குச் சேரமான் பெருமான் நினைவு தோன்றலாயிற்று. நம்பியாளுரார் திருவாளுரை விடுத்துப் பல திருப்பதிகளைத் தொழுதுகொண்டே கொங்கு நாட்டைச் சேர்ந்தனர் ; திருப்புக்கொளியூரை அடைந்தனர் ; மாடவீதி வழியே நடந்தனர்.

### முதலாவாய்ப் பிள்ளை

அப்பொழுது அங்கே, ஒரு வீட்டில் மங்கல ஒலியும், மற்றொரு வீட்டில் அழுதை ஒலியும் எழுந்தன. நாவலர்பெருமான், அது குறித்துப் பக்கத்தில் இருந்தவர்களைக் கேட்டார். அவர்கள், 'அடிகளே ! இரண்டு சிறுவர்கள் - ஐந்து வயதுடையவர்கள் - மடுவிலே குளிக்கப் போனார்கள். அவர்களில் ஒருவனை முதலை விழுங்கிற்று. பிழைத்தவனுக்கு இவ் வீட்டில் உபநயனம் நடைபெறுகிறது. இம்மங்கல ஒலி, இறந்தவன் நினைப்பைப் பெற்றோருக்கு எழுப்பி இருக்கிறது' என்றார்கள். அவ்வுரைகேட்ட நம்பியாளுரருக்கு இரக்கம் மேலிட்டது. அவர் அங்கேயே நின்றவிட்டனர். மகளை இழந்த தாய் தந்தையர், நின்றவர் வன்தொண்டர் என்று உணர்ந்து ஓடிவந்தனர் ; வன்தொண்டரை வணங்கினர். வன்தொண்டர் அவர்களைப் பார்த்து, 'மகளை இழந்தவர்கள் நீங்களா?' என்று வினவினர். அவர்கள், 'அடிகளைக் கண்டு வணங்கல் வேண்டும் என்னும் எண்ணம் எங்களுக்கு நீண்ட நாட்களாக உண்டு. அது திருவருளால் இன்று கூடிற்று!' என்று கூறி மகிழ்வெய்தினார்கள். அம்மகிழ்ச்சிகண்ட ஆளுரார், 'இவர்கள் புத்திர சோகத்தையும் மறந்து எனது வரவைக் குறித்து மகிழ்கிறார்கள். இவர்கள் அன்பே அன்பு ! இறைவ

‘னருளால் யான் இவர்கள் புதல்வனை முதலை வாயினின்றும் அழைத்துக் கொடுத்தே அவிநாசி அப்பனைத் தொழுவேன்’ என்று உளங்கொண்டார் ; கொண்டு பக்கத்தே நின்றவர்களைப் பார்த்து, ‘மடு எங்கே இருக்கிறது?’ என்று கேட்டார் ; அவர்கள் வாயிலாக மடுவுள்ள இடத்தைத் தெரிந்து அங்கே போனார் ; திருப்பதிகம் பாடினார் ; கரைக்கால் முதலையைப் பிள்ளைதரச் சொல்லு காலையே’ என்று வேண்டினார். உடனே காலன், பிள்ளை பூமியில் வளர்ந்தால் எவ்வயது உற்றிருப்பானோ, அவ்வயதுடன் பிள்ளையை முதலை வாயில் சேர்த்தான். முதலை, பிள்ளையைக் கரையிலே கொண்டுவந்து உமிழ்ந்தது. தாயார் விரைந்து ஓடிப் பிள்ளையை எடுத்தார். பிள்ளையுடன் தாயாரும் தந்தையாரும் நம்பியாருரை வணங்கினார். செயற்கருஞ் செய்கையைக் கண்ட வானும் மண்ணும் வியப்பெய்தின. வன்தொண்டர், புதல்வனை அழைத்துக் கொண்டு அவிநாசிக்குப்போய் ஆண்டவனைத் தொழுதார் ; பின்னே, அப்பிள்ளையின் வீட்டுக்குப் போனார் ; அவனுக்கு உபநயனம் செய்வித்தார். அங்கும் மங்கல ஒலி எழுந்தது. பின்னர், நம்பியாருரை அவிநாசி விடுத்து மலைநாடுநோக்கினார்.

### மகோதையில் தங்கல்

அவிநாசியில் ஆரூரர் நிகழ்த்திய அற்புதச் செய்தி எங்கும் பரவிற்று ; மலைநாட்டிலும் பரவிற்று. அங்குள்ள அன்பர்கள் சேரர்பெருமானை அணைந்து, ‘அவிநாசியில் ஆரூரர் முதலைவாயினின்றும் பிள்ளையை வருவித்துத் தந்து, நமது நாடு நோக்கி வருகிறார்’ என்று தெரிவித்தார்கள். அச் செய்தி சொன்ன அன்பர்களுக்குச் சேரர்பெருமான், பல வகைப் பொருள் கொடுத்தார் ; இன்பக் கடலுள் தோய்ந்தார் ; யானை ஏறிப் புறப்பட்டார். அமைச்சர் முதலிய அனைவரும் புடைசூழ்ந்து சென்றனர். சேரர், பலப்பல சிறப்

புடன் வன்தொண்டரை எதிர்கொண்டனர். ஒருவரை ஒருவர் தழுவினர் ; வணங்கினர். இரு சார்பினருஞ் சிவநாம முழக்கஞ் செய்தனர். அன்பு அலை எங்கணும் வீசிற்று.

சேரர்பெருமான், தம்பிரான் தோழரை யாணைமேல் ஏற்றினார் ; தாமே வெண்கொற்றக்குடை பிடித்தார். யாணை ஊர்வலம்வந்து திருமாளிகையை அடைந்தது. சேரர்பெருமான், யாணையினின்றும் இறங்கி வன்தொண்டப்பெருமானை அழைத்துச் சென்று அரியாசனத்தில் அமர்த்தினார் ; வணங்கினார் ; அன்பர்கள் மகிழப் பொன்னையும் மணியையும் வாரி வாரி மழைபோலப் பொழிந்தார். வன்தொண்டப் பெருமானும் சேரர்பெருமானும் பல திருப்பதிகளை வணங்கி, ஆண்டவனை வழிபட்டு, மகோதையில் தங்கி இருந்தனர்.

**வன்தொண்டர் யாணை ஏறிச்செல்லல்**

ஒருநாள் சேரமான்பெருமாள் நாயனார் தலை முழுகிக் கொண்டிருந்த வேளையில், நம்பியாளுரார் திருவஞ்சைக்களம் என்னுந் திருக்கோயிலுக்குச் சென்றார் ; ஆண்டவன் திருமுன்னே நின்றார் ; குழைந்து குழைந்து உருகினார் ; பிறவிப் பெருங்கடலினின்றும் கரை ஏற்றுமாறு ஆண்டவனை வேண்டினார் ; ‘ தலைக்குத் தலை ’ என்னுந் திருப்பதிகத்தைப் பாடினார். சிவபெருமான் கட்டளைப்படி வன்தொண்டரைத் திருக்கயிலாயத்துக்கு அழைத்துச்செல்லத் திருமால் பிரமன் முதலிய தேவர்கள், வெள்ளையாணையைக் கொண்டுவந்தார்கள். தேவர்கள், வன்தொண்டரைக் கண்டு, சிவானுஞ் செயத் தெரிவித்தார்கள். வன்தொண்டர், சிவபெருமானை நினைந்து தம்மை மறந்துநின்றார். தேவர்கள் வன்தொண்டரை யாணை மீது ஏற்றினார்கள். வன்தொண்டர், தந்தோழராகிய சேரமான் பெருமாள் நாயனாரை நினைந்துகொண்டே வகினார்.

## சேரமான் குதிரை ஏறிச்செல்லல்

கழறிற்றறிவார், தம்பிரான்தோழர் நிலையை உணர்ந்தார் ; பக்கத்தில் இருந்த ஒரு குதிரைமீது ஏறினர் ; திருவஞ்சைக்களத்துக்குச் சென்றார். நம்பியாளுரார் வெள்ளையானைமீது வான்வழிச் செல்வதைப் பார்த்தார் ; குதிரையின் செவியிலே சிவமந்திரத்தை ஓதினர். குதிரை, மேலே எழும்பி, வெள்ளையானையைக் கிட்டி, அதனை வலஞ்செய்து, முன்னே சென்றது.

சேரமான்பெருமாள் குதிரைமீது வான்வழிச் செல்வதை அவருடைய படைவீரர்கள் கண்டார்கள் ; நீண்டநேரம் உற்று உற்றுப் பார்த்தார்கள். அதற்குமேல் குதிரை புலப்படவில்லை. மன்னரைப் பிரிந்துநிற்க அவர்கள் மனம் இடந்தரவில்லை. அவர்கள், தங்களை வாளால் சிதைத்துக் கொண்டார்கள். அவர்கள் நுண்ணுடல்பெற்று மன்னர்க்கு முன்னே தொழுது சென்றார்கள்.

## இருவருங் கயிலை சேரல்

வன்தொண்டர், ' தானே முன்படைத்தான் ' என்று திருப்பதிகத்தை எடுத்து, ' மத்தயானை அருள்புரிந்து ஊனுயிர் வேறு செய்தான் ' என்றும், ' இந்திரன் மால் பிரமன் எழிலார்மிகு தேவரெல்லாம், வந்தெதிர்கொள்ள என்னை மத்தயானை அருள்புரிந்து ' என்றும் பாடிக்கொண்டே திருக்கயிலையை அடைந்தனர். சேரர்பெருமான் குதிரையைவிட டிறங்கினர். நம்பியாளுரார் யானையினின்றும் இறங்கினர். இருவரும் பலப்பல படிகளைக் கடந்து சென்றனர். திருஅணுக்கன் திருவாயிலிலே சேரர்பெருமானுக்குத் தடை நேர்ந்தது. வன்தொண்டர், உள்ளே சென்றனர் ; சிவபிரானைக் கண்டு வணங்கினர். சிவபெருமான்,

‘ஆரூரனே வந்தனையோ!’ என்றார். வன்தொண்டர், ‘அடியேனுடைய பிழையைப் பொறுத்தருளினீர்; தடுத்தாட்கொண்டீர்; கயிலைப் பேற்றையும் அருளினீர். பெருமான் கருணையே கருணை!’ என்று போற்றினர். பின்னர், வன்தொண்டர், திருவணுக்கன் திருவாயிலிலே சேர்ப்பெருமான் தடைப்பட்டு நின்றதைச் சிவபிரானிடம் முறையிட்டனர். சிவபெருமான், சேரமான்பெருமானை அழைத்துவருமாறு நந்தியெம் பெருமானுக்குக் கட்டளையிட்டார். நந்தியெம்பெருமான் அக்கட்டளையை உடனே நிறைவேற்றினார்.

### திருவுலா அரங்கேற்றம்

சேரமான் பெருமான் போந்து சிவபெருமானைக் கண்டார்; தொழுதார்; இன்ப வெள்ளத்துள் மூழ்கி நின்றார். அப்பொழுது சிவபெருமான் புன்முறுவல்புரிந்து, ‘சேரனே! நாம் உன்னை அழைக்கவில்லை; நீ வந்தது என்னை?’ என்று கேட்டார். சேரர் பெருமான் சிவபெருமானைத் தொழுது, ‘வெள்ளையானைக்கு முன்னே ஆரூரரை வணங்கிக்கொண்டே வந்தேன். பெருமான் கருணை வெள்ளம் இங்கு என்னைக் கொண்டு வந்து நிறுத்தியது. திருமுன் ஒரு விண்ணப்பஞ் செய்து கொள்ள விரும்புகிறேன்’ என்றார். சிவபெருமான், ‘அஃதென்ன?’ என்று கேட்டார். “பெருமான் மீது ‘ஞான உலா’ ஒன்று பாடியுள்ளேன். அதைக் கேட்டருளல் வேண்டும்” என்று சேரர் பணிந்தார். சிவபெருமான் அன்பர் வேண்டிதலுக்கு இசைந்தார். சேரமான்பெருமான் ‘திருவுலா’வைச் சொற்றனர். சிவபெருமான் திருவருள் செய்து, ‘ஆரூரனாகிய ஆலாலசந்தரனும், நீயும் நங்கணங்களுக்குத் தலைமை புண்டு இருங்கள்’ என்று திருவாய்மலர்ந்தருளினார். இருவரும் சிவபெருமானை வணங்கினர்.



வன்தொண்டர், பழையபடி ஆலாலசந்தரமாகத் தந் திருத்தொண்டை நிகழ்த்தி வரலானார். சேரமான் பெரு மாள் கணத்தலைவராய்த் தொண்டாற்றி வரலானார்.

**பரவையாரும் சங்கிலியாரும் பழம்பேறெய்தல்**

உமையம்மையார் திருவருளால் பரவையார் கமலினி யாரானார்; சங்கிலியார் அந்நித்தையாரானார். இருவரும் திருக்கயிலையில் தமது பழமைத் திருத்தொண்டில் ஈடு பட்டனர்.

வன்தொண்டர், தாம் வழியில் அருளிய திருப்பதி கத்தை வருணனிடம் கொடுத்தருளினர். அவன் அதை ஏற்றுத் திருவஞ்சைக் களத்திலே கொண்டுவந்து வெளி யிட்டனன். சேரர் பெருமான் அருளிய திருவுலாவைத் திருக்கயிலையத்திலே கேட்ட மாசாத்தாவானவர், அதைத் திருப்பிடவூரிலே வெளிப்படுத்தினர்.

# தி ல் லை வ ா ழ ன் த ண ா ர்

திருத்தொண்டத் தொகை

தில்லைவாழ் அந்தணர்தம் அடியார்க்கும் அடியேன்  
திருநீல கண்டத்துக் குயவஞர்க் கடியேன்  
இல்லையே என்னாத இயற்பகைக்கும் அடியேன்  
இளையான்றன் குடிமாறன் அடியாக்கும் அடியேன்  
வெல்லுமா மிகவல்ல மெய்ப்பொருளுக் கடியேன்  
விரிபொழில்சூழ குன்றையார் விற்றன்மிண்டர்க் கடியேன்  
அல்லிமென் முல்லையந்தார் அமர்ந்திக் கடியேன்  
ஆரூரன் ஆரூரில் அம்மானுக் காளே.

திருத்தொண்டர் திருவந்தாதி

செப்பத் தகுபுகழ்த் தில்லைப பதியில் செழுமறையோர்  
ஒப்பப் புவனங்கள் மூன்றினும் உம்பரின் ஊர்எரித்த  
ஆப்பர்க் கழுதத் திருநடர்க் கந்திப் பிறையணிந்த  
ஆப்பர்க் குரிமைத் தொழில்புரி வேராதமைச் சொல்லுதுமே.

திருத்தொண்டர் புராணகாரம்

நல்லவா நவர்போற்றுந் தில்லை மன்றான்  
நாடகஞ்செய் பெருமானுக் கணியார் நற்பொன்  
தொல்லைவான் பணிஎடுத்தற் குரியார் வீடுந்  
துறந்தநெறி யார்தொண்டத் தொகைமுன் பாடத்  
தில்லைவாழ் அந்தணரென் றெடுத்து நாதன்  
செப்பும்அரு ளுடையார்முத் தீயார் பத்திக  
கெல்லைகாண் பரியாரொப புலகில் தாமே  
ஏய்ந்துளார் எமையாள வாய்ந்து ளாரே.

தில்லைவாழ் அந்தணர்கள், நடராஜப் பெருமான் திரு  
வடித் தொண்டர்கள். அத்திருத்தொண்டே அவ்வந்தணர்

களுக் குரிய பெருந்தவம். முறைப்படி எரிமூன்றோம்பி உலகுக்கு நலஞ்செய்வதில் அவர்கள்தங் கண்ணுங் கருத்தும் படிந்து கிடக்கும். அறத்தைப் பொருளாக்கொண்டு வேதங் களையும் வேதாங்கங்களையும் பயில்வதில் அவர்கள் பொழுது போகும். அவர்கள் மரபு மாசில்லாதது. அவர்கள் ஒழுக்கம் மாறில்லாதது. அவர்களது அறுதொழில் ஆட்சியால் அருங்கலி நீங்கும். திருநீறு அவர்களது செல்வம். ஞானம் முதலிய நான்குபாதங்களில் அவர்களது உழைப்புச் செல்லும். அவர்கள் மானமும், பொறையுந் தாங்கும் இல்லறம் பூண்டு, இப்பிறவியிலேயே இறைவனை வணங்கும் பேறு பெற்றமையால், இனிப் பெறும் பேறு ஒன்றுமில்லாதவர்கள். அவர்கள் பெருமையிற் சிறந்தவர்கள் ; தங்களுக்குத் தாங்களே ஒப்பானவர்கள் ; தியாகேசப் பெருமானே, சுந்தரமூர்த்தி சுவாமிகட்குத் ' தில்லைவாழ் அந்தணர்தம் அடியார்க்கும் அடியேன் ' என்று அடியெடுத்துச் சிறப்பித்த முதன்மைவாய்ந்தவர்கள். அவர்கள் பெருமையை என்னென்று சொல்வது ?

# திருநீலகண்டர்

திருத்தொண்டர் திருவந்தாத்

சொல்லச் சிவன்திரு ஆணைதன் தாமொழி தோள்நசையை  
ஒல்லைத் துறந்துரு மூத்ததற் பின்னுமை கோனருளால்  
வில்லைப் புரைதுத லாளொ டிளமைபெற் நிற்பமிக்கான்  
தில்லைத் திருநீல கண்டக் குயவனாஞ் செய்தவனே.

திருத்தொண்டர் புராணசாரம்

தில்லைநகர் வேட்கோவர் தூர்த்த ராகித்  
தீண்டிலெமைத் திருநீல கண்ட மென்று  
சொல்லுமனை யாள்தனையே அன்றி மற்றுந்  
துடியிடையா ரிடையின்பந் துறந்து மூத்தந்  
கெல்லையிலோ டிறைவைத்து மாற்றி நாங்கர்  
எடுத்திலமென் றியம்புமென இழிந்து பொய்கை  
மெல்லியலா ளுடன்மூழ்கி இளமை எய்தி  
விளங்குபுலீச் சரத்தானே மேவி னாரே.

தில்லை என்னும் பழம் பெரும்பதியிலே குயவர் குலத்  
திலே தோன்றியவர் ஒருவர் இருந்தார். அவர் அறவழியிலே  
நின்றவர் ; சிவபத்தி சிவனடியார் பத்திகளிற் சிறந்தவர்.  
அப்பெரியார் மட்கலம் வளையுந் தொழில் செய்து வாழ்வு  
நடாத்திவந்தார். அடியவர்களுக்குத் திருவோடு கொடுப்பது  
அவர்தன் திருத்தொண்டு. சிவபெருமான்றன் திருநீலகண்  
டத்தினிடத்துப் பேரன்புகொண்டு ‘ திருநீலகண்டம் - திரு  
நீலகண்டம் ’ என்று அவர் சொல்லிவந்தமையான், அவருக்  
குத் திருநீலகண்ட நாயனார் என்னுந் திருப்பெயர் வழங்க  
லாயிற்று.

ஊடல்

நாயனார் இன்பத்துறையில் எளியராய் அருந்ததியனை ஒரு மங்கை நல்லாரைத் திருமணஞ் செய்து இல்லறத்தில் வாழ்ந்து வந்தார். வருநாளில் ஒருநாள் அவர் ஒரு பரத்தைபா லணைந்து வீடுசேர்ந்தார். அதையுணர்ந்த இல்லக்கிழத்தியார், ஊடல்கொண்டு, வீட்டுப் பணிகளெல்லாவற்றையுங் குறைவறச் செய்து, கூடலுக்குமட்டும் இசையா திருந்தார். ஊடலைத் தீர்க்கவேண்டி, நாயனார் ஒருபோது, இரப்புரைகள் பலகூறி, மனைவியாரைத் தழுவ முயன்றார். அவ்வேளையில் அம்மையார் வெகுண்டு, 'நீர் எம்மைத் திண்டிவீராயின் திருநீலகண்டம்' என்றார். அடியவரோ திருநீலகண்டத்தினிடத்தில் பெரும் பற்றுடையவர். அப்பற்று மாறுபடா வண்ணம் நாயனார், தம் மனைவியாரைத் திண்டாதகன்று, அவரை அயலாரைப்போல் பார்த்து, "இவள் 'எம்மை' எனப் பன்மையாகக் கூறினமையால் இவளையும், இவளினமாகிய மற்ற மாதர்களையும் யான் மனத்திலுந் திண்டேன்" என்று சூளுரை பகர்ந்தார். இக்கொள்கையுடன் இருவரும் வீட்டைவிட்டுத் துறவாது, புணர்ச்சியின்மையை அயலறியாதவாறு, மற்ற இல்லப்பணிகளை இயற்றி வாழ்ந்து வந்தனர். இவ்வாறு பல ஆண்டுகள் கழிந்தன. இளமைச்செவ்வி மறைந்து முதுமை எய்தலாயிற்று. எய்தியும் சிவபத்தி சிவனடியார் பத்திமட்டும் அவரிடந் தளர்ச்சியுறவில்லை.

சிவயோகியார் ஓடளித்தல்

திருநீலகண்ட நாயனாரது திருத்தொண்டின் பெருமையை உலகுக்குணர்த்தவேண்டி, நடராஜப் பெருமான், ஒரு சிவயோகியராகிக் குயவர் பெருமான் வீட்டுக்கு எழுந்தருளி

னர். நாயனார் அவரை முறைப்படி வழிபட்டு, ‘அடியேன் செய் பணி யாது?’ என்று கேட்டனர். சிவயோகியார், ‘அன்பனே! இத் திருவோட்டைச் சேமித்து வைத் திருந்து யான் கேட்கும்போது கொடுப்பாயாக. இத் திருவோடு, தனக்குத்தானே ஒப்பானது; தன்னிடஞ் சேரும் எல்லாப் பொருளையுந் தூய்மை செய்யும் ஆற்ற லுடையது; பொன்னினும் மணியினும் போற்றுந் தகையது. இத்துணைச் சிறப்பு வாய்ந்த இத்திருவோட்டினை வாங்கி வை’ என்று அதை நீட்டினார். நாயனார் அதை அன்புடன் வாங்கி, இல்லத்தின் ஒரு பக்கத்தில் - காப்புடைய ஓரிடத்தில் - வைத்துத் திரும்பினார். சிவயோகியார் அவ் விடத்தினின்றும் புறப்பட்டார். நாயனார் அவருடன் சிறிது தூரஞ் சென்று விடைபெற்றனர். சிவயோகியராக வந்த நட ராஜ வள்ளல் பொற்சபைக் கெழுந்தருளினர்.

### திருவோட்டின் மறைவு

பன்னெடு நாட்கள் கடந்தன. ஒருநாள், திருவோடு வைக்கப்பெற்ற இடத்தினின்றும் மறைந்தொழியச் சிவ பெருமான் திருவருள் செய்து, முன்போலச் சிவயோகியார் வடிவந் தாங்கி நாயனார் இல்லம் போந்தனர். நாயனார் அவரை வழிபட்டு நின்றார். சிவயோகியார் அவரைப் பார்த்து, ‘முன்னை உன்னிடந் தந்த ஓட்டைக் கொண்டு வா’ என்றார். நாயனார், திருவோடு கொண்டுவரச் சென்றார்; திருவோட்டைக் கண்டாரில்லை; என் செய்வார் பாவம்! மனைவியாரைக் கேட்கிறார்; மற்றவரைக் கேட்கிறார்; பிற இடங்களில் தேடுகிறார்; திகைக்கிறார்; ‘யோகியார்க்கு என் சொல் வேன்; என் செய்கேன்’ என்று அலமருகிறார்; ஒன்றுந் தோன்றாது நிற்கிறார். இந்நிலையில் சிவயோகியார், ‘என்ன இவ்வளவு நேரம்?’ என்று கூவுகிறார். நாயனார்

ஒடிவந்து, ‘எந்தையே ! திருவோட்டை வைத்த இடத்திலுந் தேடினேன் ; வேறிடங்களிலுந் தேடினேன் ; அதைக் கண்டிலேன் ; அப் பழைய ஓட்டினுஞ் சிறந்த புதிய ஓடு ஒன்று வணைந்து தருகிறேன் ; ஏற்றுக்கொள்ளுமாறு வேண்டுகிறேன். பிழை பொறுத்தருளல் வேண்டும்’ என்று கேட்டுக்கொண்டார். சிவயோகியார்க்குச் சினம் மூண்டெழுகிறது. அவர் நாயனரை உற்று நோக்கி, ‘என்ன சொன்னாய் ? புது ஓடா கொடுக்கப்போகிறாய் ? யான் கொடுத்த மண்ணோடே வேண்டும். மற்றது பொன்னோடே யாயினுமாக. ஆஃதெனக்கு வேண்டா. என் ஓட்டைக்கொண்டிவா’ என்றார். அடியவர் நடுக்குற்றுப் பெரியவரைப் பணிந்து, ‘ஐயமே ! தங்கள் திருவோடு கெட்டுவிட்டது. வேறொரு நல்ல ஓடு கொடுக்கிறேன் என்றாலும் அதை ஏற்க மறுக்கிறீர். தங்கள் மறுப்புரை என் உணர்வு முழுவதையும் ஒழித்து விட்டது. என்ன செய்வேன் !’ என்று ஏக்குற்று நின்றார். புண்ணியப் பொருளாக நின்ற பெருமான், ‘என்ன இது ! உன்பால் வைத்த அடைக்கலப் பொருளை வெளவிக் கொண்டாய் ; பழி பாவங்கட்கு அஞ்சுகிறாயில்லை. யான் உன்னை விடேன் ; விடேன் ; என் ஓட்டை வாங்கிக்கொண்டே போவேன்’ என்றார். நாயனர், ‘திருவோட்டை நான் வெளவினே னில்லை ; என் உள்ளத்திலுங் களவிண்மையை எங்ஙனம் விளக்க வல்லேன்’ என்று இரங்கிக் கூறினார். அங்ஙனம் மாயின், “உன் மகனைப்பற்றிக் குளத்தில் மூழ்கிக் ‘திருவோடு கெட்டது’ என்று சொல்லிப் போ” என்று சிவயோகியார் உரைத்தார். அதற்கு நாயனர், ‘எனக்குப் புதல்வ னில்லையே’ என்றார். சிவயோகியார், ‘உன் மனைவியைப் பற்றிச் சொல்’ என்று கூறினார்.

அதற்கும் நாயனார், 'எனக்கும் என் மனைவிக்கும் ஒரு சூள் உண்டு. அதனால் அவள் கையைப் பிடித்து மூழ்க இயலாமை குறித்து வருந்துகிறேன். யானே மூழ்கி உண்மை சொல்கிறேன்' என்று மொழிந்தார். உடனே, சிவயோகியார் கனன்று, 'என் ஓட்டையுங் கொடாமல் - மனைவியைப் பற்றிக் குளத்தில் மூழ்கவும் இசையாமல் - சிந்தை வலித் திருக்கிரய். தில்லைவா முந்தணர் கூடியுள்ள பேரவையில் என் வழக்கை உரைக்கப் போகிறேன்' என்று சொல்லி விரைந்து நடந்தார். நாயனாரும் அவரைத் தொடர்ந்து நடந்தார். சிவயோகியார், அந்தணர் அவைக்களம் புகுந்து நிகழ்ந்ததைக் கூறினர். அந்தணர் வேட்கோவரைப் பார்த்தனர். வேட்கோவரும் விளைந்ததை விளம்பினர். இருவர் கூற்றையுங் கேட்ட அந்தணர், வேட்கோவரை நோக்கி, 'இவர்தம் ஓட்டை நீரிழந்திராயின், இவர் விரும்பும் வண்ணம் செய்வது நியாயம்' என்று தீர்ப்பளித்தனர். தமக்கும் மனைவிக்குமுள்ள தீண்டாமையை நாயனார் வெளியிடமாட்டாராய், 'பொருந்திய வகையால் குளத்தில் மூழ்குகிறேன்' என்று சொல்லிச் சிவயோகியாருடன் தமது இல்லத்திற் கேகி, மனைவியாரை அழைத்துக் கொண்டு, திருப்புவீச்சுரத்திற்கு முன்னுள்ள திருக்குளத்தையடைந்து, ஒரு மூங்கிற்றண்டின் ஒரு முனையை மனைவியார் பற்ற, மற்றொரு முனையைத் தாம் பற்றி மூழ்கலானார். அப்போது சிவயோகியார், 'உன் மனைவி கையைப்பற்றி மூழ்கு' என்றார். திருநீலகண்ட நேயர் அப்படிச் செய்யக் கூடாமையை யாவரும் அறிய விளக்கி மூழ்கிக் கரையேறினர். ஏறிய இருவரிடமும் முதுமை ஒழிந்து இளமைச் செவ்வி மலர்ந்தது. அக்காட்சி கண்டவர், அங்கிருந்த சிவயோகியாரைக் கண்



டார்களில்லை. ‘இஃதென்ன மாயம்!’ என்று அவர்கள் மருண்டு சின்றார்கள்.

### இளமைப் பேறு

அந்நேரத்தில் சிவயோகியராக வந்த சிவபெருமான் உமையம்மையாருடன் விடைமீது காட்சி வழங்கினார். திருநீலகண்ட நாயனாரும், அவர்தம் அருமை மனைவியாரும் சிவபெருமானை வணங்கிப் போற்றி இன்பக் கடலில் மூழ்கினர். எல்லாம்வல்ல இறைவர், ‘ஐம்புலனை வென்ற விழுமிய அன்பர்களே! இவ்விளமை என்றும் நீங்காமல் நம்பாலிருங்கள்’ என்று திருவருள் சுரந்து எழுந்தருளினார். நாயனாரும், நாயகியாரும் சிவலோகமடைந்து பெறுதற்கரிய இளமை பெற்றுப் பேரின்ப முற்றனர்.

# இ ய ற் ப கை யா ர்

திருத்தொண்டர் திருவந்தாதி

செய்தவர் வேண்டியதி யாதுங் கொடுப்பச் சிவன்தவனாய்க்  
கைதவம் பேசினின் காதலி யைத்தரு கென்றலுமே  
மைதிகழ் கண்ணியை ஈந்தவன் வாய்ந்த பெரும்புகழ்வந்  
தெய்திய காவிரிப் பூம்பட் டினத்துள் இயற்பகையோ.

திருத்தொண்டர் புராணசாரம்

எழிலாருங் காவிரிப்பூம் பட்டி னத்துள்

இயல்வணிகர் இயற்பகையார் இருவர் தேட  
அழலாய பிரான் தூர்த்த மறையோ னாகி

ஆயிழையைத் தரவேண்டி அணைய ஐயன்  
கமுலாரப் பணிந்துமனைக் கற்பின் மேன்மைக்  
காதலியைக் கொடுத்தமர்செய் கருத்தால் வந்த  
பிழையாருஞ் சுற்றமெலாந் துணித்து மீளப்  
பிஞ்ஞகனார் அழைத்தருளப் பெற்று ளாரோ.

சோழ நாட்டிலே, காவிரிப்பூம் பட்டினத்திலே, வணிகர் குலத்திலே பிறந்த அடியவர் ஒருவர் இருந்தார். அவர் இயற்பகை என்ற பெயரை உடையவர். அவர் இல்லற ஞானியார். அவர்பால் அடியவராய் அணைவோர் எவராயினும், அவர் விரும்புவது எதுவாயினும், அவருக்கு அதை இல்லை என்னாது அளித்து வருவது அவர்தன் திருத்தொண்டாகும்.

சிவபெருமான் வருகையும் ஒரு பொருள் கேட்டலும்

ஒருநாள் சிவபெருமான் இயற்பகை நாயனான திருத்தொண்டின் திறத்தை உலகுக்கு உணர்த்த விரும்பினார்; விரும்பி வேதியராய்த் திருநீற்று மேனியராய்க் காழகராய்க் கோலங் கொண்டார்; நாயனாரிடம் போந்தார். நாயனார்

அடியவரைக் கண்டதும் முறைப்படி வழிபட்டு நின்றார். நின்ற அன்பரை அந்தணர் நோக்கி, ' உமது திருத்தொண்டின் திறத்தைக் கேள்வியுற்று ஒரு பொருள் நாடி இங்கு வந்தோம். அதை அளிப்ப நீர் இசைவீராயின், அதை இன்னதென்று இயம்புவோம் ' என்றார். அன்பிற் சிறந்த நாயனார், ' எப்பொருளாயினும் ஆக. அஃதென்பால் இருப்பின், அஃதடியவருடைமை. அதை அருளிச் செய்க ' என்று கூறினார்.

இல்லையே என்னும் அறங்காத்தல்

மறையோர், முன்பின் சிந்தியாது, ' உம் மனைவியை நாடி இங்கு வந்தோம் ' என்றார். என்றதும், இயற்பகையார் ' அடிகள் என்னிடம் உள்ள பொருளையே நாடியது எனது புண்ணியப் பயன் ' என்று அதிக மகிழ்வெய்தினார் ; உள்ளே விரைந்து நுழைந்தார் ; இல்லக் கிழத்தியார்க்கு அடிகள் விருப்பத்தையும் தங் கருத்தையும் தெரிவித்தார். மனைவியார்க்குச் சிறிது மனக்கலக்கம் உண்டாயிற்று ; உடனே தெளிவும் பிறந்தது. அம்மையார், நாயனார் கருத்துக்கு இணங்கி அவரை வணங்கினார். நாயனாரும் காதலியாரைத் தொழுதார். மாதரசியார் மறையவரிடஞ் சென்று, அவரைப் பணிந்து எழுந்து திகைத்து நின்றார்.

நாயனார் துணை போதல்

அக்காட்சி கண்டு மகிழ்வெய்திய இயற்பகையார், வேதிகையரை நோக்கி, ' இன்னும் யான் என் செய்தல்வேண்டும் ? ' என்று கேட்டார். சுவாமியார், ' இத்தையலை யான் தனியே அழைத்துக்கொண்டு போதல்வேண்டும். உம்முடைய உறவினரையும் இவ்வூரையும் கடந்துபோக நீர் எமக்குத் துணை வரல் வேண்டும் ' என்று வாய்மலர்ந்தார். நாயனார், ' இப்பணியை யானே செய்ய முற்பட்டிருத்தல் வேண்டும். இவர் அருளும்

வரை தாழ்த்தது பிழை' என்று வருந்தி, வேறேரிடஞ் சென்றார்; போர்க்கோலம் பூண்டு வந்தார்; வேதியரையும் அருந்ததியனையாரையும் தமக்கு முன்னே போக விடுத்தார்; தாம் அவர்க்குப் பின்னே தொடர்ந்து சென்றார்.

சுற்றத்தவருடன் பொருதல்

அச்செய்தி ஊர் முழுவதும் பரவியது. பரவியதும், சுற்றத்தவர் ஒருங்கே திரண்டு, 'என்ன அநியாயம்! இத்தகைய அடாத செயலை இதுகாறும் எவரே செய்தார்! இயற்பகை பித்தனாயினும் நாம் வாளா கிடத்தல் வேண்டுமோ? அவன் மனைவியை ஒரு மறையவன் கொண்டுபோவது தகுதியோ?' என்று கூறிக்கொண்டு, தங்கள் குலத்துக்கு நேரும் பழியை ஒழிக்கப் போர்க் கருவிகளைத் தாங்கி ஐயரை வளைத்துக் கொண்டனர். ஐயர் அம்மையாரை நோக்கினர். அம்மையார், 'எம்பிரானே! அஞ்சற்க. இவரை இயற்பகையார் வெல்வார்' என்றார். உடனே இயற்பகை நாயனர் வேதியருக்குத் தேறுதல் கூறி, உறவினர்க்கு நல்லுரை வழங்கினார்; ஒடிப்பிழைக்குமாறு அறிவுறுத்தினார். சுற்றத்தவர், 'அடா! நீ என்ன செய்தாய்? ஊரார் பழிப்பர்; பகைவர் நகைப்பர். உனக்கு நாணமில்லை. மனைவியை மறையவனுக்குக் கொடுத்தோ நீ வீரம் பேசுகிறாய்? நாங்கள் ஒருங்கே செத்தாலும் சாவோம். இப்பெண்ணை மறையவன் கொண்டு போக விடோம்' என்று வீரமொழி பகர்ந்தனர். இயற்பகையார் சினந்து, 'உங்கள் உயிரை விண்ணுக்கேற்றி, இப்பெரியாரைப் போகவிடுவேன்' என்று விளம்பி, உறவினரை எதிர்த்தார். உறவினர் இயற்பகையாரை விடுத்து, அந்தணரைத் தாக்கினர். இல்லையே என்னுத இயற்பகையார், அந்தணரைத் தாக்கிய அனைவரையும் வாளினால் துண்டம் துண்டமாக வெட்டி வீழ்த்தினார்; எதிர்ப்பவர் ஒருவருமின்றி ஏறு

போல் உலாவினார். பின்னர்ப் பிறவி வேரை வெட்டி வீழ்த்திய பெருந்தகையார் அந்தணரைப் பார்த்து, ' இக்காட்டை அடிகள் கடக்கும்வரை உடன்வருகிறேன் ' என்று மொழிந்து, திருச்சாயக்காடு என்னுந் திருப்பதிவரை உடன் சென்றார். அங்கே அந்தணர், அன்பரைத் திருக்கண்ணோக்கஞ் செய்து, ' நீர் வீட்டிற்குத் திரும்பலாம் ' என்றருளினார். செயற்கருஞ் செய்கை செய்த இயற்பகை நாயனார், அந்தணரைத் தொழுது வாழ்த்தித் திரும்பினார்.

சிவத்தின் ஓலம்

சிவபெருமான், ' இவன் மனைவியை விடுத்துத் திரும்பியும் பாராது போகிறான். இவன்மன் அன்புநிலை என்னே ! என்னே !! ' என்று வியந்து, ' இயற்பகை முனிவர ஓலம் ! ஓலம் ! இவ்விடம் விரைந்து வருக ' என்று ஓலமிட்டார். திருத்தொண்டர் அவ்வோலங் கேட்டு, ' வந்தேன் ; வந்தேன். இன்னுந் துன்பஞ் செய்பவர் இருக்கிறாரா ? அவரைத் தொலைத்துவிடுகிறேன் ' என்று முழங்கிக்கொண்டு விரைந்து ஓடினார். ஓடிவந்தவர், மறையவரைக் கண்டாரில்லை ; நங்கையை மட்டுங் கண்டார் ; அந்நிலையில் சிவபிரான் உமாதேவியாரோடு விடைமேற் காட்சியளிப்பதையுங் கண்டார். நாயனார், விழுந்து விழுந்து, வணங்கி வணங்கி, வாழ்த்தி வாழ்த்தி ஆனந்த வடிவினராயினர். அப்பொழுது சிவபெருமான், ' அன்பனே ! உன் தொண்டின் திறம் எமக்குப் பெருமகிழ்வளித்தது. நீ உன் மனைவியுடன் நம்மோடு வரக்கடவாய் ' என்று திருவாய் மலர்ந்தருளித் திருவுருக்கரந்தனர்.

இயற்பகைநாயனாரும், அவர்தம் மனைவியாரும் சிவலோகமெய்தி இன்ப வாழ்வைப் பெற்றனர். இறந்துபட்ட உறவினரும் விண்ணடைந்து பிறவாத இன்பம் நுகர்ந்தனர்.

# இனையான் குடி மாறர்



திருத்தொண்டர் திருவந்தாதி

இயலா விடைச்சென்ற மாதவர்க் கின்னமு தாவிதைத்த  
வயலார் முளைவித்து வாரி மனையலக் கால்வறுத்துச்  
செயலார் பயிர்விழுத் தீங்கறி யாக்கு மவன்செழுநீர்க்  
கயலார் இனையான் குடியுடை மாறனெம் கற்பகமே.

திருத்தொண்டர் புராணசாரம்

மன்னியவே ளாண்டொன்மை இளசை மாறர்  
வறுமையால் உணர்வுமிக மறந்து வைகி  
'உன்னருள் எரிருள்மழையில் உண்டி வேண்டி  
உம்பர்பிரான் அணையவயல் உழுது வித்துஞ்  
செந்நெல்முளை அமுதுமனை அலக்கால் ஆக்கிச்  
சிறுபயிரின் கறியழுது திருந்தச் செய்து  
பன்னலரும் உணவருந்தற் கெழுந்த சோதிப்  
பரலோகம் முழுதாண்ட பான்மை யாரே.

இனையான் குடிப்பதியிலே வேளாளர் மரபிலே பிறந்  
தவர் ஒருவர் இருந்தார். அவர் மாறனார் என்ற பெயரு  
டையவர். அவருக்கு வேளாண்மையில் ஏராளமான வருவா  
யுண்டு. அவர் சிவபத்தி சிவனடியார் பத்தியிற் சிறந்தவர்.  
தமது இல்லம் போதரும் அடியவர் எவராயினும் அவருக்  
குச் சோறிடுவதை ஒரு பெருந் தொண்டாகக்கொண்டு அவர்  
வாழ்ந்து வந்தார்.

சோறிடுந் தொண்டும் வறுமையும்

இத்திருத்தொண்டின் பயனாக மாறனார்க்குச் செல்வம்  
பெருகலாயிற்று. இனையான் குடியில் அவர் அளகேசனைப்

போல வாழலானார். அவர் வறியராய் வருந்தினுஞ் சோறி  
டுந் திருத்தொண்டைத் தளராது செய்யும் உறுதி உடையார்  
என்பதை உலகுக்கு உணர்த்தச் சிவபெருமான் திருவுளங்  
கொண்டார். அதனால் மாறனுக்கு வறுமை எய்திற்று.  
எய்தியும் தொண்டில் அவர் சிறிதும் சலிப்புற்றுத் தளர்ச்சி  
யுற்றரில்லை. அவர், தம் பொருள்களை விற்று விற்றுத் திருத்  
தொண்டு செய்துவந்தனர் ; பின்னே, தம்மை விற்றுக் கொடுக்  
கத்தக்க கடன் வாங்கியும் தமது தொண்டை நெகிழ விடாது  
செய்தே வந்தனர்.

**பசியின் கொடுமையும் அடியவரை வரவேற்றலும்**

வருநாளில் மழைகாலத்தில் ஒரு நாளிரவில் இளையான்  
குடிமாற நாயனார் உணவின்றி நீண்ட நேரத் தனியே விழித்  
திருந்தார். எவ்வித உதவியும் அவருக்குக் கிடைக்கவில்லை.  
பசியோ, முறுகி எழுந்து குடைகிறது. அவர் பசியைப்  
பொறுத்துக்கொண்டு வீட்டுக் கதவை அடைத்துச் சென்  
றார். சிறிது நேரத்திற்குள் அம்மையப்பர், அடியவர்  
வேடந் தாங்கிக் கதவைத் தட்டினார். உடனே நாயனார்,  
கதவைத்திறந்தார் ; அன்பரைக் கண்டார் ; அவரை அழைத்  
துச் சென்று, திருமேனி துடைத்து, ஈரம் போக்கி, இருக்  
கும்படி செய்தார்.

**மனைவியார் வழி காட்டல்**

அடியவர்க்கு அழுதளிக்க விரும்பி மாறனார் மனைவி  
யாரைப் பார்த்தார். அம்மையார் என் செய்வார் ! கணவரை  
நோக்கி, ‘ வீட்டில் ஒரு பொருளுமில்லை. அயலாரும் இனிக்  
கடன் கொடுத்தல் அரிது. பொழுதும் போயிற்று. போகும்  
இடம் வேறில்லை. என் செய்வேன் ?’ என்று வருந்தினார்.

மின்போல் ஒரு நினைவு அம்மையாரிடந் தோன்றிற்று. தோன்றவும், அவர் 'இன்று வயலிலே நெல் விதைக் கப்பட்டது. அந்நெல்லை வாரிக்கொண்டு வந்தால் கூடிய வரை முயன்று அமுதாக்கலாம். இஃதன்றி வேறென்றும் எனக்கு விளங்கவில்லை' என்றார். அவ்வுரை மாறனார்க்கு வரம்பிலா இறும்பூதெய்துவித்தது. அவர் பெருஞ் செல்வம் பெற்றது போன்றவரானார். அவருள் பெருமகிழ்ச்சி பொங்கிப் பொங்கி வழிந்தது.

### வறுமையிற் செம்மை

மழைபொழியும் நள்ளிரவிலே ஒரு கூடையைக்கவிழ்த்துக்கொண்டு மாறனார் புறப்பட்டார்; கால்களினால் தடவித் தடவிச்சென்று தம் வயலை அடைந்தார்; மழை நீரிலே மிதந்த நென்முளைகளைக் கோவி வாரினார்; அவைகளால் கூடையை நிரப்பினார்; கூடையைத் தூக்கிச் சுமந்து வந்தார்.

நாயகியார், நாயனார் வரவைப் பேராவலோடு எதிர்பார்த்து, வாயிலில் நின்று கொண்டிருந்தார்; கூடையை அன்புடன் வாங்கினார்; நென்முளைகளைக் கழுவினார்; நாயனரைப் பார்த்தார்; 'விறகல்லையே!' என்றார். அன்பிற் பெரியவர், கிலமாய்க்கிடந்த தம் இல்லத்தின் வரிச்சுகளை அறுத்துத் தள்ளினார். மனைவியார் அவற்றை அடுப்பில் வைத்து, நென்முளைகளை வறுத்து, அரிசிகொண்டு சோறுக்கினார்; 'கறியழுதுக்கு என் செய்வது' என்று துணைவனரைக் கேட்டார். தொண்டர் பெருமான் புறக்கடைபோந்து, புன்செய் குறும் பயிர்களைத் தடவிப் பிடுங்கிக் கொணர்ந்தார்; இல்லக்கிழத்தியார் அவற்றைக் கழுவித் தூய்மைசெய்தார். கைத்திறமையால் பலதிறக் கறியழுதாக்கினார்; ஆக்கியதை நாயனார்க்குத் தெரிவித்தார்.



## ஆண்டவன் சோதியாய்த் தோன்றல்

நாயனார், கண்துயிலும் அடியவரிடஞ் சென்று, ‘பெரியீர் ! திருவமுதுசெய்ய எழுந்தருள்க’ என்று அழைத்தார். அவ்வேளையில் அடியவர், சோதியாய் எழுந்து தோன்றினார். நாயனாரும், அவர்தம் நாயகியாருந் திகைத்து நின்றனர். சிவ பிரான் உமாதேவியாருடன் விடைமீது எழுந்தருளி, ‘அன்பனே ! அறுசுவை உண்டியை அன்பர்களுக்கு நாடோறும் ஊட்டிய ஐயனே ! நீ உன் மனைவியுடன் நமது உலகை அடைந்து, குபேரன் உன் ஏவல் கேட்ப, இன்ப நுகர்வாயாக’ என்று திருவாய்மலர்ந்தருளித் தமது அருளுருவை மறைத்தருளினார்.

# மெய்ப்பொருளார்

திருத்தொண்டர் திருவந்தாதீ

கற்றநன் மெய்த்தவன் போலொரு பொய்த்தவன் காய்சினத்தால்  
செற்றவன் தன்னை அவனைச் செறப்புக லுந்திருவாய்  
மற்றவன் தத்தா நமரே எனச்சொல்லி வானுலகம்  
பெற்றவன் சேதிபன் மெய்ப்பொரு ளாமென்று பேசுவரே.

திருத்தொண்டர் புராண சாரம்

சேதிபர்நற் கோவலூர் மலாட மன்னர்

திருவேடம் மெய்ப்பொருளாத் தெளிந்த சிந்தை

நீதியினர் உடன்பொருது தோற்ற மாற்றான்

நெடுஞ்சினமுங் கொடுப்படையும் நிகழா வண்ணம்

மாதவர்போல் ஒருமுறைகொண் டனுகி வாளால்

வன்மைபுரிந் திடமருண்டு வந்த தத்தன்

காதலுற நமர்த்தா என்று னோக்கிக்

கடிதகல்வித் திறைவனடி கைக்கொண் டாரே.

மெய்ப்பொருள் நாயனார் சேதி நன்னாட்டில் திருக்  
கோவலூரில் வாழ்ந்த வேந்தர் பெருமான். அடியவர் திரு  
வேடத்தையே மெய்ப் பொருளெனக் கொண்டமையால்  
அவர், மெய்ப்பொருள் நாயனார் என்று அழைக்கப்பட்  
டனர். அவர், மலையமான் வழியில் தோன்றியவர்; பகைவரை  
வென்று நாட்டுக்கு நலஞ் செய்வதில் பேர்பெற்றவர் ;  
அடியவர் கருத்தறிந்து ஏவல் செய்வோர் ; தமது உடைமை  
எல்லாம் அடியவரது உடைமை என்னுங் கருத்  
துடையவர். திருக்கோயில்களில் பூசை, விழா முதலியன  
செய்வதும் அவர்தம் திருத்தொண்டிகளில் ஒன்றும்.

## முத்தநாதன் தோல்வி

முத்தநாதன் என்ற ஓர் அரசன் மெய்ப்பொருள் நாயனாரிடம் பகைமை பூண்டிருந்தான். அவனுக்கும் நாயனார்க்கும் பலமுறை போர்கள் நிகழ்ந்தன. ஒரு முறையாவது முத்தநாதன் வெற்றிபெற்றானில்லை. 'நேரிய முறையில் போர்புரிந்தால் இந்நாயனாரை வெல்லுதல் இயலாது' என்று அவன் எண்ணினான் ; நாயனாரின் திருநீற்றன்பையுஞ் சிவனடியார் நேயத்தையும் உணர்ந்தான் ; வஞ்சனையால் அவரை வெல்லக் கருதினான்.

## முத்தநாதன் கரவுக்கோலம்

அக்கருத்துக்கொண்ட முத்தநாதன் என்ன செய்தான் ? ஒருநாள் அவன் தன்னுடல் முழுமையுந் திருநீறு பூசினான் ; சடைகளைச் சுருட்டிக்கட்டினான் ; உடைவாளை மறைத்து வைத்துள்ள ஒரு புத்தகக் கவளியை ஏந்திக் கொண்டான் ; மனத்தில் மட்டுங் கரவெனுங் கறுப்புக்கொண்டான் ; இக்கோலத்துடன் மெய்யடியார் அரசன்மனை நோக்கினான். வாயில் காப்போர் அவனைச் சிவனடியார் எனக் கருதி, அரசன்மனையில் நுழைந்து போமாறு அவனை விடுத்தனர். அவன் பலவாயில் களையுங் கடந்தான் ; பள்ளிவாயிலை அடைந்தான். அங்கிருந்த தத்தன் என்ற வாயில் காப்போன், வஞ்சகனை நோக்கி, 'இது மன்னர் உறங்கும் நேரம் ; சமயமறிந்து போதல் வேண்டும்' என்று எச்சரிக்கை செய்தான். விரைந்து நுழையும் வஞ்சகன், 'மன்னர்க்கு யான் உறுதிப் பொருள் கூறப்போகிறேன் ; தடை செய்யாதே' என்று தத்தனை விலக்கிக் கொண்டே உள் நுழைந்தான். அப்பாவி, அரசர் பெருமான் துயில்வதையும், பெருமாட்டியார் பக்கத்திலிருப்பதையும் கண்டான் ; கண்டுங் கட்டிலின் அருகணைந்தான். உடனே அம்மையார், உண்மை நாயனாரை எழுப்பினார். நாயனார்

விழித்து விரைந்திழிந்தார் ; கயவனைச் சிவனடியானெனக் கருதிப் பணிந்தார் ; ‘ அடியவரே ! இங்கு எழுந்தளிய நோக்கம் என்னை ? ’ என்று கேட்டார்.

ஆகமப் போதனையென்று வாளால் \* \* \* ?

முத்தநாதன், ‘ உங்கள் இறைவன் முன்னர் அருளிச் செய்த ஆகமங்களுள் ஒன்று என்னிடமிருக்கிறது. அஃது எங்கணுங் காணப்படாதது. அதை உமக்கு அறிவுறுத்த வந்தேன் ’ என்று சொன்னான். அச்சொல், அடியவர் பெருமானை ஆனந்த வாரிதியில் தோய்த்துவிட்டது. ‘ இதைவிட எனக்கு என்ன பேறு ! அவ்வருளாகமத்தை வாசித்தருள்க ’ என்று மன்னர் பாதகனை வேண்டினார். பாதகன், ‘ உன் மனைவி இங்கே இருத்தலாகாது. நாம் இருவேழமும் தனித்திருத்தல் வேண்டும் ’ என்று இயம்பினான். உடனே மன்னர் பெருமான், தம் நாயகியாரை அந்தப்புரம் போகும்படி கட்டளையிட்டார் ; கரவாரும் வன்னெஞ்சனைப் பீடத்திலிருத்தினார் ; தாம் கீழேயிருந்து, ‘ மெய்யன்பரே ! அருள்செய்க ’ என்று பாதகனைப் பணிந்தார். அப்போது, இரக்கமில்லா அரக்கன் கவளியை எடுத்தான் ; புத்தகம் அவிழ்ப்பவனைப் போல நடித்தான் ; கவளியில் மறைத்துக் கொண்டிருந்த உடை வாளால் நினைந்தவாறே செய்தான். அங்கிலையில் நாயனார் பெருமான், ‘ மெய்த்தவ வேடமே மெய்ப்பொருள் ’ என்று கொடியனைத் தொழுதார்.

**சத்தியாக்கிரகம்**

முத்தநாதன் உள் றுழைந்தபோதே அங்கு மனம் வைத்த தத்தன், நொடிப் பொழுதில் அரசர் பெருமானிடம் அணுகினான் ; பாவியை வாளினால் வீசப்போனான். அப்பொழுது, செங்குறுதி பொங்க விழப்போகும் வேந்தர் பெரு

மான், 'தத்தனே ! இவர் நம்மவர் ; சிவனடியார் ' என்று தடுத்துச் சாய்ந்தார். சாய்ந்த மெய்யன்பரைத் தத்தன் தாங்கி, 'அரசே ! எனக்குள்ள பணி யாது ?' என்று வினவினான். மெய்ப்பொருள் நாயனார், ' இவ்வடியவர்க்கு எவராலும், வழியில் தீங்கு நேராதவாறு காத்து இவரைக்கொண்டுபோய்விடு ' என்று சொன்னார். ஆணைப்படியே தத்தன் அவ்வஞ்சகனை அழைத்துச் சென்றான்.

அரண்மனை நிகழ்ச்சி ஊரில் பரவிற்று. அதை அறிந்தவ ரெல்லாரும் ஆங்காங்கே முத்த நாதனை வளைத்துக் கொண்டனர். அவர்கட்கெல்லாம், அரசர் பெருமானின் அருள் மொழியைத் தத்தன் தெரிவித்து அவரைத் தடுத்தான் ; நகரத்தைக் கடந்து, காட்டை அடைந்து, வாளேந்தி மக்கள் வராத இடத்தில் பாவியை விடுத்தான் ; அரண்மனைக்குத் திரும்பி, நாயனார்க்குச் செய்தி தெரிவித்தான்.

**திருநீற்று நெறி**

அந்நற் செய்தியைக் கேட்கும் வரை உயிர் தாங்கிக் கொண்டிருந்த நாயனார், தத்தனைப் புகழ்ந்தார் ; அரசியலுக் குரிய புதல்வர்களையும் மற்ற அன்பர்களையும் பார்த்தார் ; திருநீற்று நெறியை அன்புடன் பாதுகாக்குமாறு அறிவுறுத்தினார் ; தில்லைக் கூத்தன் சேவடியைச் சிந்தைசெய்தார். அப்பொழுது சிவபெருமான், மெய்ப்பொருள் நாயனார் எண்ணியவாறு அவர்க்குக் காட்சிகொடுத்து, அவரைத் தமது அருட்கழல் நீழலில் சேர்த்தருளினார்.

# வி ற ன் மி ண் ட ர்

திருத்தொண்டர் திருவந்தாத்

பேசும் பெருமையவ் வாரு ரீனையும் பிரானவனும்  
சசன் தீனையும் புறகுதட் டென்றவன் சசனுக்கே  
நேசன் எனக்கும் பிரான்மனைக் கேடிக நீடுதென்றல்  
வீசும் பொழிற்றிருச் செங்குன்ற மேய விறன்மிண்டனே.

திருத்தொண்டர் புராண காரம்

விளங்குதிருச் செங்குன்றார் வேளாண் தொன்மை  
விறன்மிண்டர் திருவாரூர் மேவு நாளில்  
வளங்குலவு தொண்டாடி வணங்கா தேகும்  
வன்தொண்டன் புறகவனை வலிய ஆண்ட  
துளங்குசடை முடியோனும் புறகென் றன்பால்  
சொல்லுதலும் அவர்தொண்டத் தொகைமுன் பாட  
உளங்குளிர உளதென்றார் அதனால் அண்ணல்  
உவகைதா உயர்கணத்துள் ஒங்கி னாரே.

சேர நாட்டிலே, செங்குன்றாரிலே, வேளாள குலத்  
திலே பிறந்தவர் விறன்மிண்ட நாயனார் என்பவர். முன்னே  
திருத்தொண்டர்களை வணங்கிப் பின்னே சிவபெருமானைப்  
பணிவது அவரது வழக்கமாகும். அவர், பல திருப்பதிக  
ளைத் தொழுது திருவாரூரை அடைந்தார்; அங்கே ஒரு  
நாள் சுந்தரமூர்த்தி சுவாமிகள், தேவாசிரிய மண்டபத்தில்  
எழுந்தருளியுள்ள அடியார்களை வணங்காது ஒருவாறு ஒதுங்  
கிச் சென்றதைக் கண்டார்; கண்டதும், 'திருத்தொண்டர்  
களுக்கு வன்றொண்டனும் புறம்பு; அவனை ஆண்ட சிவனும்  
புறம்பு' என்றார். விறன்மிண்ட நாயனார் அடியவரிடத்துக்  
கொண்டுள்ள அன்புறுதியைக் கண்டு, நம்பியாரூரார் தங்

கருத்து முற்றுப்பெறவும், உலகுய்யவுந் திருத்தொண்டத் தொகையைத் திருவாய் மலர்ந்தருளிநார். அத்திருத்தொண்டத் தொகை விறன்மிண்ட நாயனாருக்குப் பெருமகிழ்ச்சி யூட்டிற்று. சிவபெருமான், தம் கணங்களுக்குத் தலைவராயிருக்கும் பெருவாழ்வை நாயனார்க்கு அளித்தருளிநார்.

## அ ம ர் நீ தி ய ா ர்

திருத்தொண்டர் திருவந்தாதி

மிண்டும் பொழிற்பழை யாறை அமர்நீதி வெண்பொடியின் முண்டந் தரித்த பிராற்குநல் லூரின்முன் கோவணநேர் கொண்டிங் கருளென்று தன்பெருஞ் செல்வமுந் தன்னையுந்தன் துண்ட மதிதுத லாளையும் ஈந்த தொழிலினனே.

திருத்தொண்டர் புராண சாரம்

பழையாறை வணிகர்அமர் நீதி யார்பால்  
பரவுசிறு முனிவடிவாய்ப் பயிலும் நல்லூர்க்  
குழைகாதர் வந்தொருகோ வணத்தை வைக்கக்  
கொடுத்ததனை எடுத்தொளித்துக் குளித்து வந்து  
தொழிலாரும் அதுவேண்டி வெகுண்டு நீர்இத்  
துலையிலிடுங் கோவணநேர் தூக்கும் என்ன  
எழிலாரும் பொன்மனைவி இளஞ்சேய் ஏற்றி  
ஏறினர்வர னுலகுதொழ ஏறி னாரே.

சோழ நாட்டிலே, பழையாறை என்னும் பழம் பதியிலே, வணிகர் குலத்திலே தோன்றிய நாயனார் ஒருவர் இருந்தார். அவர்தம் பெயர் அமர்நீதி நாயனார் என்பது. அவருக்கு அளவில்லாச் செல்வம் உண்டு. அவர், அச்செல்வத்தை, அடியவர்க்குத் திருவமுது செய்வித்தல், அவர்தங் கருத்

தறிந்து, அவர்க்குக் கந்தை, கீள், உடை, கோவணம் அளித் தல் முதலிய திருத்தொண்டுகட்குப் பயன்படுத்தி வந்தனர்.

**திருநல்லூரில் திருத்தொண்டு**

திருநல்லூர் என்னுந் திருப்பதியிலே நடைபெறுந் திரு விழாவைக் கண்டு இன்புற அடியவர் பலர் அங்கே போவது வழக்கம். அவ்விடத்தில் அடியவர்க்குத் திருவழுது செய் விக்கும்பொருட்டு நாயனார் ஒரு திருமடங்கட்டினார். நாயனார் சுற்றத்தவருடன் அத்திருமடத்தில் தங்கித் தந்தொண்டு களைக் குறைவற ஆற்றிவரலானார்.

**பிரமசாரியார் கோவணங் கொடுத்தல்**

நாயனார்க்குத் திருவருள் சுரக்கவேண்டிச் சிவபெரு மான் திருவுளங் கொண்டார்; ஒரு நாள் ஒரு வேதியப் பிரம சாரி வடிவந் தாங்கினார்; இரண்டு கோவணமும், திருநீற்றுப் பையும், தருப்பையுங் கட்டப்பெற்ற ஒரு தண்டேந்தினார்; இக்கோலத்துடன் திருமடம் நோக்கிவந்தார். வந்ததும், அமர்ந்திராயனார், அவரை முறைப்படி வழிபட்டார். வேதி யர் பெருமான் நாயனாரை நோக்கி, 'உமது திருத்தொண் டைக் கேள்வியுற்றோம்; உம்மைக் காணவந்தோம்' என்றார். அதுகேட்ட நாயனார், 'இங்கே அந்தணரும் அமுதுசெய் வர். அந்தணரார் சமைக்கப்பெற்ற அமுதும் உண்டு' என்று அந்தணரை வணங்கினார். பிரமசாரியார், 'காவேரி யில் நீராடி வருவோம். ஒருவேளை மழைவரினும் வரும். இவ்வுலர்ந்த கோவணத்தை வைத்திருந்து கொடும்' என்று தண்டிலுள்ள ஒரு கோவணத்தை அறிவித்தார்; அறிவித்து, 'இதன் பெருமையை உமக்குச் சொல்லிவண்டுவதில்லை; இதனை இகழாமல் வைத்துக் கொடும்' என்று அதனை நாய னாரிடம் அளித்துச் சென்றார். அடியவர் பெருமான், அக் கோவணத்தை ஒரு தனியிடத்திற் சேமித்து வைத்தார்.



## கோவண மறைவு

திருவருளால் அக்கோவணம் மறையலாயிற்று. அந்தணர் நீராடி மழையில் நனைந்துவந்தார். மடத்தில் திருவழுதுஞ் சித்தமாயிருந்தது. அந்தணர் பெருமான், தொண்டர் அன்பெனுந் தூயநீ ராட விரும்பினார் ; அன்பரைப் பார்த்தார் ; ' ஈரத்தை மாற்றல் வேண்டும். தண்டிலுள்ள கோவணமோ ஈரமாயிருக்கிறது. ஆதலால், உம்மிடம் அளித்த கோவணத்தைக் கொண்டுவாரும் ' என்றார். நாயனார், கோவணத்தைக் கொண்டுவரச் சென்றார். சென்ற நாயனார் கோவணத்தைக் கண்டாரில்லை. என் செய்வார் பாவம் ! தேடுகிறார் ; திகைக்கிறார் ; அங்கு மிங்கும் ஒடுகிறார் ; அலைகிறார் ; ' இடர்வந்ததே ' என்று அலமருகிறார். இனி நிற்கமாட்டாதவராய் வேறொரு கோவணத்தைக்கொண்டு வந்தார் ; அடிகளை நோக்கினார் ; ' அடிகள் அளித்த கோவணம் கெட்டுவிட்டது. அதனைத் தேடித்தேடிப் பார்த்தேன். அதை எங்குங் கண்டேனில்லை. வேறு இக்கோவணங் கொண்டு வந்திருக்கிறேன். இஃது ஒன்றினின்றுங் கிழிக்கப்பட்டதன்று. புதிதாக நெய்யப்பட்டது. இதனை ஏற்றருளும் ; பிழை பொறுத்தருளும் ' என்று இறைஞ்சினார். மறையவர் வெகுண்டு, ' இன்று கொடுத்த கோவணம் ! அஃது எப்படிக் கெட்டுவிடும் ? அதனைக் கவர்ந்து வேறு கோவணங் கொடுக்கவா துணிந்தீர் ? அடியவர்க்கு நல்ல கோவணங் கொடுப்பதாகச் சொல்வித்தது, என் கோவணத்தைக் கவருதற்கே போலும் ! உமது வாணிபம் நன்று ; நன்று ; மிக நன்று ! ' என்று கூறினார். நாயனார் நடுநடுங்கி ஐயரைப் பணிந்து, ' இப்பிழையைத் தெரிந்து செய்தேனில்லை. இக்கோவணமன்றி நல்ல பட்டாடைகளையும் மணிகளையுங் கொடுக்கிறேன். ஏற்றருளல் வேண்டும் ' என்று வேண்டினார். அடிகள் தணிவுற்று,

‘எமக்கு ஒன்றும் வேண்டா. எமது கோவணத்துக்கு ஒத்த நிறையுள்ள கோவணம் ஒன்று கொடுத்தாற் போதும்’ என்றார். அதற்கு நாயனார் ‘எதன் நிறைக்கு ஒத்திருத்தல் வேண்டும்?’ என்று கேட்டார். அந்தணர் பெருமான், ‘இக் கோவண நிறைக்கு’ என்று தண்டில் கட்டியுள்ள கோவணத்தை அவிழ்த்துக் காட்டினார்.

**துலை நாட்டிலுந் துகிலிடுதலும்**

அடியவர் விரைந்து ஒரு துலை நாட்டினார். அந்தணர் தமது கோவணத்தை ஒரு தட்டில் இட்டார். நாயனாருந்தாம் கொண்டுவந்த கோவணத்தை மற்றொரு தட்டில் இட்டார். நிறை ஒத்துவரவில்லை. நாயனார், அந்தணரின் ஆணை பெற்றுத் தம்பாலுள்ள கோவணங்களையும் பட்டாடைகளையும் கொண்டு வந்து ஒவ்வொன்றாகவும் பொதி பொதியாகவும் இட்டு இட்டுப் பார்த்தார். தட்டு ஒத்து வரவில்லை. நாயனார் அந்தணர் அனுமதிபெற்றுத் தம்மிடமுள்ள பொன் வெள்ளி முதலிய உலோகங்களையும் பிற பொருள்களையும் குவியல் குவியல்களாகக் கொண்டுவந்து கொண்டுவந்து முறை முறையே தட்டில் சேர்த்தார். தட்டு நேர் நிற்கவில்லை. அக்காட்சி கண்ட நாயனார், ‘அடிகளே! என்னிடத்துள்ள எல்லா வற்றையுங் கொண்டுவந்து வைத்துவிட்டேன். இனி அடியேனும் மனைவியும் புதல்வனும் எஞ்சி நிற்கிறோம். திருவுள மிருப்பின், நாங்களும் தட்டில் ஏறுகிறோம்’ என்றார். அந்தணரும் அதற்கிசைந்தார். அமர்ந்தி நாயனார் பெரிதும் மகிழ்ந்து, மனைவியுடனும் மைந்தனுடனும் துலையை வலம்வந்து, ‘இது காறும் நாங்கள் நிகழ்த்திவந்த தொண்டு தவறுதலில்லாததாயின், நாங்கள் ஏறினதும் இத்துலை நேர் நிற்பதாக’ என்று மொழிந்து, ஐந்தெழுத்தை ஓதித் தட்டிலேறினார். ஏறினதும், தட்டுகள் நேர் நின்றன.

மண்ணவர் வாழ்த்தினார். விண்ணவர் மலர் சொரிந்தனர். பிரமசாரியாக வந்த பெருமான் உமாதேவியாருடன் மழ விடைமேல் தோன்றினார். தட்டிலே நின்ற நாயனாரும் அவர்தம் மனைவியும் மைந்தனும் ஆண்டவன் திருக்கோலத்தைக் காண்கிறார் ; போற்றுகிறார். சிவபெருமான், மூவர்க்கும் தம்மை என்றுந் தொழுது கொண்டிருக்கும் வான்பதம் அருளி எழுந்தருளினார். திருவருளால் அத்துலையே விமானமாகி மேலே சென்றது. அமர்நீதி நாயனார் தம் மனைவியுடனும் மைந்தனுடனுஞ் சிவலோகஞ் சேர்ந்தார்.

# எ றி ப த் த ர்

தீருத்தோண்டத் தொகை

இலேமலிந்த வேல்நம்பி எறிபத்தர்க் கடியேன்

எனது நாதன்றன் அடியார்க்கு மடியேன்

கலைமலிந்த சீர்நம்பி கண்ணப்பர்க் கடியேன்

கடவுரிற் கலயன்றன் அடியார்க்கு மடியேன்

மலைமலிந்த தோள்வள்ளல் மானக்கஞ் சாறன்

எஞ்சாத வாட்டாயன் அடியார்க்கு மடியேன்

அலைமலிந்த புனல்மங்கை ஆனாயர்க் கடியேன்

ஆரூரன் ஆரூரில் அம்மானுக் காளே.

தீருத்தோண்டர் திருவந்தாத்

ஊர்மதில் மூன்றட்ட உததமர்க் கென்றோர் உயர்தவத்தோன்.

தார்மலர் கொய்யா வருபவன் தண்டின் மலர்பறித்த

ஊர்மலை மேற்கொளும் பாகர் உடல்துணி யாக்குமவன்

ஏர்மலி மாமதில் சூழ்கரு வூரி லெறிபத்தனே.

தீருத்தோண்டர் புராண சாரம்

திருமருவு கருவூர் ஆனிலையார் சாத்துஞ்

சிவகாமி யார்மலரைச் சிந்த யானே

அரனெறிபோர் எறிபத்தர் பாக ரோடும்

அறறிய என்னுயிரும் அகற்றீர் என்று

புரவலனார் கொடுத்தபடை அன்பால் வாங்கிப்

புரிந்தரிவான் புகழ்முந்த புனித வாக்கால்

கரியினுடன் விழுந்தாரும் எழுந்தார் தாழ்ந்

கணநாத ரதகாவல் கைக்கொண் டாரே.

கருவூர், சோழமன்னர்க் குரிய தலைநகரங்கள் ஐந்த  
னுள் ஒன்று. அது கொங்கு நாட்டி விருப்பது. அங்கே  
ஆனிலை என்னுந் திருக்கோயில் ஒன்றிருக்கிறது. அவ்வா  
னிலையில் எழுந்தருளியுள்ள சிவபெருமானை வழிபட்டுச்

சிவனடியார்க்குத் தீங்கிழைப்பவரை எறிந்து வீழ்த்த மழுப் படை தாங்கி நின்றவர் ஒருவர் வாழ்ந்தார். அவர், எறிபத்த நாயனார் என்ற பெயருடையவர்.

### சிவகாமியாண்டார்

எறிபத்தர் காலத்தில் சிவகாமியாண்டார் என்பவர் ஒருவர் இருந்தார். அவர் சிவனடியார் ; ஆனிலையடிகளுக்குப் பூத் தொண்டு செய்வோர். ஒருநாள் - அதாவது நவமி முன்னாள் - சிவகாமியாண்டார் வழக்கம்போலப் பூக்கொய்தார் ; பூக்களால் கூடையை நிரப்பினார் ; கூடையைத் தண்டில் தூங்கச்செய்து, திருக்கோயில் நோக்கிச் செல்வாரானார்.

### யானை பூக்களைச் சிந்தல்

அவ்வேளையில் அவ்வழியே புகழ்ச்சோழ மன்னரின் பட்டவர்த்தன யானை, காவிரியில் முழுகி, பாகர்கள் மேலேயிருப்ப, குத்துக்கோற்காரர் முன்னே ஓட, விரைந்து நடந்து வந்தது. அந்த யானை சிவகாமியாண்டாரை நெருங்கித் தண்டிலிருந்த பூக்கூடையைப்பற்றி மலர்களைச் சிந்தியது. அதைக்கண்ட பாகர்கள், யானையை வாயுவேகமாக நடாத்திச் சென்றார்கள். சிவகாமி யாண்டார் சினந்து வேழத்தைத் தண்டினால் புடைக்க விரைந்து நடந்தார். யானையின் கதிநடை எங்கே ! சிவகாமியாண்டார் தளர்நடை எங்கே ! மூப்பால் சிவகாமியாண்டார் கால்தவறிக் கீழே விழுந்தார். விழுந்தவர் தரையைக் கையால் மோதினார் ; எழுந்து நின்றார் ; ' ஆனிலே யப்பா ! நின் முடிமீது ஏறும் மலரையா ஒரு யானை மண்ணிற் சிந்துவது ? சிவதா ! சிவதா ! ' என்று ஒலமிட்டார்.

### எறிபத்தர் யானையை எறிதல்

அச்சமயத்தில் எறிபத்த நாயனார் அவ்வழியே வந்தார். அவருக்குச் சிவகாமியாண்டாரது ஒலங் கேட்டது. நாயனார்

சிவகாமியாண்டாரை யடைந்து பணிந்து, ‘அக்கொடிய யானை எங்குமறது?’ என்று கேட்டார். சிவகாமியாண்டார் ‘அந்த யானை இவ்விதி வழியே போயிருக்கிறது’ என்றார். என்ற தும், எறிபத்த நாயனார் காற்றெனப் பறந்தார்; யானையைக் கிட்டினார்; அதன்மீது பாய்ந்தார். யானையும் எறிபத்தர்மீது பாய்ந்தது. நாயனார் சிறிதும் அஞ்சாது யானையை எதிர்த்தார்; எதிர்த்துத் தமது மழுவினால் அதன் துதிக்கையைத் துணித்தார். யானை கதறிக்கொண்டே கருமலைபோல் விழுந்தது. பின்னே குத்துக்கோற்காரர் மூவரையும், பாகர் இருவரையும் நாயனார் வெட்டி வீழ்த்தினார். மற்றவர் விரைந்து ஓடி, ‘பட்டவர்த்தனத்தைச் சிலர் கொன்றனர்’ என்று புகழ்ச்சோழ மன்னருக்கு அறிவித்தனர்.

### மன்னர் வருகை

சோழர்பெருமான், வடவைபோற் சீறி, ஒரு குதிரைமீது இவர்ந்து புறப்பட்டார். நால்வகைச் சேனைகளும், பிறவும் அவரைச் சூழ்ந்து சென்றன. மன்னர் பெருமான், யானை இறந்துபட்ட இடத்தைச் சேர்ந்தார். யானையைக் கொன்றவர் எறிபத்தர் என்று கொள்ளாதவராய் ‘யானையைக் கொன்றவர் யார்?’ என்று கேட்டார். அங்கிருந்த பாகர்கள் ‘மழுவைத் தாங்கி நிற்கும் இவரே நமது யானையைக் கொன்றவர்’ என்றார்கள். புகழ்ச்சோழ நாயனார் திடுக்கிட்டு, ‘இவர் சிவனடியார்; குணத்திற் சிறந்தவர். யானை பிழைசெய்திருத்தல் வேண்டும். இல்லையேல் இவர் அதைக் கொன்றிரார்’ என்று எண்ணினார்; சேனைகளை யெல்லாம் நிறுத்திவிட்டுக் குதிரையினின்றும் இறங்கி, ‘இப்பெரியவர் யானைக்கெதிரே சென்ற போது வேறொன்றும் நிகழாதிருந்ததே! யான் முன்னே என்ன தவஞ் செய்தேனோ! அடியவர் இவ்வளவு முனியக் கெட்டேன்! நேர்ந்தபிழை என்னோ?’ என்று அஞ்சி, நாடனார்

முன்னே சென்று அவரைத் தொழுதார் ; தொழுது ‘ யானை யைக் கொன்றவர் அடியவர் என்று யான் அறியேன் ; யான் கேட்டதொன்று ; இந்த யானை செய்த பிழைக்கு, இதனைப் பாகரோடும் மாய்த்தது போதுமா ? ’ என்று கேட்டார். நாயனார், நிகழ்ந்ததைக் கூறினார்.

### அன்புக் காட்சி

சோழர்பெருமான், எறிபத்தநாயனாரை வணங்கி, ‘ சிவனடியாருக்கு விளைத்த தீங்குக்கு யானையையும் பாகர்களுயுங் கொன்றது போதுமா ; என்னையுங் கொல்லுதல் வேண்டும் ; அடிகளின் மங்கல மழுவால் என்னைக் கொல்லுதல் முறைமையன்று ’ என்று மொழிந்து, தமது உடைவாளை எடுத்து, ‘ இதனால் என்னைக் கொன்றாளுக ’ என்று அதை நீட்டினார். எறிபத்தர், ‘ அந்தோ! இவர் அன்பர்? இவர்தம் அன்பிற்கோ ரளவில்லை; வாளை வாங்காவிடின் தற்கொலை செய்துகொள்வர் ’ என்று கருதி வாளை வாங்கினர். புகழ்ச்சோழர் ‘ ஆ! இப் பெரியவர் அடியேனைக் கொன்று, என் பிழைதீர்க்கும் பேறு பெற்றேன் ’ என்று மனமகிழ்ந்தனர். எறிபத்தர் ‘ இத்தகை அன்பருக்கோ தீங்கு நினைந்தேன்! யான் பாவி! முதலில் என்னுயிரை மாய்த்துக் கொள்வதே முறை ’ என்று உறுதிக்கொண்டனர்; வாளைத் தங் கழுத்திலிட்டு அரியப் புகுந்தனர். அக்காட்சி கண்டஅரசர்பெருமான், ‘கெட்டேன்! கெட்டேன் !!’ என்று வானையுங் கையைபும் பிடித்தார். ‘ அரசர் கையைப் பற்றினரே ’ என்று அன்பர் வருந்தா நிற்கிறார். இஃது அன்பின் பெருக்கால் நேர்ந்த இடுக்கண்.

### வானொலியும் அருளெழுச்சியும்

உற்ற இடுக்களை மாற்ற ‘ உங்கள் திருத்தொண்டின் மாண்பை உலகத்தவர்க்குக் காட்டவேண்டிச் சிவபெருமான்

திருவருளால் இவை யாவும் நிகழ்ந்தன' என்று ஒரு வானொலி பிறந்தது. பிறந்ததும், யானை, பாகர்களோடு உயிர்பெற்றெழுந்தது. எறிபத்த நாயனார் வானைவிடுத்துப் புகழ்ச்சோழ நாயனரை வணங்கினார். புகழ்ச்சோழர் வானை எறிந்து எறிபத்தரைப் பணிந்தார். இருவரும் திருவருளை வழத்தினர். திருவருளால் கூடையில் பூக்கள் நிறைந்தன. சிவகாமியாண்டார் ஆனந்தவாரிதியிற் றிளைத்தனர்.

பட்டவர்த்தனத்தை அழைத்துக்கொண்டு பாகர்கள் அரசர் முன்னே வந்தார்கள். . எறிபத்த நாயனார் வேண்டு கோளுக் கிணங்கிப் புகழ்ச்சோழ நாயனார் 'யானை' தெழுந்தருளிச் சேனைகள் புடைசூழ்ந்து செல்ல அரசமனையை அடைந்தார். சிவகாமியாண்டார் பூங்கூடையைத் தண்டிற்றங்கித் தந்தொண்டின்மேற் சென்றார். எறிபத்த நாயனார் தாம் ஏற்ற திருத்தொண்டைக் குறைவறச் செய்து வாழ்ந்து, திருக்கயிலையில் சிவகணங்களுக்குத் தலைவரானார்.



# ஏ னை தி நாதர்

## திருத்தொண்டர் திருவந்தாதி

பத்தனை ஏனாதி நாதனைப் பார்நீ டெயினைதன்னுள்  
அத்தனைத் தன்னோ டமர்மலைந் தான்நெற்றி நீறுகண்டு  
கைத்தனி வாள்வீ டொழிந்தவன் கண்டிப்ப நின்றருளும்  
ரித்தனை ஈழக் குலதீபன் என்பர்இந் நீணிலத்தே.

## திருத்தொண்டர் புராண காரம்

ஈழ குலச்சான்றார் எயின னூர்வாழ்  
ஏனாதி நாதனார் இறைவன் நீற்றைத்  
தாழத் தொழுமரபார் படைகள் ஆற்றுந்  
தன்மைபெறா அதிருநன் சமரில் தோற்று  
வாழத் திருநீறு சாத்தக் கண்டு  
மருண்டார் தெருண்டார்கை வான்வி டார்நேர்  
வீழக் களிப்பார்போல் நின்றே யாக்கை  
விடுவித்துச் சிவனருளே மேவி னாரே.

ஏனாதிநாத நாயனார் சோழநாட்டிலுள்ள எயினனூரில்  
தோன்றியவர் ; ஈழகுலச்சான்றோர். அவர், திருநீற்றினி  
டத்துப் பேரன்பு வாய்ந்தவர். அரசர்க்கு வாள்வித்தை  
பயிற்றுவிப்பது அவர்தந் தொழிலாகும். அதனால் கிடைக்  
கும் பொருளைச் சிவனடியார்க்குக் கொடுத்து வருவது  
அவர்தந் திருத்தொண்டாகும்.

## அதிசூரன் அழுக்காரும், போரும்

ஏனாதிநாதர் காலத்திலே அதிசூரன் என்ற மற்றுமொரு  
வாள்வீரன் இருந்தான். அவனது தொழிலும் வாள்  
வித்தை பயிற்றுவிப்பது. நாயனார் தமது தொழின் முறையில்  
அதிசூரனிலும் நலம்பெற்றுவந்தார். அதை யுணர்ந்த அதி

சூரன் அழுக்காற்றல் புழுங்கலானான். அவன் நாயனாரிடம் போரிடக் கருதிக் கொண்டிருந்தான். ஒரு நாள் அவன்தன் வீட்டினின்றும் புறப்பட்டான். மாணுக்கரும் மற்றவரும் அவனைச் சூழ்ந்து சென்றனர். அதிசூரன், நாயனர் இல்லம் போந்தான் ; போந்து தலைவாயிலில் நின்று அவரைப் போருக் கழைத்தான். சூரன் அழைத்தலைக் கேட்ட நாயனர், போர்க் கோலந் தாங்கி வெளிவந்தார். அவர்தம் மாணுக்கரும், ஊரவரும், மற்றவரும் படை தாங்கி அவரைச் சூழ்ந்து தொடர்ந்தனர்.

### அதிசூரன் தோல்வி

அதிசூரன், நாயனரைப் பார்த்து, ' இவ்வெளியிலே அமர் செய்வோம். வெற்றியடைவோரே வாள்வித்தை கற்பிக்கும் உரிமை ஏற்றல் வேண்டும் ' என்று கூறினன். அதற்கு நாயனாரும் உடன்பட்டனர். உடனே இருவருந் தத்தம் படைகளுடன் அவ்வெளி யடைந்து போர் புரிந்தனர். இறுதியில் அதிசூரன் புறமுதுகிட்டு ஓடினன்.

### சூழ்ச்சி

ஓடிய சூரன், அன்றிரவு முழுவதும் உறங்கினனில்லை ; துயர்க்கடலில் அழுந்தினான் ; ' ஏனாகி நாயனரை எப்படிக்கொல்வது ' என்று எண்ணி எண்ணி வக்குற்றான் ; முடிவில் ' வஞ்சனை வழியில் கொல்லுதல் வேண்டும் ' என்று உறுதி கொண்டான். பொழுதுபுலர்ந்தது. அதிசூரன் ஓர் ஒற்றனை அழைத்தான் ; ' நீ ஏனாகி நாயனாரிடம் போய் ' போருக்கு வேறு எவரும் உடன்வருதல் கூடாது ; அவரும் யானும் மட்டும் தன்னந் தனியராய்ப் போர் புரிதல்வேண்டும் ' என்று அவரிடஞ் சொல்லி, அவர்தங் கருத்தைத் தெரிந்துகொண்டு வா' என்று வகினான். ஒற்றன் அவ்வாறே நாயனாரிடம்போந்து,

சூரன் சொன்னதை அவர்க்குத் தெரிவித்தான். நாயனார் அதற்கு உடன்பட்டார் ; உடனே ஒருவருக்குத் தெரியாமல் அதிசூரன் குறிப்பிட்ட போர்க்களம் சேர்ந்தார்.

**திருநீற்றுப் போலியும் அன்பும்**

என்றும் வெண்ணீறணியாத அதிசூரன், அன்று புண்ணிய நீற்றை நெற்றியிலணிந்து, போர்க்களம் நோக்கினான். அங்கே, சிங்க ஏறுபோல் நாயனார் உலாவிக் கொண்டிருந்தார். அவரை நெருங்கும்வரை அதிசூரன் கேடகத்தால் தன் நெற்றியை மறைத்துச் சென்றான். ஏனாதி நாயனார் அதிசூரன்மேல் பாய அடி பெயர்த்தார். அவ்வேளையில், அதிசூரன், முகமுடி போன்ற கேடகத்தை விலக்கினான். அவன் நெற்றியில், புண்ணிய நீறு பொலிகிறது ! அப்பொலிவு கண்ட நாயனார், ‘ கெட்டேன் ! இவர் நெற்றியிலே நீற்றினை இன்று கண்டேன். இவர் சிவபிரான் தொண்டராயினார் ’ என்று நினைந்து வாளையுங் கேடகத்தையும் விட்டெறியக் கருதினார் ; பின்னே ‘ நிராயுதனைக் கொன்றார் என்னும் பழி இவரை அடர்க்கும் ’ என்றஞ்சி, வாளையுங் கேடகத்தையும் நீக்காது, போரிடுவார்போல நடத்தனர். அப்பொழுது நாயனார் முன்னின்ற பாதகன், தன் கருத்தை முற்றுவித்தான்.

சிவபெருமான் ஏனாதிநாத நாயனார்முன் எழுந்தருளித் தம்மை என்றும் பிரியாப் பெருவாழ்வை அவருக்கு அளித்து மறைந்தருளினார்.

## கண்ணப்பர்

திருத்தோண்டர் திருவந்தாதி

நிலத்தில் திகழ்திருக் காளத்தி யார்திரு நெற்றியின்மேல்  
நலத்திற் பொழிதரு கண்ணிற் குருதிகண் டெள்ளெங்கி  
வலத்திற் கடுங்கணை யால்தன் மலர்க்கண் இடந்தப்பினான்  
குலத்திற் கிராதனங் கண்ணப்ப னுமென்று கூறுவரே.

திருத்தோண்டர் புராண சாரம்

வேடர்அதி பதியுடுப்பூர் வேந்தன் நாகன்  
விளங்கியசேய் திண்ணனார் கன்னி வேட்டைக்  
காடதில்வாய் மஞ்சனமுங் குஞ்சிதரு மலருங்  
காய்ச்சினமென் றிடுதசையுங் காளத்தி யார்க்குக்  
தேடரும்அன் பினில்ஆறு தினத்தளவும் அளிப்பச்  
சீறுசிவ கோசரியுந் தெளியவிழிப் புண்ணீர்  
சூடொரு கண்ணப்பி ஒருகண் ணப்ப  
ஒழிகளனும் அருள்கொடரு குறகின் றாரே.

பொத்தப்பி நாடு வேடர் நிறைந்த ஒரு மலை நாடு.  
அதன் பேரூர் உடுப்பூர் என்பது. அவ்வூரில் வேட மன்  
னன் ஒருவன் இருந்தான். அவன் பெயர் நாகன்.

திண்ணனார் பிறப்பு

நாகன், தத்தை என்பவளை மணந்து இல்லறம் நாடாத்தி  
வந்தான். வந்த நாளில் அவன், தனக்குழ் மகப் பேறின்மை  
கருதி வருந்தி, முருகப் பெருமானை வழிபடலானான். முருகப்  
பெருமான் திருவருளால் அவனுக்கு ஓர் ஆண்குழவி பிறந்தது.  
அக்குழவியை நாகன் ஏந்தியபோது அது திண்மையாகத்  
தோன்றியது. அதனால் அவன் அதற்குத் திண்ணன் என்னுந்  
திருப்பெயரைச் சூட்டினான்

## விற்பயிற்சி

திண்ணனார், வேடர்கள் போற்ற வளர்ந்து விற்பயிற் சிக்குரிய பருவத்தை அடைந்தார். அவர் நல்லாசிரியர்பால் வில்வித்தை பயின்று தேர்ச்சி பெற்றார். திண்ணனுக்கு வயது பதினாறு ஆயிற்று. அவர் தந்தை நாகன், முதுமையால் மெலிவுற்றான். அதனால் அவன் காடுபோன்று வேட்டையாட இயலாதவனானான்.

## திண்ணனுக்கு முடி சூட்டல்

ஒருநாள், வேடர் குழு ஒன்று, நாகனிடம் போந்து, 'அரசே! மாதந்தோறும் வேட்டையாடுதல் தவறியபடியால், கொடிய விலங்குகள் பெருகிப் புனங்களை அழிக்கின்றன' என்று முறையிட்டது. அதற்கு நாகன், 'நான் மூப்பால் மெலிந்து விட்டேன். இனி வேட்டையாடுதல் என்னால் இயலாது. என்மகன் திண்ணனை உங்களுக்குத் தலைவனாக்குகிறேன்' என்று சொல்லித் தேவராட்டியை அழைப்பித்துத் திண்ணனுக்கு அரசுரிமை வழங்கினான். தேவராட்டியுந் திண்ணனரை வாழ்த்திச் சென்றான்.

## வேட்டை

வேடமன்னராகிய திண்ணனார், வேட்டைக்குரிய கோலந்தாங்கிக் காடு நோக்கினார். வேடவீரர்களும் அவருடன் புறப்பட்டார்கள். நாய்களுஞ் சூழ்ந்து ஓடின. வேடர்கள் காட்டில் றுழைந்து ஆங்காங்கே முறைப்படி வலைகளை வளைத்துக் கட்டினார்கள். திண்ணனார் காட்டிலே சுழன்று சுழன்று வேட்டையாடினார்; கொடிய விலங்குகளை வீழ்த்தினார். அப்பொழுது கொழுத்த பன்றியொன்று வீறிட்டு எழும்பி வலைகள் அறும்படி கடுவிசையில் ஓடிற்று. அப்பன்றியைத் தொடர்ந்து திண்ணனாரும் அவ்விசையில் ஓடினார்.

## பன்றியைத் தொடரல்

திண்ணனார் பன்றியைத் தொடர்ந்து ஓடியது மற்ற வேடர்க்குத் தெரியாது. நாணன் காடன் என்ற இருவர் மட்டுந் திண்ணனாரைத் தொடர்ந்தே ஓடினர். அப்பன்றி, நாய்களுக்குந் தப்பி நெடுந்தூரம் ஓடிற்று; இளைப்புற்றது; மேலும் ஓட இயலாததாய், ஒரு மலையடியிலே உள்ள சோலையை அடைந்தது; அங்கே மரச்செறிவில் நின்றது. திண்ணனார் அப்பன்றியைக் கண்டார்; அதன்மீது அம்புகளை எய்தாரில்லை; அதனிடம் நெருங்கினார்; உடைவானை உருவி அதைக் குத்தினார். அவரைப் பின்தொடர்ந்து ஓடிவந்த நாணன், காடனைப் பார்த்து, 'காடனே! பல காதங்கள் ஓடிவந்தோம்; இளைத்தோம். முடிவில் இப்பன்றியை நம் வேடர் பெருமானே கொன்றார்' என்று திண்ணனாரை வியந்தான். இருவரும் திண்ணனாரை வணங்கினர்.

## காளத்திக் காட்சி

அதற்குமேல் இருவரும் திண்ணனாரை நோக்கி, 'நாம் நெடுந்தூரம் வந்துவிட்டோம். பசி நம்மை அரிக்கிறது. இப்பன்றியைக் காய்ச்சித் தின்று தண்ணீர் அருந்திப் பசி தணித்துக் கொள்வோம்; பின்னே, வேட்டைக் காட்டுக்குப் போவோம்' என்றனர். திண்ணனார், 'நல்லது இக்காட்டில் தண்ணீர் எங்கேயிருக்கிறது?' என்று கேட்டார். நாணன், 'அதோ பெரிய தேக்குமரம் தெரிகிறதன்றோ? அதற்கு அப்பால் நீண்ட குன்று ஒன்று இருக்கிறது. அதற்கு அயலில் பொன்முகலி ஆறு ஓடுகிறது' என்றான். திண்ணனார், 'நாம் அங்கே போவோம். இப்பன்றியை எடுத்து வாருங்கள்' என்று சொல்லி, அக்குன்று நோக்கிப் போனார். போம்போது அரைக்காதத்துக் கப்பால் திருக்

காளத்தி மலைச்சாரலிலுள்ள சோலை அவர்தங் கண்ணுக்கு விருந்தளித்தது. அவ்விருந்துண்ட திண்ணனார், 'நாணனே ! நமக்கு முன்னே தோன்றும் இக்குன்றினுக்குப் போவோம் ' என்றார். அதற்கு அவன், ' இக்குன்றில் நல்ல காட்சி காண்போம். அங்கே குடுமித்தேவர் வீற்றிருக்கிறார். கும்பிடலாம் ' என்றான். ' என்ன நாண ! மலையை நெருங்க நெருங்க என்மேலுள்ள சமை குறைகிறதுபோலத் தோன்றுகிறது. ஒருவிதப் புது விருப்பமும் பொங்கி எழுகிறது. அது விரைந்து என்னுள் பாயா நிற்கிறது. தேவர் இருக்கும் இடம் எங்கே ? கடிது செல்க ' என்று திண்ணனார் விரைந்து நடந்தார்.

### பொன் முகலி அடைதல்

மூவரும் பொன் முகலியை அடைந்தனர். அவ்வாற்றங் கரையிலுள்ள ஒருமா நிழலிலே பன்றி வைக்கப்பட்டது. தீக்கடைக்கோலால் நெருப்பை உண்டு பண்ணி வைக்குமாறு காடனுக்குக் கட்டளையிட்டுத் திண்ணனார் நாணனோடு மலை நோக்கிச் சென்றார்.

### தத்துவப்படி ஏறல்

முன்னைத் தவம் திண்ணனாரை வேற்றுருவாக்குகிறது. அவர்பால் அன்பு பெருக்கெடுக்கிறது ; அளவிலா ஆர்வம் பொங்குகிறது ; காதல் கூர்ந்து கூர்ந்தெழுகிறது ; என்பு நெக்கு நெக்குருகுகிறது. இவ்வாறு உள்ளத்தெழும் வேட்கை யோடு திண்ணனார் மலையேறுகிறார். நாணன் முன்னே செல்கிறான். அவனுக்குப் பின்னே அன்பு செல்கிறது. அதற்குப் பின்னே திண்ணனார் மலைப்படிகளென்னும் தத்துவப்படி களை ஏறிச் செல்கிறார்.

## அன்பேயாதல்

திண்ணனார் சிவபெருமானைக் காண்பதற்கு முன்னே, சிவபெருமான் அவரைத் திருக்கண்ணோக்கஞ் செய்தார். செய்ததும், வேடர் கோமான், ஒளி மயமாய் அன்புருவம் பெற்றார். அவர் மலைக்கொழுந்தென விளங்கும் மகா தேவரைக் கண்டார் ; கண்டதும் கட்டித் தழுவுகிறார் ; மோந்து மோந்து நிற்கிறார் ; பெரு மூச்சு விடுகிறார். அவர்தம் மெய்ம்மயிர் சிவிரக்கிறது ; புளகம் போர்க்கிறது ; கண்களினின்றும் அருவி பெருகுகிறது. ‘ அச்சோ ! இவர் அடியேனுக்கு அகப்பட்டார் ’ என்று திண்ணனார் கூறுகிறார் ; ஆனந்தக் கூத்தாடுகிறார். ‘ இது கொடிய விலங்குகள் திரியுங் கானம் ! இங்கே வேடரைப்போல ஐயன் தனித்திருப்பதென்னோ ! துணைவர் ஒருவருமிக்கில்லையே ! அந்தோ ! கெட்டேன் ; கெட்டேன் ’ என்று அவர் நைந்து நைந்து உருகுகிறார். கைச் சிலை நழுவி விழுந்தது. அஃதும் அவருக்குத் தெரியவில்லை. பின்னர் அவர் சிறிது தெளிவுற்று, ‘ இவர் முடிமீது நீரை வார்த்துப் பச்சிலையும் பூவுமிட்டுச் சென்றவர் யாரோ ? ’ என்கிறார் ; கூற்று முற்றும் பார்க்கிறார். அருகிருந்த நாணன், ‘ யார் என்பது எனக்குத் தெரியும். முன்னொரு நாள் உம் தந்தையாருடன் வேட்டையாடி இங்கே வந்தோம். அப் பொழுது ஒரு பார்ப்பான் இவர்மீது நீரை வார்த்தான் ; பச்சிலைகளையும் மலர்கோயுஞ் சூட்டினான் ; உணவூட்டினான் ; முன்னின்று சில மொழிகளைச் சொன்னான். இவற்றை நான் பார்த்தேன். அவனை இன்றும் இச்செயல்கள் செய்திருத்தல் வேண்டும் ’ என்றான். அதைக்கேட்ட அன்பர், ‘ இவை இறைவனுக்கு இனியவை போலும் ’ என்று அவற்றை உளங்கொண்டு, ஆண்டவனைப் பிரிந்து செல்ல மனமில்லாதவராய், ‘ இவர் இங்கே தனியராய் இருக்கிறார்.



இவர் அமுதுசெய்ய இறைச்சியும் அளிப்பாரில்லை. இவரைப் பிரிதலும் ஒண்ணாது. என் செய்வேன் ! இவருக்கு இறைச்சி கொண்டுவந்தே தீர்தல்வேண்டும் ' என்று நினைந்து சிறிது தூரம் போவார் ; மீண்டுந் திரும்புவார் ; தழுவிக்கொள்வார் ; திரும்பவும் போவார் ; காதலால் நோக்கி நோக்கி நிற்பார் ; கன்றை விட்டகலும் பசுப்போலாவார் ; ' ஐயனே ! திருவமுதுசெய்ய நல்ல இறைச்சியை நானே கொண்டு வருவேன். இங்கு உனக்குச் சுற்றத்தார் ஒருவருமில்லை. உன்னைப் பிரிந்து செல்லவும் மனம் எழவில்லை. பசியோடிருத்தலையும் மனம் விரும்பவில்லை. ஆதலால் போய்வருகிறேன் ' என்று கூறிக் கண்களில் அருவிபாய, வில்லை எடுத்து, மலையினின்றும் இழிந்து சோலை சேர்ந்தார். நாணனும் அவர் பின்னே தொடர்ந்து போனான்.

**நாணன் - காடன் வருந்தல்**

( அங்கிருந்த காடன், திண்ணனார் எதிரேசென்று பணிந்து, ' தீக்கடைந்து வைத்துளேன். பன்றியின் உறுப்புக்களையெல்லாம் உமது குறிப்புப்படி பார்த்துக்கொள்க. இவ்வளவு நேரம் தாழ்த்தது என்னை ? ' என்றான். அதற்கு நாணன், நிகழ்ந்தவைகளைக் கூறி, ' குடுமித் தேவர்க்கு இறைச்சி கொண்டு போகும்பொருட்டு இவர் இங்கே வந்திருக்கிறார் ; நமது குலத் தலைமையை விட்டுவிட்டார் ; அத்தேவர் வழிபட்டுவிட்டார் ' என்று சொன்னான். அதைக்கேட்ட காடன், ' திண்ணனாரே ! என் செய்தீர் ! நீங்கள் எங்கள் குலத் தலைவரல்லரோ ! என்ன பித்துக்கொண்டீர் ' என்று கூறினான்.

**' அன்புப் பித்தம் '**

கானவர் பெருமான் காடனை நோக்காது பன்றியை நெருப்பிலே வதக்குகிறார் ; வதக்கி அதன் இறைச்சியைப்

பதஞ் செய்கிறார் ; வெந்த இறைச்சிகளை வாயிலிட்டு அதுக்கு கிறார் ; அதுக்கி, இனியவற்றைக் கல்லையிலே வைக்கிறார் ; மற்றவற்றைப் புறத்திலே துப்புகிறார். இச்செயல்களைப் பார்த்த நாணனுங் காடனும் ' இவர்க்குப் பித்தம் தலைக்கேறி விட்டது. இவர் பசியால் பீடிக்கப்பட்டிருக்கிறார் ; இருந்தும், இறைச்சிகளை உண்கிறாரில்லை ; அவற்றை வீணாக இலைக் கலத்திலிடுகிறார் ; புறத்தில் உமிழுகிறார் ; நமக்குங் கொடுக்கிறாரில்லை. இவர் தெய்வப் பித்துக்கொண் டிருக்கிறார். நாம் என்செய்வது ? தேவராட்டியையும் நாகனையும் அழைத்து வருதல் வேண்டும் ; நாம் காடு நண்ணி, நம்முடன் சூழ்ந்து வந்த மற்றவரையும் அழைத்துப் போவோம் ' என்று பேசிச் சென்றார்.

### ஞானிச்சினை

இருவருஞ் சென்றது சிவத்தில் ஈடுபட்டுள்ள திண்ண னார்க்குத் தெரியாது. அவர் ஊனமுதைக் கல்லையிலே வைத்தார் ; திருமஞ்சனத்துக்குப் பொன்முகலியாற்று நீரை வாயிலே முகந்தார் ; பச்சிலைகளையும் மலர்களையும் குடுமியிலே செருகிறார் ; ஒரு கையில் ஒரு வில்லையும் அம்பையும் தாங்கி னார் ; மற்றொரு கையில் ஊனமுதமுள்ள இலைக்கலத்தை ஏந்தி னார் ; ' எனக்கினிய பெருமான் சாலப் பசித்திருப்பார் ' என்று இரங்கி ஏங்கி விரைந்து நடந்து மலையை அடைந்தார் ; அங்கே சிவனார் திருமுடிமீதிருந்த மலர்களைக் கால் செருப்பால் மாற்றி னார் ; வாய் நீரைத் திருமுடிமீது அன்புபோல் உமிழ்ந்தார் ; குடுமியில் செருகிவந்த பூக்களை ஆண்டவனுக்குச் சாத்தினார் ; ஊனமுதைத் திருமுன்னே வைத்து, ' ஆண்டவனே ! இவ் விறைச்சிகள் நல்லன ; இவற்றை யானே ஈவை பார்த்துத்

‘திருமுன்னர்ப் படைத்துள்ளேன் ; அமுது செய்தருள்க’ என்று இன்சொற் கூறி அமுதுபட்டுவித்தார்.

**அன்பில் சிவத்தைக் காணல்**

அப்பொழுது கதிரவன் மறைந்தான். ‘இரவில் கொடிய விலங்குகள் ஐயனுக்குத் தீங்கு செய்யும்’ என்று திண்ணனார் கருதி அஞ்சித் திருக்கையில் சிலை தாங்கிச் சிவபிரானை நோக்கி நின்றார். காடுகளில் துழைந்தும் மலைகளிற் புகுந்தும் பன்னெடு நாள் அருந்தவங் கிடந்த தேவர்களும் முனிவர்களும் காண்டற்கரிய பெருமானைத் திண்ணனார் அன்பினில் கண்டுகொண்டார். பொழுது புலர்ந்தது. பறவைகள் ஒலி செய்தன. இரவு முழுவதும் கண் துயிலாத வீரர், ஆண்டவனுக்கு ஊனமுது கொண்டுவர வேட்டைக்குப் புறப்பட்டார்.

**சிவகோசரியார் ஆகமப் பூசை**

திண்ணனார் சென்ற பின்பு, சிவகோசரியார் அங்கே வந்தார். சிவகோசரியார் என்பவர், திருக்காளத்தியப்பரை நாள்தோறும் ஆகமவிதிப்படி அருச்சிப்பவர். அவர், வழக்கம் போலத் தொண்டாற்றத் திருமுன்னர்ச் சென்றார் ; அங்கே வெந்த இறைச்சியையும் எலும்பையும் பார்த்தார் ; அகல மிதித்து ஓடினார் ; ‘இவ்வறுசிதத்தைச் செய்தவர் யாவர் ? வேடப் புலையர்களை இதைச் செய்திருத்தல் வேண்டும. இக் கொடுமைக்குத் தேவ தேவன் திருவுள்ளமும் இசைந்ததே’ என்று கலங்கினார் ; தெளிவடைந்தார் ; இறைச்சி, இலை, செருப்படி, நாயடி முதலியவற்றைத் திருவலகால் மாற்றினார் ; பொன்முகலி போந்து மூழ்கினார் ; விரைந்து சந்திதி சேர்ந்து பிராயச் சித்தஞ் செய்தார் ; முறைப்படி அருச்சித்துத் தமது தபோவனம் போனார்.

## மாறுபட்ட பூசைகள்

திண்ணனார் கான்புகுந்தார்; வேட்டையாடிப் பன்றி மான் முதலிய விலங்குகளைக் கொன்றார்; அவற்றின் ஊனெடுத்துப் பதஞ்செய்து தேன் கலந்து கல்லையிலே வைத்தார்; முன் போலவே மஞ்சனமும் மலருங் கொண்டார்; இவற்றைக் கொண்டு மலையேறிப் பழையபடி பார்ப்பனர் பூசையை அகற்றித் தமது பூசையைச் செய்தார்; இறைச்சிகளைத் திருமுன்னே வைத்து, 'ஐயனே! இவ்விறைச்சிகள் முன்னவைகளைவிடச் சிறந்தன; இவை பன்றி, மான், கலை, மரை, கடமை இவற்றின் இறைச்சிகள்; யானுஞ் சுவை பார்த்தேன்; தேனுங் கலந்துள்ளேன்; தித்திக்கும்! அமுது செய்தருள்' என்று இன்மொழி பகர்ந்து அமுது செய்வித்தார். இவ்வாறு திண்ணனார் பகலில் வேட்டையாடி ஆண்டவனுக்கு ஊனமுதம் படைத்தும், இரவிலே உறங்காமல் ஆண்டவன் முன்னே நின்றும் திருத்தொண்டு நிகழ்த்தி வந்தார். சிவகோசரியாரும் சிவசந்திரி போந்து வனவேந்தர் பூசையை மாற்றி மாற்றி ஆகம முறைப்படி அருச்சித்து வந்தார்.

## நாகன் முயற்சி பலியாமை

நாணனுங் காடனுங் ஊருக்குச் சென்று, திண்ணனார் செபல்களை நாகனுக்கு அறிவித்தனர். நாகன் ஊனுறக்க மின்றித் தேவராட்டியையும் அழைத்து மைந்தரிடம் போந்தான்; அவரைத் தன் வழிப்படுத்தப் பற்பல வழியில் முயன்றான்; முயன்றும் பயன் விளையாமை கண்டான்; மனம் நொந்து வீட்டுக்குத் திரும்பினான்.

## சிவகோசரியார் ஒளித்திருத்தல்

சிவகோசரியார் நாடோறும் அநுசிதத்தை விலக்கி விலக்கிச் சலிப்புற்றார்; ஒருநாள் ஆண்டவன் எத்தோ நன்று, 'என்

னுடைய நாயகனே ! இவ்வறுசிதஞ் செய்தாரைக் காண்டல் கூடவில்லை. இதனை உன்னருளாலேயே ஒழித்தல்வேண்டும் ' என்று வேண்டிச் சென்றார். அன்றிரவு சிவபெருமான் சிவகோசரியார் கணவிலே தோன்றி, ' அறுசிதஞ் செய்யும் ஒருவனை வேடுவன் என்று நீ நினைத்தல் வேண்டா. அவன் அன்பன். அவனுடைய வடிவெல்லாம் நம்பக்கலுள்ள அன்பேயாகும். அவனுடைய அறிவெல்லாம் நம்மை அறியும் அறிவேயாகும். அவனுடைய செயல்களெல்லாம் நமக்கு இனியவையாகும். அவன் நிலை இத்தகைத்து. நீ நாளை நமக்குப் பின்னே ஒளித்திரு ; அவன்தன் அன்புச் செயல்களைக் காண்பாய் ; கவலையொழிக ' என்றருளி மறைந்தார். சிவகோசரியார் கண் விழித்தார். பொழுது விடியும் வரை அவருக்கு உறக்கம் வரவில்லை. பொழுது விடிந்தது. சிவகோசரியார் எழுந்து பொன் முகலியில் நீராடினார் ; மலையேறினார் ; வழக்கம் போல ஆண்டவனை வழிபட்டார் ; ஆண்டவன் ஆணைப்படி பின் பக்கம் ஒளித்திருந்தார்.

ஒரு கண் அகழ்ந்து அப்பல்

✓ ஆறாம்நாள் வழக்கம்போலத் திண்ணனார் இறைச்சி முதலியவற்றைத் தாங்கி விரைந்து வருகிறார். அவர் அன்று வழியில் துர்ச்சகுனங்களைக் காண்கிறார் ; ' இவை உதிரங்காட்டுங் குறிகள். என் ஐயனுக்கு என்ன நேர்ந்ததோ ! ' என்று கலங்கி ஓடி வருகிறார். திருக்காளத்திப் பெருமான், திண்ணனார்தம் அன்பின் பெருமையைக் காட்டத் தமது வலக் கண்ணினின்றும் உதிரம்பெருகச் செய்தார். அக்காட்சியைத் தூரத்தே கண்ட திண்ணனார், ஓடோடி வந்தார் ; இரத்தங் கண்டார் ; மயங்கினார். அவர்தம் வாயிலுள்ள நீர் சிந்திற்று ; கையிலுள்ள ஊன் சிதறிற்று ; வில்லும் விழுந்தது ; தலைமயிரினின்றும் மலர்கள் விழுந்து அலைந்தன. திண்ணனார் பதை

பதைத்து வீழ்கிறார் ; எழுகிறார் ; எழுந்துபோய் இரத்தத் தைத் துடைக்கிறார் ; துடைத்தும் இரத்தம் நிற்கவில்லை. அவர் பொருமூச்சு விட்டு விழுந்தார் ; பின் ஒருவாறு தேறி, ' யார் இது செய்தார் ? ' என்று எழுந்தார் ; திசை திசை ஓடிப் பார்க்கிறார் ; வில்லை எடுக்கிறார் ; அம்பைத் தொடுக்கிறார். ' எனக்கு மாறாக இத்திங்கை வேடர் செய்தனரோ ? கொடிய விலங்குகள் செய்தனவோ ? ' என்று கூறிக்கொண்டே மலைப் பக்கங்களில் ஓடுகிறார் ; நெடுந் தூரம் ஓடிப் பார்க்கிறார். திண்ணனார் வேடரையுங் கண்டாரில்லை ; விலங்குகளையுங் கண்டாரில்லை. அன்பர் திரும்பி வந்து, ஆண்டவனைக் கட்டி, ' ஐயனே ! உனக்கு அடுத்தது என்னே ? என்னே ? ' என்று கதறிக்கதறி அழுகிறார் ; ' இஃது என்செய்தால் தீரும் ? பச்சிலை மருந்துகளைத் திரட்டி வருவேன் ' என்று காடெலாஞ் சுற்றிப் பச்சிலைகளைப் பறித்து வந்தார் ; அவற்றைப் பிசைந்து பிசைந்து ஐயன் கண்ணில் வார்க்கிறார். இரத்தம் நிற்கவில்லை. ' இனி என்செய்வது ? ' என்று அண்ணல் சிந்தித்து நிற்கிறார். அப்பொழுது ' ஊனுக்கு ஊன் ' என்ற பழமொழி அவரது கினைவுக்கு வந்தது. வந்ததும், திண்ணனார் அம்பால் தமது வலக்கண்ணை அகழ்ந்தெடுத்து ஐயன் திருக்கண்ணில் அப்பி னார். இரத்தம் நின்று விட்டது. அன்பர் பெருமான் குதிக்கிறார் ; தோள் கொட்டுகிறார் ; கூத்தாடுகிறார் ; ' நான் செய்தது நன்று நன்று ! ' என்று கூறிக்கூறி மகிழ்ச்சி யடைகிறார். மகிழ்ச்சிப் பெருக்கால் அன்பர் உன்மத்தர் போலானார்.

**மற்றொரு கண்ணகழ்தலும் கண்ணப்பராதலும்**

இன்னும் திண்ணனார் அன்பின் உண்மையைக் காட்டச் சிவபிரான் தமது இடக்கண்ணிலும் உதிரம் பெருகச் செய்தார். அதைக் கண்ட திண்ணனார், ' இதற்கு யான் அஞ்சேன் ; மருந்து கைக் கண்டிருக்கிறேன் ; இன்னும் எனக்கொரு

கண்ணுண்டு ; அதை அகழ்ந்து அப்பி ஐயன் நோயைத் தீர்ப்  
பேன் ' என்று அடையாளத்தின் பொருட்டிக் காளத்திராதர்  
திருக்கண்ணில் தமது இடக்காலை ஊன்றினார் ; உள் நிறைந்த  
விருப்பத்தோடும் தமது இடக்கண்ணைத் தோண்ட அம்பை  
ஊன்றலானார். ஊன்றியபொழுது, தடங்கருணைப் பெருங்கட  
லாகிய தேவதேவர் மனந் தாளாதவராய், ' கண்ணப்ப நிற்க !  
கண்ணப்ப நிற்க ! கண்ணப்ப நிற்க ! ' என்றருளிக்கொண்டே  
கண்ணனார் கையைத் தமது திருக்கையால் பிடித்துத் தடுத்தார்.

அவ்வரும் பெருங் காட்சி கண்ட சிவகோசரியார்  
ஆனந்தவாரிதியில் மூழ்கினார். கண்ணப்பர் திருக்கையைப்  
பற்றிய முக்கணப்பர், கண்ணப்பரைப் பார்த்து, ' மாறிலா  
அன்பனே ! என் வலப்பக்கத்தில் இருக்கக் கடவாய் ' என்று  
அவருக்குப் பேரருள் புரிந்தார்.

## குங்குலியக்கலயர்

திருத்தோண்டர் திருவந்தாதி

எய்ந்த கயிறுதன் கண்டத்திற் பூட்டி எழிற்பனந்தான்  
சாய்ந்த சிவனிலைத் தானென்பர் காதலி தாலிகொடுத்  
தாய்ந்தநற் குங்குலி யங்கொண்ட னற்புகை காலனேமுன்  
காய்ந்த அரங்கிட்ட தென்கட ளூரின் கலையனையே.

திருத்தோண்டர் புராண சாரம்

சீலமலி திருக்கடவுர்க் கலய னூராந்

திசுழ்மறையோர் பணிவறுமை சிதையா முன்னே  
தாலியைநெந் கொளஎன்று வாங்கிக் கொண்டு |

சங்கையில்குங் குலியத்தால் சார்ந்த செல்வார்

ஞாலநிகழ் திருப்பணந்தான் நாதர் நேரே  
 நரபதியுந் தொழக்கச்சால் நயந்து போதப்  
 பாலமுதம் உண்டாரும் அரசும் எய்திப்  
 பாரிந்தமுது செயஅருள்சேர் பான்மை யாரே.

சோழ நாட்டிலுள்ள திருக்கடவூரிலே ஒரு நாயனார் வாழ்ந்தார். அவர் மறையவர் ; கலயனார் என்னும் பெயருடையவர் ; சிவபத்தியிலும் ஒழுக்கத்திலும் மிகச் சிறந்தவர். திருக்கோயிலில் குங்குலியத் தூபமிடுவது அவர்தன் திருத் தொண்டு.

### வறுமைக் கொடுமை

இத்திருத்தொண்டைக் கலயனார் குறைவற நிகழ்த்தி வருநாளில், ஆண்டவன் அருளால் அவருக்கு வறுமை நேர்ந்தது. நேர்ந்தும் அவர் திருத்தொண்டைத் தவறாது செய்து வந்தார்.

கலயனார் தமக்குள்ள நிலபுலங்களையும் பிறவற்றையும் விற்கலானார். அவர்தஞ் செல்வங்களெல்லாம் ஒழிந்தன. அவருக்கு நேர்ந்த வறுமையின் கொடுமைக்கு ஓர் அளவில்லை. அக்கொடுமை அவரையும், அவர்தம் மனைவி மக்களையும், மற்றவரையும் இரண்டு நாள் பட்டினி கிடக்கவுஞ் செய்தது.

### தாலிகொண்டுந் தொண்டு செய்தல்

அந்நிலைகண்டு மனஞ்சகியாத நாயனாரின் அருமை மனைவியார், தாலியை நாயனாரிடம் தந்து, 'நெல் வாங்கிவாரும்' என்றார். கலயனார் தாலியைக்கொண்டு கடைவீதி வழியே சென்றார். அவ்வேளையில் ஒரு வணிகன் குங்குலியப் பொதிகொண்டு அவ்வழியே வந்தான். அடியார் அவனைப் பார்த்து, 'இஃதென்ன?' என்று வினவினார். அவன் 'குங்குலியப்பொதி' என்றான். அன்பர், 'இன்று யான் பெரும்பேறு பெற்றேன்' என்று அளவிலா மகிழ்வெய்தி, 'பொன் தருகிறேன்



இதைக் கொடும் ' என்றார். வணிகன் ' எவ்வளவு பொன் ?' என்று கேட்டான். நாயனார் தாலியை நீட்டினார். வணிகன் தாலியை வாங்கிப் பொதியைக் கொடுத்தான். கலயனார் அப்பொதியை ஏற்று விரைந்து ஓடினார்; திருக்கோயிற் பண்டாரத்தில் அதைச் சேர்த்தார்; சிவபெருமான் திருவடியைப் போற்றிக்கொண்டிருந்தார்.

### சிவபிரான் பொருள் அருளல்

இல்லத்தில் நாயனாரின் மனைவி மக்கள் முதலியோர் பசியால் வருந்தி வருந்தி உறங்கிவிட்டனர். அந்நிலையில் அடியவர்க் கெளியவராகிய சிவபெருமான், நாயனார் வீடு முழுவதும் பொற்குவியலும், நெற்குவியலும், பிறவும் நிரம்புமாறு திருவருள் செய்தார்; செய்து, அதை அம்மையார்க்குக் கனவில் உணர்த்தினார். அம்மையார் விழித்தெழுந்தார்; செல்வக் குவியல்களைக் கண்டார்; ஆண்டவன் அருளை வியந்து வியந்து போற்றினார்; போற்றிக் கணவனுக்கு அமுது சமைக்கச் சென்றார்.

### நாயனார் அமுதுண்ணல்

திருக்கோயிலிலுள்ள நாயனார் கனவிலுஞ் சிவபெருமான் தோன்றி ' நீ பசியால் வருந்துகிறாய்; வீடு போந்து உணவு கொள்வாயாக ' என்று கட்டளையிட்டருளினார். நாயனார் திருவருள் ஆணையை மறுத்தற்கஞ்சி, வீடுநோக்கிச் சென்றார்; வீட்டை அடைந்தார்; வீட்டில் நிரம்பியுள்ள செல்வக் காட்சியைக் கண்டார்; மனைவியாரைப் பார்த்தார்; 'இஃதென்ன ?' என்று கேட்டார். அம்மையார் 'எல்லாம் ஆண்டவன் அருள்' என்று சொன்னார். நாயனார் ஆண்டவன் அருளைப் போற்றிப் புகழ்ந்து, அடியவருடன் அமுதுண்டு இன்புற்றார். கலயனார் வழக்கம்போலத் தமது திருத்தொண்டைக் குறைவற

நிகழ்த்தி, அறுவகைச் சுவையுடன் அடியவர்க்கு அமுதூட்டி வந்தார்.

### சிவலிங்கச் சாய்வு

திருப்பனந்தாளிலே சிவலிங்கத் திருவுருவிற்குச் சாய்வு நேர்ந்தது. அச்சாய்வைப் போக்கிப் பெருமானை வழிபட மன்னன் விரும்பினான். அவன், தன் சேனை யானைகளை யெல்லாம் பூட்டித் திருவுருவை இழுப்பித்தான். இழுப்பித்தும், அவன் விருப்பம் நிறைவேறவில்லை. அவன் துயரக்கடலில் அழுந்தினான்.

### சிவலிங்க நிமிர்வு

மன்னன் பரிந் துயரைக் குங்குலியக்கலய நாயனார் கேள்வியுற்றுத் திருப்பனந்தாள் சேர்ந்தார் ; அங்கே மன்னன் துயரையும், சேனை யானைகளின் இளைப்பையுங் கண்டார் ; ' யானும் இத்தொண்டில் ஈடுபடுகிறேன் ' என்று, சிவலிங்கத்திற் பூட்டியுள்ள கயிற்றைத் தங்கமுத்திற் பூட்டி இழுத்தார். அன்புக்கயிற்றின் இழுப்புக்குச் சிவலிங்கம் நிமிரா திருக்குமோ ? சிவலிங்கம் நிமிர்ந்துவிட்டது. மன்னன், நாயனரை வணங்கி வாழ்த்தித் திருக்கோயிலில் திருப்பணிசெய்து தனது பதியைச் சேர்ந்தான்.

### இரு பெரியார் காட்சி

நாயனார் திருப்பனந்தாளில் சிலநாள் தங்கிப் பின்னே தமது திருக்கடவுருக்குத் திரும்பினார். திருக்கடவுருக்குத் திருஞானசம்பந்த சுவாமிகளும், திருநாவுக்கரசு 'சுவாமிகளும் எழுந்தருளினார்கள். குங்குலியக்கலயர் அப்பெரு மக்களை எதிர்கொண்டழைத்து, அவர்கட்குத் திருவமுது செய்வித்தார் ; அவர்கள் அருளையும் ஆண்டவன் அருளையும் பெற்றார்.

நாயனார் தமது திருப்பணியை முறையாகச் செய்து வாழ்ந்து சிவபெருமான் திருவடி நீழலை அடைந்தார்.

# மாணக்கஞ்சாறர்

திருத்தோண்டர் திருவந்தாதீ

கலச முலைக்கன்னி காதற் புதல்வி கமழ்குமுலை  
நலசெய் தவத்தவன் பஞ்ச வடிக்கிவை நல்கெனலும்  
அலசம் எனக்கரு தாதவள் கூந்தல் அரிந்தளித்தான்  
மலைசெய் மதிற்கஞ்சை மாணக்கஞ் சாற நெனும்வள்ளலே.

திருத்தோண்டர் புராண சாரம்

கஞ்சநகர் மாணக்கஞ் சாற ஞர்சீர்க்  
காதல்மகள் வதுவைமணங் காண நாதன்  
வஞ்சமலி மாவிரதத் தலைவ னாகி  
வந்துபுகுந் தவளளக மகிழ்ந்து நோக்கிப்  
பஞ்சவடிக் காமென்ன அரிந்து நீட்டும்  
பத்தர்எதிர் மறைந்திறைவன் பணித்த வாக்கால்  
எஞ்சலில்வண் குழல்பெற்ற பேதை மாதை  
வயர்பிராற் குதவியருள் எய்தி னாரே.

மாணக்கஞ்சாற நாயனார் கஞ்சாறாரிலே தோன்றியவா-  
அவர் வேளாண்குலத் தலைவர் ; சேனாபதி ; சிவனடியாரச்ச்  
சிவனே என்று கருதுவோர் ; 'தமது உடைமை யெல்லாம்  
சிவனடியார் உடைமை' என்று எண்ணும் பெருநிலையில் நின்ற  
வர் ; எதையுங் குறிப்பறிந்து கொடுப்பவர்.

பெண் மகவு பிறத்தல்

நாயனார்க்கு நீண்டகாலமாக மகப்பேறில்லாமலிருந்தது.  
அது குறித்து அவர் திருவருளை வழத்துவார். திருவருளால்  
அவருக்கொரு பெண்மகவு பிறந்தது. அதை நாளொரு  
மேனியும் பொழுதொரு வண்ணமுமாக அவர் வளர்த்து  
வந்தார். அப்பெண்மகள் உற்ற வயதடைந்தாள்.

### திருமணம்

அப்பெண்மணியை ஏயர்கோன் கலிக்காம நாயனார்க்கு மணம்பேசச் சில முதியோர், மானக்கஞ்சாற நாயனாரிடம் போந்தனர். நாயனார் முதியோரை முறைப்படி உபசரித்தனர். அவர் தங்கருத்தைத் தெரிவித்தனர். அதற்கு மானக்கஞ்சாறர் உடன்பட்டனர். இருசார்பிலும் திருமண முயற்சி நிகழ்ந்து வரலாயிற்று.

### மாவிரதியார் வருகை

ஏயர்கோன் கலிக்காம நாயனார் மணக்கோலங் கொண்டு உறவினருடனும் மற்றவருடனும் கஞ்சாறுருக்குப் புறப் பட்டார். அவர் கஞ்சாறுரை அடைவதற்குள், சிவபெருமான் மாவிரத கோலந் தாங்கி, மானக்கஞ்சாற நாயனார் வீட்டுள் துழைந்தார். நாயனார் அவரை எதிர்கொண்டு வணங்கி, 'உய்ந்தேன் உய்ந்தேன்' என்று குழைந்து குழைந்து உருகினார். உருகும் அடியவரை மாவிரதியார் பார்த்து, 'இங்கென்ன? மணவினையா நடக்கப்போகிறது?' என்று கேட்டார். மானக்கஞ்சாறர் 'அடியேனது ஒரு புதல்விக்குத் திருமணம் நடக்கப்போகிறது' என்று பணிவுடன் கூறினார். மாவிரத முனிவர் 'உமக்கு நலம் உண்டாக' என்று வாழ்த்தினார்.

### தலைமயிர் கேட்டுப்பெறல்

உடனே நாயனார் உள் புழுந்து தம் புதல்வியை அழைத்து வந்து முனிவரைத் தொழச் செய்தார். தொழுதெழுந்த மணப்பெண்ணின், மேகம்போன்று தழைத்துப் பொலியும் அழகிய கூந்தல்மீது முனிவரனார் மணஞ்செலுத்தினார்; செலுத்தி நாயனாரைப் பார்த்து, 'இவ்வணங்கின் கூந்தல் நமது பஞ்சவடிக்கு உதவக்கூடும்' என்றார். என்றதும்,

நாயனார் தமது உடைவாளி உருவிப் புதல்வியின் கூந்தலை அறுத்து மாவிரதியாரிடம் நீட்டினார். அதை வாங்குவார் போல் நின்ற சிவபெருமான், தாம் ஏற்ற கோலத்தை மறைத்து, உமை யம்மையாருடன் மழவிடைமேல் காட்சி தந்தார். நாயனார் விழுந்து எழுந்து மெய்ம்மறந்தார். சிவபெருமான், அன்பரை நோக்கி, 'நம்மாட்டு உனக்குள்ள அன்பின் திறத்தை உலகறியச் செய்தோம். இனி நம்மை அடைவா யாக ' என்று திருவருள் செய்து திருவுருக் கரந்தார். நாயனார் ஆண்டவன் அருட் பெருந்திறத்தைப் போற்றும் அரும் பேற்றைப் பெற்றார்.

### ஏயர்கோன்கலிக்காமர் அன்பு

ஏயர்கோன்கலிக்காம நாயனார் கஞ்சாறுரை அடைந்தார்; நிகழ்ந்ததைக் கேள்வியுற்றார்; திருவருளைப்போற்றி மகிழ்ந்து, 'அந்நிகழ்ச்சியைக் காணும் பேற்றை யான் பெறவில்லையே ' என்று மனந்தளர்ந்தார். அங்கே அருளால் எழுந்த திரு வாக்கைக் கேட்டு அவர் துன்பம் நீத்தார். திருவருளால் மணப் பெண்ணின் கூந்தல் முன்போல வளரப்பெற்றது. ஏயர்கோன் கலிக்காம நாயனார் அப் பெண்மணியை மணந்து தம்மூர் நோக்கினார்.

# அ ரி வ ர ட்ட ர ய ர்

திருத்தோண்டர் திருவந்தாதி

வள்ளற் பிராற்குமு தேந்தி வருவோ னுக் கலுமிங்கே  
வெள்ளச் சடையாய் ! அமுதுசெய் யாவிடில் என் தலையைத்  
தள்ளத் தகுமென்று வாள்பூட் டியதடங் கையினன்காண்  
அள்ளற் பழனக் கணமங் கலத்தரி வாட்டாயனே.

திருத்தோண்டர் புராண சாரம்

தா வில்கண மங்கலத்துள் வேளாண் தொன்மைத்  
தாயனார் நாயனார் தமக்கே செந்நெல்  
தாவரிசி எனவிளைவ தவையே யாகத்  
துறந்துணவு வடுவரிசி துளங்கு கீரை  
ஆவினில்ஐந் துடன்கொணரக் கமரிற் சிந்த  
அழிந்தரிவாள் கொண்டீட்டி அரியா முன்னே  
மாவடுவின் ஒலியும்அரன் காமுந் தோன்றி  
வாள்விலக்கி அமரர்தொழ வைதத் தன்றே.

சோழ நாட்டில் கணமங்கலம் என்றொரு பதியுண்டு.  
அப்பதியில் தாயனார் என்ற பெயருடையவர் ஒருவர் இருந்  
தார். அவர் செல்வத்திற் சிறந்தவர் ; வேளாண்குலத் தலைவர்.  
செந்நெல் அரிசியையும், செங்கீரையையும், மாவடுவையும்  
சிவபெருமானுக்குத் திருவமுது செய்விப்பது அவர்தந் திருத்  
தொண்டு.

செல்வ மாற்றம்

தாயனாரின் செல்வ வளங்களை யெல்லாம் மாற்றச் சிவ  
பெருமான் திருவுளங் கொண்டார். அன்பருடைய செல்  
வங்களெல்லாம் யானையுண்ட விளக்கனிபோல் ஒழிந்தன.

ஒழிந்தும் நாயனார் தமது திருத்தொண்டினின்றும் வழவின ரில்லை.

**தாயனார் கூலிக்கு நெல்லறுத்தல்**

தாயனார் கூலிக்கு நெல்லறுக்கப் புருந்தார். அவர், செந்நெல் லறுத்துக் கூலியாகப் பெறுஞ் செந் நெல்லை ஆண்ட வனுக்கு அமுதாக்குவார் ; கார்நெல் லறுத்துக் கூலியாகப் பெறுங் கார்நெல்லைத் தாம் உண்பார். தாயனார் இந்நெறி பற்றி ஒழுகுநாளில், அவர் செல்லும் வயல்களெல்லாம் செந் நெல்லாகவே காணப்பட்டன. அன்பிற் சிறந்த தாயனார், 'இது யான் செய்த புண்ணியம்' என்று மகிழ்ந்து, பெறுஞ் செந்நெல்லை யெல்லாம் ஆண்டவனுக்கே உதவித் தாம் பட்டினி கிடக்கலானார்.

**இலையும் நீரும் உண்டு காலங்கழித்தல்**

தாயனாரின் அருமை மனைவியார், வீட்டுக்கொல்லையி லுள்ள இலைக்கறிகளைக் கொய்து அவருக்குப் படைக்கத் துவங்கினார். அன்பர் அதை உண்டு கழிப்பார். கொல்லை யில் இலைக்கறிகளும் அற்றுப்போயின. அம்மையார் நீர் வார்ப் பார். நாயனார் அதையும் அருந்தித் தமது தொண்டைச் செய்துவந்தார்.

**தாயனார் வீழ்தல்**

ஒருநாள் தாயனார் வழக்கப்படி ஆண்டவனுக்கு அமு தூட்டச் செந்நெல் அரிசியையும், செங்கீரையையும், மாவடு வையும் கூடையில் வைத்துச் சுமந்து செல்கிறார். அவர் பின்னே, மனைவியார் பஞ்சகவ்யத்தை ஏந்திச் செல்கிறார். உணவின்றி மெலிவுற்றிருந்த தாயனார், கால் தளர்ந்து தவறி வீழ்ந்தார். அப்போது அம்மையார் பஞ்சகவ்யக் கலத்தை

மூடியிருந்த கையால் நாயகரை அணைக்க முயன்றார். முயன்றும் பயன் விளையவில்லை. செந்நெல் முதலிய யாவும் நில வெடிப்பில் சிந்திவிட்டன.

### ஊட்டியை அறுத்தல்

தாயனார் 'இனி என் திருக்கோயிலுக்குப் போதல் வேண்டும்? செந்நெல் முதலியவற்றை ஆண்டவன் அமுது செய்யும் பேற்றைப் பெற்றேனில்லை' என்று அரிவாளை எடுத்துத் தமது ஊட்டியை அறுக்கலுற்றார். அச்சமயத்தில் அன்பனார் கையைத் தடுக்க, எள்ளுக்குள் எண்ணெய்போல் எங்கும் நீக்கமற நிறைந்து நிற்கும் இறைவனானது வீசிய கையும, (அவர் மாவடுவைக் கடிப்பதினின்றும் எழும்) 'விடேல்' 'விடேல்' என்னும் ஒசையும் வெடிப்பினின்றும் எழுந்தன. ஆண்டவன் திருக்கை அடியவரின் கையைப்பற்றியது. தாயனார் வெருக்கொண்டார். ஊறு நீங்கியது.

### ஆண்டவன் அருளல்

தாயனார் ஆண்டவன் அருளைப் போற்றி நிற்கிறார். சிவபெருமான் விடைமேல் தோன்றி, 'நீ புரிந்த செய்கை நன்று. உன் மனைவியுடன் என்றும் நமது உலகில் வாழ்வாயாக' என்று அருள் செய்து எழுந்தருளினார். அவருடன் நாயனாரும் அவர்தம் மனைவியாரும் சென்று பெறுதற்கரிய பேற்றைப் பெற்றார்.

தாயனார் தமது ஊட்டியை அறுக்க அரிவாள் பூட்டினமையால், அவர் அரிவாட்டாயர் என்னும் தூயநாமம் பெறலானார்.



# ஆனாயர்

திருத்தொண்டர் கிரவந்தாதி

தாயவன் யாவுக்குத் தாழ்சடை மேல்தனித் திங்கள்வைத்த  
தாயவன் பாதந் தொடர்ந்துதொல் சீர்துளை யாற்பரவும்  
வேயவன் மேன்மழ நாட்டு விரிபுனல் மங்கலக்கோன்  
ஆயவன் ஆனாயன் என்னையு வந்தாண் டருளினனே.

திருத்தொண்டர் புராண சாரம்

மங்கலமா மழநாட்டு மங்கலமா நகருள்  
மருவுபுகழ் ஆனாயர் வளர்ஆ மேய்ப்பார்  
கொங்கலர்சூந் திருக்கொன்றை மருங்கு சார்ந்து  
குழலிசையில் ஐந்தெழுத்துங் குழைய வைத்துத்  
தங்குசரா சரங்கனெலாம் உருகா நிற்பத்  
தம்பிரான் அணைந்து செவி தாழ்த்தி வாழ்ந்து  
பொங்கியவான் சுருணைபுரிந் தென்றும் ஊதப  
போதுகளன் றருளஉடன் போயி னாரே.

மழநாட்டில் திருமங்கலம் என்னும் பதியில் ஆயர்  
குலத்தில் தோன்றியவர் ஆனாய நாயனார். அவர் திருநீற்றி  
னிடைத்திற் பேரன்பு வாய்ந்தவர் ; மன மொழி மெய்களில்  
சிவபெருமான் திருவடிபயையே போற்றுவவர்.

பசுக் காத்தலும் குழலுதலும்

அப்பெரியார், இடைபர்க்குத் தலைமை பூண்டு, பசுக்  
கூட்டங்களைக் காத்துவந்தார். அவர்தம் முயற்சியால் பசுக்  
கூட்டங்கள் காட்டுக்குப்போய் எவ்வித இடையூறுமின்றி  
நறும்புல் மேய்ந்து, தூநீர் அருந்தி, நல்வழியில் பெருகலாயின.  
பசுக்கூட்டங்களை மேய்த்துக் காப்பதுடன், வேய்க்குழல்  
வாசிப்பதும் ஆனாயரின் வழக்கமா யிருந்து வந்தது.

## கொன்றைக் காட்சி

ஒரு நாள், ஆனாயர் வழக்கம்போலக் கார்சாலத்திற் காடு நோக்கிச் சென்றார். அங்கே பூத்துத் தளிர்ந்து நின்ற ஒரு கொன்றைமரம் அவரது கண்ணையுங் கருத்தைபுங் கவர்ந்தது. அவ்வருங்கொன்றை, தாழ்சடையில் கொன்றை யணிந்த சிவபெருமானைப்போலவே ஆனாயருக்குத் தோன்றலாயிற்று. தோன்றலே, அவர்தம் மனம் சிவத்தில் ஒன்றிவிட்டது ; கருவி கரணங்களெல்லாம் குழைந்து குழைந்து உருகின. அவர்பால் அன்புமடை திறந்துகொண்டது. அன்பில் முழுகிய ஆயர் பெருமான், வேய்ங்குழலை மணிவாயில் வைத்து, அஞ்செழுத்தை இசையில் அமைத்து, வாசிங்கக் துவங்கினார். அவ்விசையின் திறத்தை என்னென்று கூறுவது !

## எல்லாம் இசை மயம்

அவ்விசை அமுதம் எல்லா உயிர்களிலும் பாய்கிறது. அறுமும் புற்களை மேய்த்துகொண்டிருந்த ஆனிரைகள் அசை விடாமல் அவரைச் சூழ்ந்தன ; துரைவாபுடன் பாலூட்டிக் கொண்டிருந்த இளங்கன்றுகள் தங்களை மறந்தன ; எருதுகளும், மான் முதலிய காட்டு விலங்குகளும் மயிர் முகிழ்த்து அங்கே வந்து சேர்ந்தன ; ஆடும் மரில்கள் அசையாது அணுகின ; மற்றப் பறவை இனங்களெல்லாம் மயங்கி மயங்கி நெருங்கின ; மாடு மேய்த்துக்கொண்டிருந்த கோவலர் அவ்வப்படியே நின்றனர் ; நாகலோக வாசிகள் மிலங்கள் வழிபாக வந்தார்கள் ; மலையில் வாழும் தெய்வப் பெண்கள் இசையிற் றேங்கி நின்றார்கள் ; விஞ்சையர், சாரணர், கன்னரர், தேவர் முதலியோர் விமானங்களில் போந்தனர் ; சுறபுகத் தருவின் மருங்கிருந்து கிளிகளுக்கும் அமுதூட்டிய தேவமகளிர், அக்கிள்ளைகளுடன் தங் குழல் அலைப, விமானங்களில் விரைந்தேறி இசை அமுதைப் பருகினர். வலியார்

மெலியா ரெல்லாரும் இசையால் ஒன்றுபட்டமையான்,  
பாம்புகள் மயில்மீது விழுந்தென்றன; சிங்கமும் யானையும்  
ஒருங்குசேர்ந்து வருகின்றன; மான்கள் புலியின் பக்கத்தில்  
செல்கின்றன. காற்று விசைத் தசையவில்லை; மாக்கினைகள்  
சலிக்கவில்லை; மலைவீழ் அருவிகளும் காட்டாறுகளும்  
கலித்து ஓடவில்லை; முகில்கள் புடை பெயரவுமில்லை; மழை  
பொழியவுமில்லை; முழங்கவுமில்லை.

**இசைக்கு இறைவன் எளிவரல்**

இவ்வாறு சராசரங்களெல்லாம் இசைவாய்ப் பட்டுப்  
பொறி புலன்கள் ஒன்றப்பெற்றன. ஆனாயர் குழலோசை,  
வைபத்தை நிறைத்து வாணையும் வசப்படுத்திவிட்டது. எஞ்சி  
நிற்பது என்ன? சிவம் ஒன்றே. அச்சிவத்தின் செவியிலும்  
குழலோசை நுழைந்தது. பொய்யன்புக் கெட்டாத பெரு  
மான் ஆனாயர் முன்னே தோன்றி, 'இரண்டோ நம்பால்  
அணைவாய்' என்றருளிநார். ஆனாய நாயனாரும் அப்படியே  
ஆண்டவனை அடைந்து பேரின்பம் பெற்றார்.

# மூர்த்தியார்

திருத்தொண்டத்தோகை

மும்மைமால் உலகாண்ட மூர்த்திக்கும் அடியேன்  
முருகனுக்கும் உருத்திர பசுபதிக்கும் அடியேன்  
செம்மையே திருநாளைப் போவார்க்கும் அடியேன்  
திருக்குறிப்புத் தொண்டர்தம் அடியார்க்கும் அடியேன்  
மெய்ம்மையே திருமேனி வழிபடா நிற்க  
வெகுண்டெழுந்த தாதைகாள் மழுவினால் எறிந்த  
அம்மையான் அஞ்சுண்டிப் பெருமானுக் கம்பேன்  
ஆருரன் ஆருரில் அம்மானுக் காளே.

திருத்தொண்டர் திருவந்தாதி

அவந்திரி குண்டம ஹவனின் மாள்வன்என் மன்றலவாய்ச்  
சிவன் திருமேனிக்ஞ்சு செஞ்சுத் தனமாச் செழுமுழங்கை  
உவந்தொளிர் பாறையில் தேய்த்துல காண்டஒண் மூர்த்திதன் னூர்  
நிவந்தபொன் மாட மதுரா புரினன்னு நீள்பதியே.

திருத்தொண்டர் புராண சாரம்

வழங்குபுரம் மதுரைநகர் மூர்த்தியாராம்  
வணிகர்திரு வாலவாய் மன்னர் சாத்தத்  
தழுவருத்திர முழங்கைதரத் தேய்த்த ஊறும்  
தவிர்த்தமணர் வஞ்சனையும் தவிர மன்னன்  
இழந்தவுயி ரினஞ்சு ஞாலம் நல்க  
எழில்வேணி முடியாக இலங்கு வேடம்  
முழங்குபுரம் அணியாக விரைநீ ருக  
மும்மையுல காண்டருளின் முன்னி னுரே.

பாண்டி நாட்டிலே மதுரைமா நகரிலே வணிகர் குலத்  
திலே பிறந்தவர் மூர்த்தி நாயனார். அவர் சிவபத்தியிற் சிறந்  
தவர் ; அன்பைபே திருவுருவாக் கொண்டவர்.

## சந்தனக் காப்பு

அப்பெரியார், சொக்கலிங்கப் பெருமானுக்குச் சந்தனக் காப்பணிவதைத் தமக்குரிய திருத்தொண்டாகக்கொண்டு வாழ்ந்து வந்தார். வருநாளில் வடுகக் கருநாடக மன்னன் ஒருவன், தென்னாடு போந்து, பாண்டியனை வென்று, மதுரைக்கு அதிபதியானான். அவன் சமண சமயத்தைத் தழுவித் திருநீறணியுஞ் சிவனடியார்க்குத் தீங்கிழைத்து வந்தான். அவன் தீங்கிடை மூர்த்தி நாயனான திருத்தொண்டும் நிகழ்ந்து வந்தது.

## தொண்டுக்கு இடம்

கருநாடக மன்னன், மூர்த்தியார்க்குப் பல இடையூறுகள் புரியத் தொடங்கினான். புரிந்தும, மூர்த்தியார் தந்திருத் தொண்டினின்றும் வழுவினாலில்லை. அது கண்ட மன்னன், நாயனார் சந்தனக் கட்டைகளைப் பெறுதலாறு எவ்வெத் தடைகளைச் செய்ய வேண்டுமோ, அவ்வத் தடைகளைச் செய்தான். நாயனார் மனம் வருந்தலாபிற்று. வருத்தமேலிட்டான் நாயனார், 'இக்கொடுங்கோலன் என்றே மாய்வான்? இந்நாடு திருநீற்று நெறியினத் தாங்கும் வேந்தனை என்றே பெறும்? என்று எண்ணி எண்ணிச் சந்தனக் கட்டைபைத் தேடித் தேடிப் பகல் முழுவதும் திரிந்தார். சந்தனக் கட்டை எங்குங் கிடைக்கவில்லை.

## முழங்கையைத் தேய்த்தல்

மூர்த்தியார் என் செய்தார்? அவர் திருக்கோயிலுட் புகுந்தார்; 'இன்று சந்தனக் கட்டைக்கு முட்டு நேர்ந்தால் என்ன? அதைத் தேய்க்கும் என் கைக்கு எவ்வித முட்டும் நேரவில்லைபே' என்று கருகி, ஒரு சந்தனக் கல்லினமீது

தமது முழங்கையை வைத்துத் தேய்த்தார். இரத்தம் வெள்ளம்போல் பெருகிப் பாய்ந்தது. எலும்பு வெளிப்பட்டது. என்புத துவாரங்கள் திறந்தன. மூளை ஒழுகியது.

## இராச்சியம் அநுள்

அக்காட்சி கண்டு பொறாத ஆண்டவன் அருளால், 'ஐயனே! மெய்யன்பின் முனிவால் இதைச் செய்யாதே. இராச்சியமெல்லாம் நீயே கைக்கொள்க; கொடுங்கோலனால் விளைந்த தீமைகளை ஒழித்து விடுக; உன் திருப்பணியைச் செய்து நமது சிவலோகத்தை அடைவாயாக' என்று ஒரு வாடுவோலி எழுந்தது. எழுந்ததும், நாயனார் நடுக்குற்றார்; கையைத் தேய்த்தலை நிறுத்தினார். அவரது கையின் ஊறு நீங்கிற்று; கை பழையபடியாயிற்று.

## மன்னன் மரணம்

மூர்த்தியார், 'இறைவன் திருவருள் சரப்பின், இவ்வையத்தை நான் தாங்குவேன்' என்று நினைந்து, திருக்கோயிற் புறத்தில் நின்றார். அன்றிரவே அக்கொடிய மன்னன் இறந்துபட்டான். அடுத்தநாட் காலையில் அவனுக்கு ஈமக் கடன்கள் செய்யப்பட்டன.

## யானை அரசரைத் தெரிந்தெடுத்தல்

இறந்துபட்டவனுக்குப் புதல்வரில்லை; தாயத்தாருமில்லை. அதனால் 'எவரை அரசராக்குவது?' என்று அமைச்சர்கள் ஆலோசித்தார்கள்; முடிவாக, ஒரு யானையைக் கண்கட்டி விடுதல் வேண்டுமென்றும், அஃது எவரை எடுத்து வருகிறதோ அவரே அரசராதல் வேண்டுமென்றுத் தீர்மானித்தார்கள்; அவ்வாறே, ஒரு யானையை முறைப்படி அருச்

சித்து, ஓர் ஏந்தலை எடுத்து வருமாறு பணித்துத் துகிலால் அதன் கண்ணைக் கட்டி விட்டார்கள், யானை தெருக்களிலே திரிந்து, மூர்த்தி நாயனார் முன்னை போய்த் தாழ்ந்து, அவரை எடுத்துப் பிடரியில் வைத்தது. அமைச்சர்கள் மூர்த்தி நாயனரை அரசராகக் கொண்டு அவர் திருவடியில் விழுந்து வணங்கினார்கள் ; அவரை முடிசூட்டு மண்டபத்துக்கு அழைத்துச் சென்றார்கள்; சிங்காசனத்தில் வீற்றிருக்கச் செய்தார்கள்.

மும்மையும் முடிசூட்டலும்

முடி சூட்டற்துரிய வினைகள் தொடங்கப்பட்டன. அப்போது நாயனார், அமைச்சர்களைக் கூட்டி, 'சமணம் அழிந்து, சைவம் ஒங்கினால் யான் அரசாட்சியை ஏற்றல் கூடும்' என்றார். அதற்கு எல்லா நம் இசைந்தனர். பின்னும் நாயனார், 'எனக்குத் திருநீறு அபிஷேகப் பொருளாகவும், கண்டிகை கலன்களாகவும், சடைமுடி முடியாகவும் இருத்தல் வேண்டும்' என்று கூறினார். அதற்கும் அமைச்சர் முதலாபினோர் உடன்பட்டனர். அம்முறையில் முடி சூட்டுவிழா நன்கு நடைபெற்றது. நாயனார் திருக்கோயிலுக்குப் போய்ச் சொக்க நாதரைத் தொழுது, யானைமீது ஏறி அரண்மனை சேர்ந்தார்.

மூர்த்தி நாயனார், பிரமசரியத்தில் உறுதிகொண்டு, திருநீறு - கண்டிகை - சடைமுடி ஆகிய மூன்றையும் அணிந்து, சைவம் ஒங்கப் பன்னெடுநாள் ஆட்சி புரிந்து, சிவபெருமான் திருவடி நீழலை அடைந்தார்.

# முருகனார்

திருத்தொண்டர் திருவந்தாதி

பதிகம் திகழ்தரு பஞ்சாக் கரம்பயில் நாவினன்சீர்  
மதிபஞ் சடையார்க் கலர்தொட் டணிபவன் யான்மகிழ்ந்து  
துதியங் கழற்சண்பை நாதற்குத் தோழன்வன் தொண்டனம்பொன்  
அதிகம் பெறும்புக லார்முரு கன்னெனும் அந்தணனே.

திருத்தொண்டர் புராண சாரம்

மன்னுதிருப் புகலூர்வாழ் முருக ஞராம்  
மறையவர்கோ வர்த்தமா னீச்ச ரத்தார்  
சென்னியினுக் கழகமரும் மலர்கள் கொய்து  
திருமாலே புகழ்மாலே திகழச் சாத்திக்  
கன்னிமதிற் கழுமலநா டிடைய நாதன்  
காதல்மிகு மணங்காணுங் களிப்பி ஞலே  
இன்னல்செட உடன்சேவித் தருளால் மீளா  
திலங்குபெரு மணத்தரணை எய்தி ஞரே.

முருக நாயனார் சோழ நாட்டிலே திருப்புகலூரிலே  
வேதியர் குலத்திலே தோன்றிபவர். அவர் சிவபத்தியிலும்  
அடியார் பத்தியிலுஞ் சிறந்தவர். அவர் நாள் தோறும்  
வைகறை எழுவார்; காலேக் கடன்களை முடிப்பார்; நீராடு  
வார்; திருநந்தனவனம் புகுவார்; கோட்டுப்பூ, கொடிப்பூ,  
நீர்ப்பூ, நிலப்பூ என்னும் நால்வகை பூக்களைக் கொய்வார்;  
அப்பூக்களால் இண்டை, தாமம், கண்ணி, பிணையல்  
முதலிய மாலைகள் கட்டுவார்; அம்மாலைகளைச் சிவபிரானுக்குச்  
சூட்டுவார்; நெஞ்சம் குழைந்து குழைந்து உருதுவார்; அஞ்  
செழுத்து ஒதுவார். இம்முறையில் திருத்தொண்டு செய்து  
வந்த முருக நாயனார், திருஞானசம்பந்த சுவாமிகளுக்கு  
நண்பராகி, அச்சுவாமிகளின் திருமணச் சிறப்பிற் கலந்து சிவ  
பிரான் திருவடிநீழலை அடைந்தார்.



# உருத்திர பசுபதியார்

திருத்தொண்டர் திருவந்தாதி

அந்தாழ் புனலிடை அல்லும் பகலுநின் ருதரத்தால்  
உந்தாத அன்பொடு ருத்திரஞ் சொல்லிக் கருத்தமைந்த  
பைந்தார் உருத்ர பசுபதி தன்னற பதிவயற்கே  
நந்தார் திருத்தலை யூரென் றுரைப்பரிந் னானிலத்தே.

திருத்தொண்டர் புராண சாரம்

பங்கமில்வண் புகழ்நிலவு தலையூர் வாமும்

பசுபதியார் எனுமமறையோர் பணிந்து செந்தேன்  
அங்கமல மடுவ்விடை அல்லும் எல்லும்

அகலாதே யாகனமாய் அமர்ந்து நின்று

திங்கள்வளர் சடைமுடியான் அடியே போற்றித்

திரு எழுத்தும் உருத்திரமும் திருந்த ஒதி  
மங்கையிடம் உடையபிரான் அருளால் மேலை

வானவர்கள் தொழும்உலகில் மன்னி னாரே.

சோழ நாட்டுப் பதிகளில் திருத்தலை என்னும் பதியும் ஒன்று. அப்பதியில் அந்தணர் குலத்தில் தோன்றியவர் பசுபதி என்பவர். அப்பெரியார் தாமரைத் தடாகத்துட்சென்று கழுத்தளவு நீரிலே நின்று ஸ்ரீருத்திரத்தை ஓதுவார். இஃது அவர்தம் திருத்தொண்டு. அவர் இத்திருத்தொண்டில் ஈடுபட்டுச் சின்னாள் வாழ்ந்து சிவபதஞ் சேர்ந்தார். உருத்திர மந்திரத்தை ஓதியபடியால், அவர் உருத்திர பசுபதி நாயனார் என்ற திருப்பெயரைப் பெற்றார்.

# திருநாளைப்போவார்

திருத்தொண்டர் திருவந்தாதி

நாவார் புகழ்த்தில்லை அம்பலத் தானருள் பெற்றுநாளைப்  
போவா னவனும் புறத்திருத் தொண்டன் னன் புன்புலைபோய்  
மூவா யிரவர்கை கூப்ப முனியாய வன்புகிதான்  
மாவார் பொழிஸ்திகழ் ஆசனார் என்பரிம் மண்டலததே.

திருத்தொண்டர் புண்ண சாரம்

நன்மைதிகழ் மேற்காநாட் டாத னூர்வாழ்  
நந்தனார் புறக்கொண்டர் நாளைப் போகப்  
பொன்மலிதென் புலியூர்க்கென் றுரைப்பார் புன்கூர்ப்  
பொய்கைஅமைத் தடலேறு பிரிய நோக்கி  
வன்மதில்குழ் தில்லைஇறை அருளால் வாய்ந்த  
வண்தழுவின் இடைமூழ்கி மறையோர் போற்ற  
மின்மலிசெஞ் சடைமுனியாய் எழுந்தக நாதன்  
விளங்குநடர் தொழமன்றுள் மேவி னாரே.

சோழநாட்டின் ஒரு பாங்கரினுள்ளது மேற்காநாடு. அந்  
நாட்டில் ஆதனார் என்னும் ஒரு திருப்பதி உண்டு. அத்திருப்  
பதியில் ஆதிகிராஸிடர் மரபில் தோன்றியவர் நந்தனார் என்  
பவர்.

அன்புத் தொண்டும் நெகிழ்ச்சியும்

நந்தனார்க்கு மானியநிலங்கனிருந்தன. அவைகளின் விளைவு  
அவர்தம் வாழ்விற்குப் பயன்பட்டு வந்தது. சிவாலயங்களி  
லுள்ள பேரிகைக்குத் தோலும் வாநும், வீணைக்கும் யாழ்க்  
கும் நரம்பும், சிவார்ச்சனைக்குக் கோரோசனையும் அவரால்  
கொடுக்கப்பட்டு வந்தன. அவரது சிந்தை சிவன் கழலிலேயே

சேர்ந்து நிற்கும். திருக்கோயில்களின் வாயிற்புறத்தே நின்று ஆண்டவனைத் தொழுவது அப்பெரியாரது வழக்கம். தொழுகையில் அவருடைய நெஞ்சங் கசிந்து கசிந்து உருகும்; கண்கள் நீர் சொரியும். அன்பால் அவர் மெய்ம்மறந்து ஆடுவார்; பாடுவார்.

## திருப்புன்கூர்த் தரிசனம்

திருப்புன்கூர்ச் சிவலோகநாதனைக் கண்டு பணிசெய்தல் வேண்டும் என்னும் வேட்கை நந்தனார்பால் எழுந்தது. அவ் வேட்கையைத் தணிக்கை செய்ய அவர் திருப்புன்கூர் சென்றார்; சென்று திருக்கோயில் வாயிலிலே நின்று, சிவலிங்கப் பெருமானை நேரே கண்டு தொழ விரும்பினார். அன்பர்கள் விரும்புமாறு அருள்புரியும் சிவபெருமான், தம்முன்னுள்ள இடபத்தேவரை விலகும்படி செய்து, நந்தனார்க்குக் காட்சி தந்தருளினார். அடியவர் பெருமான் அன்புடன் பணிந்து ஆனந்த முற்றார்; பின்னை அவ்விடத்தில் ஒரு பள்ளத்தைக் கண்டு, அதைப் பெரிய திருக்குளமாக வெட்டித் திருப்பணி செய்து தமதுருக்குத் திரும்பினார். அவர் வேறு பல திருப்பதிகட்டும் போந்து போந்து தமது வழித்தொண்டு செய்வார்.

## ‘நானைப் போவேன்’

ஒருநாள் நந்தனாரது சிந்தை சிதம்பர தரிசனத்தின்மீது சென்றது. சென்ற அன்றிரவு முழுவதும் அவர் உறங்கினுரில்லை. பொழுது புலர்ந்தது. சிதம்பரப் பித்து அவரை விட்டகலவில்லை. அவர் தில்லையை நினைந்து நினைந்து, ‘அந்தோ! தில்லை நண்ணினும் திருக்கோயிலுட் புகுந்து திருக்கூத்தைக் காணும் பேறு இப்பிறவிக்கு இல்லையே’ என்று வருந்துவார்; ‘இஃதும் எம்பெருமான் திருவருள்’

என்று போக்கொழிவார் ; மேலும் மேலும் எழுங்காதலால் 'நானைப்போவேன் ; நானைப்போவேன்' என்று சொல்வார். இவ்வாறு பல நாட்கள் கழிந்தன. ஒருநாள் திருநானைப் போவார் உறுதிகொண்டு தில்லை நோக்கிச் சென்று திருவெல்லையை அடைந்தார்.

### ஆண்டவனருளல்

அங்கே அவர், அந்தணர்தம் யாகசாலைகளையும், வேதம் ஒதும் இடங்களையும், மடங்களையும், பிறவற்றையுங் கண்டனர் ; அஞ்சினர் ; அஞ்சித் திருவெல்லையை மட்டும் இரவு பகல் வலஞ் செப்வாராயினர் ; செப்து செப்து ஒருநாள் \* ' உள் றுழைவிற்கு இப்பிறவி தடையாக நிற்கிறதே ; எவ்வழியில் திருக்கூத்தைக் கண்டு தொழுவது ? ' என்று நினைந்து நினைந்து மனம் நொந்து நொந்து உறங்கிவிட்டனர். அன்பருளங் கோயில் கொண்ட தில்லைக்கூத்தன், நந்தனார் கணவில் தோன்றிப் புன்முறுவல்செப்து, ' இப்பிறவி ஒழிய நீ நெருப்பில் மூழ்கி அந்தணருடன் நமமுன் அணைவாய் ' என்று திருவாய் மலர்ந்தருளினன் ; மேலுந் தொடர்ந்து தில்லைவாழ் அந்தணர்தங் கணவில் தோன்றித் திருநானைப் போவார் நிலையை அவர்க்கு உணர்த்தி, எரி அமைக்குமாறு பணித்தருளினன்.

### அந்தணர் ஐயரைக் காண்டல்

அந்தணர் பெருமக்கள் விழித்தெழுந்து, அச்சத்துடன் ஆலயத்திலே ஒருங்கு சேர்ந்து, ஆண்டவன் கட்டளையை நிறைவேற்ற உறுதிகொண்டு, திருநானைப் போவாரிடஞ் சென்

---

\* இது மூலத்தையொட்டி எழுதப்பட்ட உரைநடை. மூலத்தில் றுட்பங்கள் பல இருக்கின்றன. அந்துட்பங்களைப் பற்றி ஆராய்ச்சிக் குறிப்புக்கள் என்னால் எழுதப்பட்டிருக்கின்றன. அவற்றை எனது பெரியபுரண்ப் பதிப்பிற் காண்க.

றார்கள் ; சென்று ' ஐயமே! ஆண்டவன் ஆணைப்படி இங்கே வந்தோம் ; உம்பொருட்டு எரி அமைக்கப் போகிறோம் ' என்றார்கள். திருநாளைப்போவார், ' உய்ந்தேன் ; உய்ந்தேன் ' என்று ஆண்டவன் திருவருளைப் போற்றினார்.

### பொன்மேனி பெறல்

அந்தணர் தென்மதிற் புறத்துத் திருவாரிலின் முன் தீ வளர்த்து, அதைத் திருநாளைப் போவார்க்குத் தெரிவித்தனர். திருநாளைப் போவார் திக்குழியை அடைந்து, இறைவன் திருவடிபை மனங்கொண்டு, அதை வலம் வந்து நெருப்பில் மூழ்கினார். முழுக்கியதும், அவர்தம் மாயப்பொய் யுடலம் ஒழிந்தது. அவர், புண்ணியப் பொன்மேனி திகழும் முனிவராய்ப் பூணூலுஞ் சடைமுடியும் பொலிய எழுந்தார். அது கண்டு அமரர் மலர் மாரி சொரிந்தனர் ; அந்தணர் கைகூப்பித் தொழுதனர் ; அடியவர் மகிழ்வெய்கினர்.

### சிவமாதல்

திருநாளைப்போவார், தில்லைவாழ் அந்தணர் முதலியவருடன் சென்று திருக்கோபுரத்தைக்கண்டு தொழுது பொன்னம்பலம் புதுந்தார். புதுந்ததும், அவர்தம் திருவுருவம் மறைமவர்க்கும் சற்றைவர்க்கும் புலப்படவில்லை. அவரனைவரும் அதிசயித்தனர். நடராஜப்பெருமான் திருநாளைப்போவார்க்குத் தமது திருவடிப் பேற்றை நல்கினர்.

# திருக்குறிப்புத் தொண்டர்

திருத்தொண்டர் திருவந்தாதி

மண்டும் புனற்சடை யான் தமர் தூசெற்றி வாட்டும்வகை  
விண்டு மழைமுகில் வீடா தொழியின்யான் வீவனென்றோ  
விண்டு உபடர்பாறை முட்டும் எதிலார் திருக்குறிப்புத்  
தொண்டன குலங்கச்சி ஏகா லிபர்கங்கள் தொல்குலமே.

திருத்தொண்டர் புண்ண சாரம்

கொந்தல்பூம் பொழிற்கச்சி நகர்வ ஊலிக்  
குலத்தலைவர் தவர்குறிப்புக் குறித்து ளார்பால்  
வந்திறைவர் நமக்கின்று தாரீ ராகில்  
வருந்துமடல் எனவாங்கி மாசு நீத்த  
கந்தைபுல ராதொழிய மழையும் மாலக்  
கடுமபொழுதும் வரக்கண்டு கலங்கிக் கண்மேல்  
சிந்தமுடி புடைபபளவில் திருவே கம்பர்  
திருக்கைகொடு பிடித்துயர்வான் சேர்த்தி னாரே.

தொண்டை நாட்டிலே உமையம்மையார் அறம்  
வளர்த்த திருப்பதி காஞ்சிமா நகரம். அத்திருப்பதியிலே  
வண்ணார் குலத்திலே தோன்றிய ஒரு நாயனார் இருந்தார்.  
அவர், அடியவர் திருக்குறிப்பை அறிந்து திருத்தொண்டு  
செய்தமையால், அவருக்குத் திருக்குறிப்புத் தொண்டர்  
என்னும் பெயர் வழங்கலாயிற்று. அடியவர்க்கு வஸ்காம்  
வெளுத்துக் கொடுப்பது அவர்தான் தொண்டு.

தொண்டுக்கு இடர்

குளிர் காலத்தில், ஒருநாள் சிவபெருமான் திருநீறு  
பூசி, அழக்கேறிய கந்தை யுடுத்தி, மெலிந்த மேனியாய்,

வறியராய், நாயனார்பால் அணைந்தார். நாயனார் அவரைக் கண்டு, எதிர்கொண்டு பணிந்து, அவர்தன் திருக்குறிப்பை அறிந்து, 'தவத்தீர் ! திருமேனி இளைத்திருப்பதென்ன ? அணிந்துள்ள கந்தையை அளித்தருளும் ; வெளுத்துத் தருகிறேன் ' என்று வேண்டி சின்றுர். தவவேடர், நாயனாரை நோக்கி, ' இக்கந்தை அழுக்கேறியதே. குளிரின் கொடுமையால் இதைவிடவும் மனமெழுவில்லை. பொழுது போவதற்குள் இதை ஒலித்துக் கொடுக்க முடியுமாயின், இதைக்கொண்டு போம் ' என்றருளினார். நாயனார் அதற்கு இணைந்தார். இறைவர், ' பொழுது போவதற்குள் இதை வெளுத்து உலர்த்திக் கொடுக்கல் வேண்டும். இல்லையேல், நீர் இவ்வுடலுக்கு இடர் செய்தவராயிர் ' என்று கூறிக் கந்தையைக் கொடுத்தார். நாயனார் அதை வாங்கி வெளுக்கப் புகுந்தார். அப் பொழுது சிவனருளால் மெகங்கள் திரண்டு எழுந்து மறை பொழிந்தன.

### தலையைப் பாறையில் மோதல்

திருக்குறிப்புத் தொண்டர் என்செய்வார் ! அவர், சிவனடியார்க்களித்த உறுதிமொழியை நினைக்கிறார் ; வருந்துகிறார் ; 'மறைவிடவுங் கூடும்' என்று நின்று நின்று பார்க்கிறார். மறைவிடவில்லை. பொழுதும் போயிற்று. ' அடியேன் குற்றமெல் தவறிற்றே ' என்று நாயனார் விழந்தார் ; விழந்து, ' மறை யொழிபாது ; அடியவர் குறிப்பிட்ட காலவரையுள் கழிந்தது. முன்னரே இதை ஒலித்து விட்டில் காற்றேறாக் கட்டினிட்டே னில்லை ; அடியவர் திருமேனியைக் குளிரினால் வருந்தச் செய்தேன் ; பாவிபானேன் ' என்று எழுந்து, கற்பாறையில் தமது தலையை மோதினார். அங்கே சிவபெருமான் திருக்கை தோன்றி நாயனாரைப் பற்றிக் கொண்டது. புனல்மறை யொழிந்தது. பூமறை சொரிந்தது.

சிவபெருமான் உமைபம்மையாருடன் மழ விடைமேற்  
 ரோன்றினார். திருக்குறிப்புத் தொண்ட நாயனார் மெய்ம்  
 மறந்து பணிந்து எழுந்து கைதொழுது நின்றார். சிவபெரு  
 மான் நாயனாரைப் பார்த்து, 'உனது நிலைபை முவுலகும்  
 அறியும்படி செய்தோம். நீ நமது உலகை அடைவாயாக'  
 என்று அருள் சுரந்து மறைந்தருளினார்.

## ச ண் டே சு ர ர்

திருத்தொண்டர் திருவந்தாதி

குலமே நியசேய்ஞ லூரிற் குரிசில் குரைகடல்கூழ்  
 தலமே நியவிற்ற சண்டிகண் டூர்தந்தை தாளிரண்டும்  
 வலமே நியமழு வாஸெறிந் தீசன் ம றிமுடிமேல்  
 நலமே நியபால் சொரிந்தலர் சூட்டிய நன்னிதியே.

திருத்தொண்டர் புராண சுரார்

வேதமலி சேய்ஞலூர் எச்ச தத்தன்  
 விளங்கியரேய் மறைபயிலும் விசார சனம்  
 கோதனமமேய் பவன கொடுமை பொழுது தாழ்ம  
 சொண்டு திரை மண். சிபின் தென கரையி னீழல்  
 தாதகியின் மணலிலிங்கத தூன்பா லாட்டத்  
 தாதைபொரு தவைஇட றுந் தான்கள் ம'ளக்  
 சாதிமலர்த் தாமமுயர் நாம முண்ட  
 கலமகனும் பதமருளாற் றுக்கொண் டாரே.

சோழநாட்டுத் தலைநகரங்களுள் ஒன்றாபுருப்பது  
 திருச்சேய்ஞலூர். அவ்வூரில் வேதியர் குலத்தில் காசிபர்  
 கோத்திரத்தில் உதித்தவன் ஒருவன் இருந்தான். அவன்  
 பெயர் எச்சதத்தன் என்பது. அவன், பவித்திரை என்ப



வளை மணந்து இல்லறம் நடாத்தி வந்தான். அவனுக்கு விசாரசருமர் என்பவர் தவப் புதல்வராகப் பிறந்தார்.

### முற்பிறப்புணர்வு

விசார சருமருக்கு முற்பிறவி உணர்ச்சி உண்டு. அதனால் அவர் ஐந்து வயதிலேயே வேதாசுமங்களின் உணர்வை இயல்பாகப் பெற்றனர். ஏழாம் ஆண்டில் அவருக்கு உபநயனச் சடங்கு நடைபெற்றது. உலகியல் முறைப்படி ஆசிரியர் அவருக்கு வேதம் முதலிய கலைகளைக் கற்பிக்கத் தொடங்கினர். அவைகளைத் தாம் கற்பிப்பதற்கு முன்னரே அவைகளின் பொருள்களை விசாரசருமர் உணர்ந்திருந்ததைக் கண்டு ஆசிரியர் அதிசயித்தனர். வேதாசுமங்களின் பயன் ஆண்டவன் திருவடிக்கு அன்பு செய்தல் எனத் துணிந்து அவ்வன்பில் விசாரசருமர் நிற்பாராயினர்.

### பசுவின் மாண்பு

ஒருநாள் விசாரசருமர் ஒருசாலை மாணாக்கருடன் வெளியே புறப்பட்டார். அவ்வேளையில் அவருடன் அவ்வூர் ஆணிரைகளும் போந்தன. அந்நிரைகளிலுள்ள ஓரிளங்கன்றுப் பசு, மேய்ப்பவனை முட்டப் போயிற்று. அவன் அதைக் 'கோலால் அடிக்கலானான். அதைக் கண்ட விசாரசருமரின் நெஞ்சம் பதைத்தது. அவர், 'மேய்ப்பன் அருகே சென்று அடிப்பதைத் தடுத்தார்; ஆங்கே பசுக்களின் மாண்பை நினைந்தார்; 'என்னே! பசுக்களின் உறுப்புக்களில் தேவரும் முனிவரும் இருக்கின்றனர். புண்ணியத் தீர்த்தங்கள் இருக்கின்றன! சிவபிரான் அபிடேகத்துக்குப் பஞ்சகவ்ய மளிக்கும் பெருமையைப் பசுக்கள் பெற்றிருக்கின்றன! அவற்றின் சாணம் திருநீற்றுக்கே மூலம்! ஆண்டவன் ஊர்தியாகிய வெள்ளேறு பசுக்களினத்தைச் சேர்ந்தது!'

என்று எண்ணி எண்ணி நின்றார்; மேலும் பசுக்களின் மாண்பை உன்னி, 'இப்பசுக்களை மேய்த்துக் காப்பதைவிட வேறு சிறந்த தொண்டு ஒன்றுண்டோ? இதுவே சிவபிரானுக்குரிய சிறந்த வழிபாடாகும்' என்று உறுதிபெண்டார்; கொண்டு, ஆயனைப் பார்த்து, 'இவ்வானிரையை இனி நீ மேய்த்தல் வேண்டா. அத்தொண்டை யானே செய்யப் போகிறேன்' என்றார். ஆயன் நடுநடுங்கிக் கைகூப்பி ஒடிப் போனான். விசாரசருமர் அந்தணர்களின் சம்மதம் பெற்று, அன்றுமுதல் பசுக்களை மேய்க்குந் திருத்தொண்டை ஏற்றார்.

### பசு மேய்த்தல்

விசாரசருமர் பசுக்களை மண்ணியாற்றங் கரையிலும் வேறிடங்களிலும் மேய்ப்பார்; பசும் புற்களைப் பறித்துப் பசுக்களுக்கு ஊட்டுவார்; நல்ல துறைகளில் தண்ணீர் அருந்த அவைகளை விடுவார்; அச்சத்தைத் தாடும் முன்னின்று நீக்குவார்; காலங்களில் பசுக்களை விடுபோகச் செய்வார். அவர் பார்வையில் பசுக்கள் முன்னிலும் அழகொழுகச் செழித்தன. வேதியரும் மற்றவரும் மகிழ்ச்சி அடைந்தனர்.

### பசுக்களின் அன்பு

பசுக்கள் தங்கள் கன்றுகளைப் பார்க்கிலும், மறைக் கன்றுகைய விசாரசருமரை அதிகம் நேசித்துவந்தன. கன்றுகள் தங்களைப் பிரியினும் அவை தளரமாட்டா. விசாரசருமர் தங்களைவிட்டுப் பிரியின், அவை தளர்ச்சி அடையும். பசுக்கள் அவர் அருகே செல்லும்; தாங்களே பால் சொரியும்.

### சிவபூசை

பசுக்கள் அன்பால் சொரியும் பாலைக் காணுந்தொழங் காணுந்தொழும் விசாரசருமருக்குச் சிவபெருமான் திருமஞ்சன நினைவு தோன்றும். அதனால் அவருக்குச் சிவபூசை

வேட்கை எழுந்தது; விசாரசுருமர் மண்ணி யாற்றங்கரையில், ஒரு மணற்றிட்டையில், ஓர் ஆத்தி மரத்தடியில், மணவினால் சிவலிங்கம் ஒன்று அமைப்பார் ; திருமதில்கள் எழுப்புவார் ; கோபுரங்கள் வகுப்பார் ; சுற்றாலயங்கள் எடுப்பார் ; வழிபாட்டுக்கு அவர் ஆத்தி முதலிய மலர்களைக் கொய்து வருவார் ; புதிய குடங்களை வாங்கி வருவார் ; கறவைப் பசுக்களிடஞ் சென்று மடியைத் தீண்டிவார் ; பசுக்கள் களைத்துச் சொரியும் பாலைக் குடங்களில் கிரப்பிக் கொணர்வார் ; சிவலிங்கத்தை அருச்சிப்பார் ; திருமஞ்சனம் ஆட்டுவார் ; பூசைக்குக் கிட்டாத பொருள்களை மனத்திலே பாவித்து நிரப்புவார். இவ்வன்புப் பூசையைச் சிவபெருமான் இன்புடன் ஏற்பார். திருமஞ்சனத்துக்குப் பால் உதவியும் பசுக்கள் உரியவர்க்குப் பால் குறையாதபடி வழங்கி வந்தன.

### அந்தணர் எச்சரிக்கை

இவ்வாறு நிகழ்ந்துவரு நாளில், ஒருநாள் ஒருவன் சேய்ஞலூர்ப் பிள்ளையார் செய்கையைக் கண்டான். அவன் உண்மை புணராதவனாய், அவ்வூர் அந்தணர்க்கு அகை அறிவித்தான். அவர் உடனே எச்சதத்தனை அழைப்பித்து, அவ்வொருவன் சொன்னதை அவனுக்குச் சொற்றனர். எச்சதத்தன், ' இஃகெனக்குத் தெரியாது. சிறுவன் பிழையைப் பொறுத்தருநால் வேண்டும். இனி அப்பிழை நிகழுமாயின் அஃது என்னுடையதாகும் ' என்று வணங்கி விடை பெற்றுச் சென்றான்.

### தந்தையைத் துடிதல்

அடுத்தநாள் காலை யில் விசாரசுருமர் வழக்கம்போலப் பசுக்களை மேய்க்கப்போனார். அன்று எச்சதத்தன் அவரைத் தொடர்ந்து பிள்ளை சென்றான் ; சென்று மணற்றிட்டையின்

அருகேயுள்ள ஒரு குராமரத்தில் ஏறி ஒளித்திருந்தான். விசார சருமர் வழக்கப்படி பூசை தொடங்கினார். அவர், பாற்குடங்களை எந்தி அபிடேகஞ் செய்வதை எச்சதத்தன் கண்டான். கண்டதும், அவன் மரத்தினின்றும் விரைந்திறங்கி ஓடிக்கைத்தண்டால் பிள்ளையார் முதுகில் அடித்தான் ; வெம்மொழிகளால் அவரை வைதான். பெரிபவர் சிந்தை சிவபூசையில் திளைத்துக் கிடக்கிறது. எச்சதத்தன் மேலும் மேலும் சீறிச் சீறி அன்பரைப் புடைக்கிறான். அன்பர் நிலை குலையவில்லை. அதற்குமேல் பாவி, பாற்குடங்களை உதைத்தான். அவ்வடாத செயலைச் செய்தவன், தந்தை என்று விசாரசருமர் நன்கு உணர்ந்தார் ; உணர்ந்து அவன் கால்களைத் துணிக்கத் தமக்கு முன்னிருந்த ஒரு கோலை எடுத்தார். அக்கோல் மழுவாயிற்று. அம்மழுவால் தந்தையின் கால்களை வெட்டி, அவர் முன்போலச் சிவபூசையில் அமர்ந்தார். சிவபெருமான் தேவியுடன் விடைமேல் தோன்றினார். விசாரசருமர், ஆண்டவனைக் கண்டு எல்லை இல்லா ஆனந்தம் எய்தினார் ; விழுந்து வணங்கினார்.

சண்டைசு பதமுளல்

சிவபெருமான், விசாரசருமரைத் திருக்கையால் எடுத்து, ' நம் பொருட்டு நீ உன் தந்தையைத் தடிந்தாய்? இனி நாமே உனக்கு அடுத்த தந்தை ' என்று திருவாய்மலர்ந்து அவரை அணைத்தார் ; அவருடலைத் தடவினார் ; உச்சிமோந்தார் ; மகிழ்ந்தருளினார். விசாரசருமரது திருமேனி சிவமயமாயிற்று. அவர் பேரொளியாய் விளங்கினார். சிவபெருமான் சேய்ஞலூர்ப் பிள்ளையாரை நோக்கி, ' திருத்தொண்டர்க்கு உன்னைத் தலைவனாக்கினோம். நாம் உண்பன, உடுப்பன, அணிவன முதலிய எல்லாம் உனக்கே ஆகுத. அதன் பொருட்டு உனக்குச் சண்டைசுர பதத்தைத் தந்தோம் '

என்று அருளித் தமது திருச்சடையிலுள்ள கொன்றை  
மாலையை எடுத்து அவருக்குச் சூட்டினார். சண்டேச நாயனார்,  
தேவதேவரைத் தொழுது, அவர் அருள் செய்த சண்டேசுர  
பதத்தை அடைந்தார்.

எச்சதத்தன் சண்டேசுரப் பெருமானால் வெட்டுண்டமை  
யால் அவன் குற்றம் நீங்கிற்று. அவன் சுற்றத்துடன் சிவ  
லோகம் எய்தினான்.

# திருநாவுக்கரசு சுவாமிகள்

திருத்தோண்டத்தோகை

திருநின்ற செம்மையோ செம்மையாக் கொண்ட  
திருநாவுக் கரையின்றன் அடியார்க்கும் அடியேன்  
பெருநம்பி குலச்சிறைதன் அடியார்க்கும் அடியேன்  
பெருமிழலைக் குறும்பார்க்கும் பேயார்க்கும் அடியேன்  
ஒருநம்பி அப்பூதி அடியார்க்கும் அடியேன்  
ஒலிபுனல்கூழ் சாத்தமங்கை நீலநக்கர்க் கடியேன்  
அருநம்பி நமிநந்தி அடியார்க்கும் அடியேன்  
ஆரூன் ஆரூரில் அம்மானுக் காளோ.

திருத்தோண்டி திருவந்தாதி

நற்றவன் நல்லூர்ச் சிவன்திருப் பாதந்தன் சென்னிவைக்கப்  
பெற்றவன் மற்றிப் பிறப்பற வீரட்டர் பெய்கழற்றான்.  
உற்றவன் உற்ற விடமடை யாரிட ஒள்ளமுதாத்  
துற்றவ னொழிந் நாவுக் கரசெனுந் தூமணியே.

மணியினை மாமறைக் காட்டு மருந்தினை வண்மொழியால்  
திணையன நீர்க்கத வந்திறப் பித்தன தெண்கடலில்  
பிணியன கல்மிதப் பித்தன சைவப் பெருநெறிக்கே  
அணியன நாவுக் கரையர் பி ரான்ற னருந்தமிழே.

திருத்தோண்டர் புராண சாரம்

போற்றுதிரு வாழாரில் வேளாண் தொன்மைப்  
பொருவில்கொறுக் கையர்அதிபர் புகழ் ஞர்பால்  
மாற்றரும்அன் பினில்திலக வதியாம் மாதா  
வந்துதித்த பின்புமரு ணீக்கி யாரும்

தோற்றி அமண் சமயமுறு துயரம் நீங்கத்  
 துணைவர் அருள் தரவந்த சூலை நோயால்  
 பாற்றருநீள் இடரெய்திப் பாடலிபுத் திரத்திற்  
 பாழியொழித் தரனதினைப் பதியில் வந்தார்.

வந்துதமக் கையரருளால் நீறு சாத்தி  
 வண்டமிழால் ளேய்தீர்ந்து வாக்கின் மன்றாய்  
 வெந்தபொடி விடம்வேழம் வேலை நீந்தி  
 வியன்சூலங் கொடி இடபம் விளங்கச் சாத்தி  
 அந்தமில் அப் புதுமகள் அரவு மாற்றி  
 அருட்காசு பெற்றுமறை அடைப்பு நீக்கிப்  
 புந்திமகிழ் தையாற்றில் கயிலை கண்டு  
 பூம்புகலூர் அரன்பாதம் பொருந்தி னாரே.

தமிழ்நாட்டில் பலப்பல அழகிய நாடுகள் இருக்கின்றன. அவற்றுள் ஒன்று திருமுனைப்பாடி நாடு. அக் திருநாட்டில் திருவாமூர் என்றொரு திருப்பதி உண்டு. அதன்கண் வேளாள மரபில், குறுக்கையர் குடியில் தோன்றிய புகழனார் என்பவர் ஒருவர் இருந்தனர். அவர், மாதிரியார் என்ற பெண்மணியை மணந்து இல்லறம் நடத்திவந்தனர். விருந்தோம்புவதிலும் சுற்றங்களைத் தாங்குவதிலும் அவர் பேர்பெற்றவர்.

**திலகவதியார் - மருணீக்கியார் - தோற்றம்**

புகழனார்க்கும் மாதிரியார்க்கும் முதலில் திலகவதியார் என்ற புதல்வியார் பிறந்தார். சில ஆண்டு கடந்த பின்னர் அவர்கள்பால் மருணீக்கியார் என்பவர் தோன்றினார். புகழனார் மருணீக்கியாரை அன்புடன் வளர்த்துக் கலைகளைப் பயிற்றுவித்தார். மருணீக்கியார் பல கலைகளைப் பயின்று இளம்பிறைபோல் வளர்ந்து வரலானார். திலகவதியார்க்குப் பன்னிரண்டு வயதாயிற்று.

### கலிப்பகையார் திலகவதியாரை மணம் பேசுவித்தல்

அந்நாளில், கலிப்பகை நாயனார் என்பவர் ஒருவர் இருந்தார். அவர் வேளாளர் ; சிவனடியார் ; சேனாதிபதி. அந்நாயனார், திலகவதியாரை மணம் புரிய விரும்பிச் சில பெரியோரைப் புகழ்நூரிடம் அனுப்பினார். அவர் புகழ்நூரிடம் போந்து கலிப்பகையார் கருத்தைத் தெரிவித்தனர். புகழ்நூர், குணம் குலம் முதலியன பேசிய பின்னர்த் தம் மகளைக் கலிப்பகையார்க்குக் கொடுக்க இசைந்தனர். அந்நம் செய்தியைப் பெரியோர் கலிப்பகையார்க்கு அறிவித்தனர். திருமணம் நிகழ்வதற்குள் வடபுலத்தில் போர்முண்டது. அப் போர்முனைக்குக் கலிப்பகையார் அனுப்பப்பட்டார். அங்கே அவர் நீண்டநாள் போர்புரிதல் நேர்ந்தது.

### பெற்றோர் மறைவு

அவ்வேளையில் திருவாமூரில் புகழ்நூர் பிணிவாய்ப்பட்டு விண்ணொய்தினார். அவர்தம் மனைவியாராகிய மாதனியாரும் அவருடன் உயிர் துறந்தார். திலகவதியாரும், மருணிக்கையாரும் துயரக் கடலில் அழுந்தினார். உறவினர் தேற்றக் தேறி அவ்விருவரும் தாய் தந்தையருக்கு இறுதிக்கடன் ஆற்றினர்.

### தம்பியார் பொருட்டுத் தமக்கையார் உயிர் தாங்குதல்

கலிப்பகையார் வீரப் போர் புரிந்து போர்க்களத்தில் மாண்டார். அச் செய்தி திலகவதியார்க்கு எட்டிற்று. அம்மையார், ' என்னருமைத் தாய் தந்தையர் என்னை அவருக்கு மணம் பேசி முடிவு செய்திருந்தனர் ; இவ்வுயிர் அவருடையதாயிற்று ; ஆதலால் இவ்வுயிரை அவ்வுயிரோடு இசைவிப்பேன் ' என்று துணிவு கொண்டார். அந்நிலையில் மருணிக்கையார், அம்மையாரை வணங்கி, ' நம் தாய் தந்தை



யர் சிவலோகமடைந்த நாள்தொட்டு உம்மையே அவராகக் கருதி வாழ்ந்து வருகிறேன் ; என்னைத் தனியாக விடுத்துச் செல்லத் துணிவீராயின், முதலில் என் உயிரை விடுகிறேன் ' என்று புலம்பினார். திலகவதியார், 'தம்பியார் உலகில் வாழ்தல் வேண்டும் ' என்னும் தயா உடையாரானார். அதனால் ஆம்மையார், பொன் மணி நூல் பூணாது, அனைத்துயிர்க்கும் அருள் பூண்டு, இல்லத்திலேயே தவம்புரியலானார். மருணிக்கியார் துயரொழிந்தார்.

### மருணிக்கியார் அறத்தொண்டு

பின்னே, மருணிக்கியார் உலக நிலையாமை முதலிய வற்றை உணர்ந்து அறநெறியில் நின்றார். அவர் அறச் சாலைகள் அமைத்தார் ; தண்ணீர்ப் பந்தர் வைத்தார் ; சோலைகள் வளர்த்தார் ; குளங்கள் எடுத்தார் ; விருந்தளித்தார் ; நாயலர்க்கு உதவினார். அவர் துறவு பூண்டு சமய ஆராய்ச்சியில் தலைப்பட்டார். ' சமயங்களிற் சிறந்த சமயம் எது ? ' என்பதை மனம் அவருக்கு ஆண்டவன் அருளினானில்லை.

### மருணிக்கியார் தருமசேனாதல்

மருணிக்கியார், சமண சமயத்தில் பற்றுள்ளங்கொண்டு, பாடலிபுத்திரம் போந்து, சமண பள்ளி அடைந்தார். அங்கே சமணர், ' வீடறியும் நெறி தம் நெறியே ' என்று மருணிக்கியாருக்கு அறிவுறுத்தினர். மருணிக்கியார் சமண சமயக் கலைகளை நன்றாக ஒதி யுணர்ந்தார். அவர்தம் புலமையையுந் தெளிவையுந் கண்ட சமணர், அவருக்குத் தருமசேனர் என்னும் பெரும் பெயர் சூட்டி, அவரைக் குருவாகக் கொண்டனர். தருமசேனர் புத்தரை வாதிட வென்று, சமண சமயத்தை வளர்த்து வந்தனர்.

## திலகவதியாருக்குத் தம்பியார் நீனைவு தோன்றல்

திலகவதியார் சிவநெறியில் நின்று, சிவனருள் பெறத் திருவதிகை வீரட்டானஞ் சேர்ந்து, திருத்தொண்டு செய்து வந்தார். ஒரு நாள் அவருக்குத் தம்பியார் நீனைவு தோன்றிற்று. அவர், துயருற்றுத் திருவதிகைப் பெருமானைத் தொழுது, ‘பெருமானே! என்னை ஆண்டருள்பவர் நீராயின், இக்காலச் சமணப் படுகுழியில் வீழ்ந்து கிடக்கும் என் தம்பியாரை அதினின்றும் எடுத்தாளல் வேண்டும்’ என்று பன்முறை விண்ணப்பித்தார். சிவபெருமான் அம்மையார் கனவில் தோன்றி, ‘உன் மனக்கவலையை ஒழிப்பாயாக; உன் தம்பி முன்னமே முனிபாகி நம்மை அடையத் தவஞ் செய்தவன்; அவனிடம் சூலை நோய் செலுத்தி அவனை ஆண்டருள்வோம்’ என்று அருளிச் செய்தார்.

## சூலை நோய்

எல்லாம் வல்ல இறைவனருளால் தருமசேனர் வயிற்றில் சூலை நோய் புதுந்தது; புதுந்த குடலை முடுக்குகிறது. தருமசேனர் வருங்கிறார்; வருந்தி வருந்தி அவர் பாழி அறையில் மயங்கி வீழ்ந்தார். அவர் சமண சமயத்தில் தாம் கற்ற மந்திரங்களால் நோய் தீர்க்க முயன்றார். நோய் மேன்மேலும் முடுக்கியே எழுகிறது. அவர்தம் துன்பங்கண்ட சமணர் பலர் ஒன்று சேர்ந்து, ‘இச்சூலை மிகக் கொடிய நாயிருக்கிறது. இது நஞ்சுபோல் கவர்கிறது. இதைப் போன்ற தொன்றை நாம் கண்டதுமில்லை; கேட்டதுமில்லை. இதற்கென் செய்வது!’ என்று துயருழந்தார். பின்னே அவர் ‘பார்ப்போம்’ என்று குண்டிகை நீரை மந்திரித்துத் தருமசேனரைக் குடிப்பித்தனர்; மயிற் பீலிகொண்டு அவரது காலளவுந் தடவினர். நோய் தணிந்தபாடில்லே. அது, முன்னிலும் வீறுகொண்டு முடுக்குகிறது. அடிகண்மார் வேறு பல

வழியிலும் முயன்றனர் ; முடிவில் ' இது நம்மால் போக்கல் அரிது ' என்று சொல்லிக் கைவிட்டனர்.

### தருமசேனர் தூதனுப்பல்

தருமசேனர் என் செய்வார் பாவம் ! அவர்தம் நெஞ்சம் திலகவதிபாரை நினைந்தது. அவர் தமது நிலையைத் திலகவதியாருக்குத் தெரிவிக்கச் சமையற்காரனை அனுப்பினர். அவன் திருவதிகை யடைந்து, அருந்தவந் கொழுந்தாகிய திலகவதியம்மையார் நந்தனவனத்தின் புறம்பணையும்போது, அவரைக் கண்டனன் ; இறைஞ்சினன் ; ' உமக்கீழையவர் ஏவலினால் வந்தேன் ' என்றனன். அம்மையார், ' என்ன ! அவருக்கு ஏதாகிலும் திங்கு உண்டோ ? ' என்று கேட்டார். அதற்கு அவன் ' ஆம் ; உண்டு ' என்று நிகழ்ந்ததைக் கூறி, ' உம்மிடம் உய்யும் வழி கேட்டு இரவே திரும்பிவருமாறு என்னை அவர் அனுப்பினர் ' என்றான். அம்மையார், ' சமண பள்ளியில் யான் அடி எடுத்து வைப்பேன். இதைத் தம்பியாருக்குத் தெரியப் படுத்து ' என்று கூறினான். அதைக் கேட்ட சமையற்காரன் திரும்பித் தருமசேனரிடஞ் சென்று அம்மையார் சொற்றதைச் சொற்றான்.

### தருமசேனர் திருவதிகை சேரல்

நோயால் வருந்துந் தருமசேனர், ' அந்தோ ! என் செய்கேன் ! ' என்று மனஞ் சோர்ந்தார். அந்திலையில் ஆண்டவன் அருள் கூடலாயிற்று. மருணிக்கியார், ' இவ்வெந் நோய், இப் புன்னெறியில் உள்ளவரை ஒழியாது ; நன்னெறி நின்று ஒழுக்கும் திலகவதியார் திருவடி அடைவேன் ' என்று உறுதி கொண்டார். அப்பொழுது சிறிது ஆறுதல் உண்டாயிற்று. அவர் சமணக் கோலங்களை நீக்கி, வெள்ளாடை புனைந்து, சூலை நோய்க் காரணத்தால் சிலரைப் பற்றிக் கொண்டு, திருவதிகை

யில் உள்ள திலகவதியார் திருமடத்தைச் சேர்ந்தார். அங்கே அவர் தமக்கையாரைப் பார்த்து, 'நங்குலஞ் செய்த நற்றவப் பயனே! அடியேன் சூலை நோயால் பெரிதும் வருந்துகிறேன் ; பொறுக்க முடியவில்லை ; உய்யும் வழி உணர்த்தி யருள்க ' என்று திருவடியில் வீழ்ந்தார்.

**திலகவதியார் தம்பியாருக்குத் தீக்கை செய்தல்**

அம்மையார் தடங்கருணைப் பெருங்கடலாகிய சிவபெருமான் திருவருளை சினைந்தார்; கைதொழுதார். தொழுது, 'பரசமயப் படுகுழியில் வீழ்ந்து வருந்தும் தம்பியாரே! எழுந்திரும்' என்றார். மருணிக்கியார் நோயுடன் நடுங்கி எழுந்து தமக்கையாரை வணங்கி நின்றார். அருந்தவ அரசியார், 'இது சிவபெருமான் திருவருளாகும். அவரே பற்றை யறுக்கும் பேரருளாளர். அவர்க்கே தொண்டு செய்க ' என்று கட்டளை யிட்டார் ; தம்பியார் திருக்கோயிலுள் புதுதற்குத் திருவைத் தெழுந்தை ஒதித் திருநீற்றை அவருக்குக் கொடுத்தார். மருணிக்கியார் திருநீற்றை வாங்கி அணிந்துகொண்டார். பொழுது புலர்ந்தது.

**சூலை போதல்**

திலகவதியார் வழக்கம்போலத் திருவலகும், திருமெழுகும், திருத்தொண்டியுந் தாங்கி ஆலயத்துக்குப் புறப்பட்டார். அவர் தம்பியாரையும் ஆடனழைத்துச் சென்றார். மருணிக்கியார், வீரட்டானேசுவரர் திருக்கோயிலைத் தொழுது, வலம் வந்து, திருமுன் விழுந்து எழுந்து நின்றார். அதுகாலை, சிவநாதன் திருவருளால் அவருக்குத் தமிழ்ப் பாமாலை சாத்தும் மெய்யுணர்ச்சி தோன்றிற்று. தோன்றவே, சூலை நோய் ஒழியவும், உலகம் உய்யவும் ' கூற்றாயினவாறு விலக்ககீரீர் ' என்னுந் திருப்பதிகத்தை அவர் ஓதியருளினார். ஓதியருளினதும் சூலை நோய் ஒழிந்தது.

## திருநாவுக்கரசராதல்

தெய்வத் திருவருள் கைவரப் பெற்ற அடியவர் பெருமான், அன்புருவாய் நிற்கிறார்; நின்று விழுந்து புரண்டு புரண்டு எழுக்கிறார்; 'இப்பெரு வாழ்வைப் பெறச் செய்த சூலை நோய்க்கு என்ன கைம்மாறு செய்வேன்' என்கிறார். அப்பொழுது ஆண்டவன் அருளால், 'மொழிக்கு மொழி தித்திக்கும் தீந்தமிழ்ப் பதிகத்தை நீ பாடினாய். அதனால், நாவுக்கரசு என்னும் பெயர் உனக்கு ஏழுலகங்களிலும் வழங்குவதாக' என்றொரு வானொலி எழுந்தது. அது கேட்ட யாவரும் வியப்புற்றனர். திருநாவுக்கரசர், 'தீவிரையேன் அடையும் பேரே இது' என்று இன்புற்றார். அப்பொழுது அவர், இராவணனுக்கு ஆண்டவன் செய்த திருவருட்டிறத்தின் உண்மையை உணரலானார்; உணர்ந்து அத்திருவருட்டிறத்தைத் துதித்தலை மேற்கொண்டார். அடியவர் ஆரவாரித்தனர்.

## முத்திரத் தொண்டு

திருநாவுக்கரசருக்கு மனம் வாக்கு காயம் என்னும் முக்கரணங்களாலும் தொண்டு செய்தல் வேண்டும் என்ற பேரவா எழுந்தது. அவர் மனத்தால் ஆண்டவனைத் தியானித்தும், வாயால் அவன் புகழைப் பாடியும், கையால் உழவாரத் தொண்டுசெய்தும் வரலானார். திலகவதியார், 'எம்மை ஒரு பொருளாக மதித்து ஆண்டருளிப் சிவபிரான் கருணைத் திறத்தை இங்கே பெற்றவர் யாவர்?' என்று வியந்து வியந்து ஆண்டவனைப் போற்றினார்.

## மாற்றார் சூழ்ச்சி

திருநாவுக்கரசர் திருவருள் பெற்ற செய்தி பாடலிபுரத்தில் பரவியது. ஆங்குள்ள சமணர் புழுங்கினர். அவர்,

‘தருமசேனர்க்குற்ற சூலை நோயைத் தீர்த்தல் நம்மால் முடியாமற் போயிற்று. அன்னார் திருவதிகைக்குப் போய், முன்போலச் சைவராயினர். இனி நமது சமயம் ஒழிந்தது’ என்று தளர்ந்து ஒருங்கு சேர்ந்தனர். சேர்ந்த சமணர், ‘இதைப் பல்லவ அரசன் கேள்வியுறுவானாயின், அவனுஞ் சைவனாவன்; நமது விருத்தியும் கெடும்’ என்று மனங் கலங்கிச் சூழ்ச்சியிலிறங்கினர். அவர் அனைவரும், தரும சேனரின் தமக்கை சைவ நெறியில் நின்றலால், தருமசேனரும் அந்நெறி நிற்க எண்ணிச் சூலை நோய் தீரவில்லை என்று நடித்துப் போய்விட்டார் என்று அரசனிடங் கூறுதல் வேண்டும்’ என்று தீர்மானித்தனர். ‘இதை அரசன் கேள்வியுறு தற்கு முன்னரே நாம் போய் முறையிடுவோம்’ என்று அவர் எழுந்து, அரமனை வாயிலே அடைந்து, தமது வரவை அரசனுக்குத் தெரிவிக்கும்படி வாயில் காப்பவரிடம் சொல்லினர். வாயில் காப்பவர் அடிகண்மார் வரவை அரசனுக்குத் தெரிவித்தனர். அரசன் ஆணைமேல் அடிகண்மார் அரமனைக்குள் நுழைந்தார். அடிகண்மார் மன்னவனைக் கண்டு தாம் சித்திரித்த பொய்மைபைக் கூறினார்.

‘நாமார்க்குங் குடியல்லோம்’ என்னல்

பல்லவன் வெகுண்டு, ‘இதற்கு என் செய்வது?’ என்றான். சமணர், ‘நஞ் சமயங் கெடுத்த பாவிசைத் துன்புறுத்தல் வேண்டும்’ என்று விடையிறுத்தனர். உடனே மன்னவன், அநமச்சரை நோக்கி, ‘இவர் குறிப்பிட்ட தீயோனைப் பிடித்து வாரும்’ என்று கட்டளையிட்டனன். அநமச்சர் திருவதிகை அடைந்து, திருநாவுக்கரசு சுவாமி களைக் கண்டு, அரசன் ஆணையைத் தெரிவித்தனர். சுவாமிகள், ‘நாமார்க்கும் குடியல்லோம்’ என்னுந் திருத்தாண்டகத்தைத் திருவாய்மலர்ந்தருளி, அரசன் ஆணைக்கு இணங்க

மறுத்தனர். அமைச்சர் திருநாவுக்கரசர் திருவடிகளில் பன்முறை விழுந்து விழுந்து வணங்கி வேண்டினர். திருநாவுக்கரசர், ' எல்லாவற்றுக்கும் எம்பெருமா னுன் ' என்று நினைந்து, அமைச்சருடன் மன்னன் சபை சேர்ந்தனர்.

### நீற்றறையிலிடல்

மன்னன், அழகாழ்வைய அடிகண்மாரை நோக்கி, ' இவனை என் செய்வது ? ' என்று கேட்டான். அவர், ' நீற்றறையி லிடுக ' என்றனர். அவ்வாறு செய்யுமாறு அரசன் ஏவலாளர்க்குக் கட்டளை யிட்டான். ஏவலாளர், திருநாவுக்கரசரை நீற்றறையில் இட்டுக் கதவைத் தாளிட்டனர். திருநாவுக்கரசர், தாண்டவமூர்த்தியின் தாள் நிழலைத் தலைக் கொண்டு, ' ஈசனடியார்க்கு ஈண்டு வருந் துயருளவோ ? ' என்றறிந்தார். நீற்றறை, இளவேனிலாய்த், தென்மலாய்க், கழுரீர்த்தடமாய், வெண்ணிலவாய், யாழொலியாய், இறைவன் திருவடி. நீழலெனக் குளிர்ந்தது. திருநாவுக்கரசர், ' மாசில் வீணையும் ' என்னுந் திருக்குறந் தொகையை ஒதி, அங்கு இனிது வீற்றிருந்தார்.

### நஞ்சூட்டல்

நாட்கள் வழாநின. அரசன் அடிகண்மாரை அழைத்து, நீற்றறையைத் திறந்து பார்க்குமாறு கூறினன். சமணர் அப்படியே நீற்றறையைத் திறந்தி பார்த்தனர். அங்கே அருளாளராகிய நாவரசர், ஒருவிதத் துன்பமுமின்றி இனிது விளங்கிக் கொண்டிருந்தனர். அடிகண்மார், ' இஃதென்ன அதிசயம் ! ' என்று உள்ளே வியந்தார்; வியந்து அரசனிடஞ் சென்று, ' தருமசேனன் நமது சமய மந்திரங்களை நன்கு உணர்ந்தவன். அம்மந்திர வலியால் பிழைத்தான் ' என்று சொல்லி, நஞ்சூட்டுமாறு அரசனுக்குப் போதித்தார். அவ்வாறே அப்பாவி மன்னன், திருநாவுக்கரசருக்கு நஞ்சு கலந்த பாலமுதை,

ஊட்டுவித்தான். 'நாதனடியார்க்கு நஞ்சும் அமுதாம்' என்று, அருளாளர் அந் நஞ்சமுதை அருந்தினர். அதனால் அவருக்குத் தீங்கு நேரவில்லை.

### யானையை ஏவல்

அதைக் கண்டு சமணர் நடுக்குற்றனர். 'இவனுக்கு நஞ்சும் அமுதமாயிற்று; இவன் பிழைத்திருப்பானாயின், நமக்குத் தீங்கே விளையும்' என்று அவர் கருதி, அரசனிடஞ் சென்று, 'நமது சமய மந்திரப் பயிற்சிபால் தரும சேனன் நஞ்சாலும் செத்தானில்லை. அவன் இனி உபிரோ டிருத்தல் ஆகாது. இருப்பின் எமது உயிரும், உமது அரசாட்சியும் அழிவது திண்ணம்' என்றனர். 'இனி அவனை எப்படி மாய்ப்பது?' என்று அரசன் கேட்டான். கருணையற்றவர் 'உமது யானையை அவன்மீது ஏவுக' என்றனர். அரசன் அங்ஙனே செய்தனன்.

கொலையானை கோபங்கொண்டு திருநாவுக்கரசர் எதிரே வந்தது. திருநாவுக்கரசர் சிறிதும் அஞ்சினாரில்லை. அவர் சிவன் கழலைச் சிந்தித்து, 'சுண்ணவெண் சந்தனச் சாந்தும்' என்னுந் திருப்பதிகத்தை எடுத்து, யானையைப் பார்த்து, 'யான் வீரட்டநாதன் அடியவன்; அஞ்சவது யாதொன்று மில்லை - அஞ்ச வருவதுமில்லை' என்று ஒதி யருளினார். எதிர்த்துச் சீறிப் பாயவந்த யானை, திருநாவுக்கரசரை வலம் வந்து வணங்கி, அப்புறம் போயிற்று. அதன்மேலிருந்த பாகர், மீண்டும் அதனைச் சுவாமிகன்மீது திருப்பினர். அஃது அப்பாகரைக் கீழே தள்ளிக் கொன்றது. மேலும் அவ் யானை ஓடிச் சமணரிற் சிலரை மிதித்தது; சிலரைப் பிளந்தது; சிலரைத் தேடித் தேடிப் பற்றிப் பாழ்படுத்தியது. இவ்வாறு யானை நகரத்தைக் கலக்கிற்று. அரசன் துயரக் கடலில் வீழ்ந்தான்.



## கல்லொடு பிணித்துக் கடலில் விடல்

யாணக்குத் தப்பிப் பிழைத்த சமணர், மான மழிந்து மயங்கி வருந்திய சிந்தையராய் மன்னனிடம் தஞ்சம் புகுந்தனர் ; அவன் தாளில் தனித்தனியே வீழ்ந்து வீழ்ந்து புலம்பினர் ; புலம்பிப் புலம்பி, ' நமது மந்திரவலி ' என்ற பழம் பாட்டையே பாடினர். அரசன் சீறி, ' இனிச் செய்வ தென்ன ? ' என்றனன். தீமைக்கஞ்சாதவர், ' தருமசேனனைக் கல்லுடன் பிணித்துக் கடலில் எறிக ' என்று முழங்கினர். முழங்கியதும், அரசன், அருகிருந்த வல்லாளரை நோக்கினன். அவர் அப்படியே செய்தனர்.

## கரையேறல்

திருநாவுக்கரசர், ' எப்பரிசாயினும் ஆக ; யான் எந்தைய வத்துவன் ' என்று, ' சொற்றுனை வேதியன் ' என்னும் நமச்சிவாயப் பதிகத்தைப் பாடியருளினர். கடல்மீது கல் மிதந்தது. பிணித்த பாசமும் அறுந்தது. கருங்கல்லே சிவிகையாக, அதை வருணன் தாங்கித் திருநாவுக்கரசரைத் திருப்பாதிரிப்புலியூர் அருகே விடுத்தனன். சுவாமிகள் திருக்கோயிலுக்குச் சென்று, ' ஈன்றாளுமாய் ' என்னும் தமிழ் மாலையைச் சாத்தினர். அது போன்ற பல தமிழ் மாலைகளைச் சுவாமிகள் அங்கே சாத்திக்கொண்டிருந்தனர்.

## திருவதிகை யடைதல்

பிறவிக் கடல் கடங்கேறிய அன்பர் பெருமானுக்குத் திருவதிகையின்மீது காதல் முருகி எழுந்தது. எழுவே, அவர், திருப்பாதிரிப்புலியூரை விடுத்துத் திருமாணிக்குழியையும், திருத்தினை நகரையுங் கண்டு தொழுது திருவதிகை அடைந்தனர். அப்புகிரிலுள்ள அடியவர் நகரை அலங்கரித்துப் பெரியவரை எதிர்கொண்டு பணிந்தனர். பெரி

யவர், அடியவருடன் திருக்கோயிலுட் புகுந்து, பெருமானை வணங்கி, 'வெறிவிரவு கூவிளம்' என்னும் ஏழைத் திருத்தாண்டகம் முதலிய திருப்பதிகங்களைப் பாடித் திருத்தொண்டு செய்து வந்தனர்.

### பல்லவன் நல்லறிவு பெறல்

பல்லவன் நல்லறிவு பெற்று, உண்மை தெளிந்து, திருவதிகை அடைந்து, திருநாவுக்கரசு சுவாமிகளை வணங்கிச் சிவனடியவனானான். அவன் பாடவிபுத்திரத்திலிருந்த சமணப் பள்ளிகளையும் பாழிகளையும் இடித்து, அவைகளின் கற்களையும் பிறவற்றையுங் கொண்டு, திருவதிகையிலே குணபரவீச்சரம் என்னும் சிவாலயம் கட்டினான்.

### சூலம் - இடபம் - பொறிக்கப்பெறல்

சிவமயமாக விளங்குந் திருநாவுக்கரசு சுவாமிகள், திருவெண்ணையநல்லூர், திருவாமாதூர், திருக்கோவலூர் முதலிய திருப்பதிகளை வணங்கிப் பதிகம் பாடிக்கொண்டே திருப்பெண்ணாகடம் அடைந்தனர். அவர், அங்குள்ள திருத்தூங்காளை மாடம் என்னுந் திருக்கோயிலுட் சென்று, ஆண்டவனைத் தொழுது, 'நாயகனே! அடியேன் உடல் ஆருகத சமயத் தொடக்குண்டது. இவ்வுடலோடு யான் உயிர் வாழேன். உயிர் வாழ்தற்குச் சூலத்தையும் இடபத்தையும் என்மீது பொறித்தருளல் வேண்டும்' என்று வேண்டி, 'பொன்னார் திருவடிக் கொன்றுண்டு' என்னுந் திருவருட்பதிகம் பாடினர். பாடினதும், ஆண்டவன் அருளால் ஒரு சிவபூதம் தோன்றியது. அப்பூதம், ஒருவரும் அறியாதவாறு சுவாமிகள் திருத்தோளில் இரு குறியையும் பொறித்தது. சுவாமிகள் ஆண்டவன் அருளை வியந்து கசிந்து கசிந்துருகினர்.

## தில்லை வணங்கல்

திருநாவுக்கரசர் திருப்பெண்ணைகடத்தி விருந்து கொண்டே, திருவரத்துறை, திருமுதுகுன்றம் முதலிய திருப் பதிகளுக்குச் சென்று, ஆண்டவனைத் தொழுது, தமிழ் பாடி வந்தார் ; பின்னே, நிவாரதிக்கரை வழியே நடந்து, சிதம்பரம் சென்றார் ; அங்கே, ' என்று வந்தாய் ' என்னுங் குறிப்புடன் ஆனந்தக் கூத்தாடும் ஸ்ரீ நடராஜப் பெருமானைப் பணிந்து, திரு விருத்தார் அருளினார் ; ' பத்தனாய்ப் பாடமாட்டேன் ' என்னு திருநேரிசையையும், ' அன்னம் பாவிக்கும் ' என்னுந் திருக் குறந் தொகையையும் பாடிப் பரவினார்.

சுவாமிகள் தில்லையினின்றும் திருவேட்களம் போந்து பெருமானைப் பணிந்து பதிகம் பாடினார் ; திருக்கழிப்பாலை நண்ணி, ' வனபவள வாய்திறந்து ' என்னும் திருப்பதிகம் ஒகி அங்கே தங்கினார். அங்குத் தில்லை நினைவு சுவாமிகளுக் குத் தோன்றிற்று. தோன்றவே, சுவாமிகள் திருக்கழிப்பாலை விடுத்து, ' பனைக்கை மும்மத வேழம் உரித்தவன் ' என்னுந் திருக்குறுந்தொகையை எடுத்து, ' அம்பலக் கூத்தனைத் - தினைத்த னைப்பொழு தும்மறந் துப்வளே ' என்று ஒதிக் கொண்டே திருச்சிற்றம்பலத்தை அடைந்தார் ; ' அரியாளை ' என்னும் பெரிய திருத்தாண்டகத்தைப் பாடியருளினார் ; மேலுந் தொடர்ந்து, ' செஞ்சடைக் கற்றை ' என்னுந் திரு நேரிசைபைப் பாடித் திருப்பணி செய்து வந்தார்.

## சீர்காழி நண்ணல்

அந்நாளில், சீர்காழியிலே அம்மையார் திருமுலைப்பாலை உண்டு, ' இவன் எம்மான் ' என்று ஆண்டவனைச் சுட்டிக் காட்டிய திருஞானசம்பந்த சுவாமிகளின் தெய்விகச் செயல் களை அடியவர் பேசிக் கொண்டிருந்தனர். அதைக் கேட்ட திருநாவுக்கரசு சுவாமிகட்குத் திருஞானசம்பந்த சுவாமிகளின்

சேவடிபை வணங்குதல் வேண்டுமென்னும் வேட்கை எழுந்தது. எழுந்ததும், அவர் நடராஜப் பெருமானைத் தொழுது, விடைபெற்றுத் திருவிதியிலே புரண்டு புரண்டு, தில்லை எல்லையைக் கடந்தார் : வழியில் திருநாரையூரைப் பணிந்து பாடிச் சென்று சீர்காழியை அணுகினார்.

### ஞானசம்பந்தரைக் காணல்

திருநாவுக்கரசரது வருகையைக் கேள்விபுற்ற திருஞானசம்பந்தர், அடியவர் குழாத்துடன் அவரை எதிர்கொண்டனர். திருநாவுக்கரசு சுவாமிகள், திருஞானசம்பந்த சுவாமிகள் திருவடிகளில் விழுந்து வணங்கினர். கௌணியர் பெருமான், திருநாவுக்கரசு சுவாமிகளின் திருக்கரங்களைப்பற்றி, இறைஞ்சி, 'அப்பரே !' என்றார். அரசரும் 'அடியேன்' என்றார். இரண்டு பெரியவரின் அடியார் கூட்டங்களும் இருபெருங்கடலைப்போல ஒன்றோடொன்று கலந்து ஆரவாரித்தன. பெரியவர் இருவரும் வரம்பிலா இன்பம் எய்தினர். பின்னர் இருவரும் திருக்கோயிலுக்குச் சென்று ஆண்டவனை வணங்கினர். திருஞானசம்பந்தப் பெருமான், அப்பர் சுவாமிகளை நோக்கி, 'உம் தம்பிரானாரைப் பாடும்' என்றார். அப்பா சுவாமிகள், 'பார்கொண்டு மூடி' என்னுந் திருப்பதிகத்தைப் பாடியருளினர். அங்கிருந்து சுவாமிகள், திருஞான சம்பந்த சுவாமிகள் திருமடத்துக்கு எழுந்தருளி, அவருடன் அமுதுண்டு, அங்கே பலநாள் தங்கியிருந்தனர்.

### திருவடி நூட்டல்

இருக்கும் நாளில் 'சோழநாட்டுத் திருப்பதிகளைக் காண்டல் வேண்டும்' என்று திருநாவுக்கரசர் திருஞானசம்பந்தருக்குத் தெரிவித்தார். திருஞானசம்பந்தர், திருநாவுக்கரசருடன் திருக்கோலக்காவரை சென்று, ஆண்டவனைத்

தொழுது, விடைபெற்றுச் சீர்காழிக்குத் திரும்பினார். திருநாவுக்கரசர், திருக்கருப்பறியலார், திருப்புகூர், திருநீரே, திருக்குறத்தை, திருநின்றியூர், திருநனிபள்ளி, திருச் செம்பொன்பள்ளி, திருமபிலாடுதறை, திருத்துருத்தி, திருவேள்விக்குடி, திருாதிற்கொள்பாடி, திருக்கோடிக்கா, திருவாவறிதறை, திருவிடைமருதூர், திருநாகேச்சூரம், திருப்பழையாறை முதலிய திருப்பதிகளைக் கண்டு தொழுது பதிகம் பாடித் திருச்சத்தி முற்றத்தைச் சேர்ந்தார்; அங்கே 'கோவாய் முநிக' என்னுந் திருப்பதிகத்தை எடுத்து, 'பூவார் திருவடி என் தலைமேல் பொறித்து வைப்பாய்' என்று முறையிட்டார். அப்பொழுது சிவபெருமான், 'நல்லாருக்கு வா' என்று அருளிச் செய்தார். திருநாவுக்கரசர் நல்லாறை அணைந்து, இறைவனை வணங்கி எழுந்தார். எழும்போது, சிவபிரான் 'உன்னுடைய நினைப்பை முடிக்கின்றேம்' என்று பாதமலரை அப்பர் திருமுடிமீது சூட்டியருளினார். அப்பரம்பெருமான், 'நனைந்தனைய திருவடி என்தலைமேல் வைத்தார் நல்லாரெம் பெருமானார் நல்ல வாறே' என்று பாடிப் போற்றினார். அவர் இன்னும் பல பதிகங்களைப் பாடினார்.

அப்பர் சுவாமிகள் திருநல்லூரில் வதிந்துகொண்டே திருக்கநகாலூர், திருவாலூர், திருப்பாலைத்துறை முதலிய க்ஷேத்திரங்கட்குச் சென்று ஆண்டவனை வணங்கி வருவார். பின்னர்ச் சுவாமிகள் திருநல்லூரை விடுத்துத் திருப்பழனஞ் சேர்ந்தார். அங்கும் சுவாமிகள் தங்கிப் பல திருப்பதிகளைக் காண்பாராயினர்.

**அப்பூதி அடிகளுக்கு அருளல்**

ஒரு நாள் திருநாவுக்கரசு சுவாமிகள் திங்களுநக்குச் சென்றார். அங்கே அப்பூதியடிகள் என்பவர் ஒருவர் உளர்.

அவர் திருநாவுக்கரசரிடம் பேரன்பு வாய்ந்தவர். அவ்வன் புகு அறிகுறியாக அவர், தம் புதல்வர்க்கும் - அன்ன சாலை, திணறு, குளம், தண்ணீர்ப்பந்தர் முதலியவற்றிற்கும் 'திருநாவுக்கரசு' என்னும் திருப்பெயரையே சூட்டி அறம் வளர்த்து வந்தார். அவர்தம் அன்புச் செயலைத் திருநாவுக்கரசர் கண்டுங் கேட்டும் அவரது திருமாளிகை நோக்கினார். அப்பூதியடிகள் மனைவி மக்களுடன் தங் குருநாதனை எதிர் கொண்டு பணிந்தார்; 'திருவமுது செய்தருளல் வேண்டும்' என்று அவரைக் கேட்டுக் கொண்டார். திருநாவுக்கரசரும் அதற்கு உடன்பட்டார். திருவமுது விதம் விதமாக ஆக்கப் பட்டது. அப்பூதிநாயனார், 'திருநாவுக்கரசு' என்னும் பெயருடைய தம் புதல்வரை அழைத்து வாழைக் குருத்து அறுத்து வருமாறு கூறினார். புதல்வர் விரைந்தோடித் தோட்டம் ஈகுந்து குருத்தை அரிந்தார். அப்போது ஒரு நாகப் பரம்பு அவரைத் தீண்டிற்று. அவர் அதைப் பொருட் படுத்தாது, மனோவேகமாகப் பறந்து வந்து, குருத்தை அன்னையாரிடங் கொடுத்தார்; கொடுத்ததும் நஞ்சு தலைக் கேற மயங்கி விழுந்து உயிர் துறந்தார். 'பெரியவர் திருவமுது செய்தற்கு இடையூறு நேர்ந்ததே' என்று அப்பூதியாரும், அவர்தம் மனைவியாரும் வருந்திச் சுவத்தை மறைத்தனர். அவ்விருவரும் திருநாவுக்கரசரிடம் போந்து, அமுது செய்ய அவரை வேண்டினர். அவ்வேளையில் திருநாவுக்கரசருக்கு ஒருவிதத் தடுமாற்ற முற்றது. இறைவன் அருளால் அவர் நிகழ்ந்ததை உணர்ந்தார். திருநாவுக்கரசர், சுவத்தைச் சிவாலயத்தின் முன்னர்க் கொணர்வித்து, 'ஒன்று கொலாமவர்' என்னுந் திருப்பதிகத்தை ஒதியருளினார். அப்பூதியடிகளின் அருமைப் புதல்வர் உயிர் பெற்றெழுந்தார். அதற்கு மேல் அப்பூதியடிகள் வேண்டுகோட் கிணங்கித் திருநாவுக்

கரசர் திருவமுதுசெய்து சிலநாள் அடிகளுடன் தங்கியிருந்தார். பின்னே அவர், திருப்பழனஞ் சென்று, 'சொன்மாலை' என்னுந் திருப்பதிகத்தை எடுத்து, 'அப்புகி குஞ்சிப்புவாய் நின்ற சேவடியாய்' என்று அப்புகியடிகளைச் சிறப்பித்தார். அப்பர் சுவாமிகள், திருச்சோற்றுத்துறை முதலிய திருப்பதிகங்குச் சென்று, ஆண்டவனை வணங்கித் திருப்பழனத்தில் வதிந்து வந்தார்.

### திருவாரூர் நினைவு

அப்பர் சுவாமிகள் திருப்பழனம் விடுத்துத் திருநல்வாரை அடைந்து திருப்பணி செய்துகொண்டிருந்தார். அவ்வேளையில் அவருக்குத் திருவாரூர் நினைவு தோன்றிற்று. தோன்றவே, அவர் திருநல்லூரினினும் நீங்கித் திருப்பழையாறை, திருவலஞ்சுழி, கும்பகோணம், திருநாலூர், திருச்சேறை, திருக்குடவாயில், திருநறையூர், திருவாஞ்சியம், பெருவேளூர், திருவிளமர் முதலிய திருப்பதிகங்களைக்கண்டு பணிந்து திருவாரூரை நண்ணினார். அடியவர் அவரை எதிர்கொண்டனர். அப்பர் சுவாமிகள், 'தொண்டர்க்குத் தொண்டராம் புண்ணியமே' என்று பாடிக்கொண்டு, திருவீதியுள் புகுந்து, தேவாசிரிய மண்டபம் சேர்ந்து, திருக்கோயிலுள் நுழைந்து 'போற்றித்திருத்தாண்டகம்' அருளிச் செய்தனர்; 'காண்டலே கருத்தாய்' என்னுந் திருப்பதிகம் ஒதி உருகினர்; 'கொய்யுலா மலர்ச் சோலைக் குயில் கூவ மயிலாலும் ஆருரைக் - கையினால் தொழாதே முன் கனியிருப்பகாய் கவர்ந்த கள்வனேனை' என்று கசிந்தனர்; 'பாடிளம்' என்னுந் திருப்பதிகம் அருளினர்; ஒரு திருப்பதிகத்தில் நமிந்தியடிகளைச் சிறப்பித்தனர்; அங்குள்ள அரநெறி என்னுந் திருக்கோயிலையுங் கண்டு தொழுதனர். திருநாவுக்கரசர்

திருவாரூரில் அமர்ந்துகொண்டே, திருவலிவலம், கீழ்வேளூர், கன்றப்பூர் முதலிய திருப்பதிகளுக்குச் சென்று வருவார். அவ்வேளையில் திருவாரூரில் திருவாதிரைத் திருவிழா நடைபெற்றது. அத்திருவிழாவை அப்பர் சுவாமிகள் கண்டு மகிழ்ந்தார். பின்னே அவர், திருப்புகலூரை நினைந்து, திருவாரூரை ஒருவாறு நீத்து, வழியில் பல திருப்பதிகளைக் கண்டு வணங்கித் திருப்புகலூரை நோக்கினார்.

### திருவாரூர் பெருமை யருளல்

அச்சமயத்தில் திருப்புகலூரில் திருஞான சம்பந்த சுவாமிகள் முருக நாயனார் திருமடத்தில் எழுந்தருளி யிருந்தனர். அவர் திருநாவுக்கரசு சுவாமிகள் வருகையைக் கேள்வியுற்று அவரை எதிர்கொண்டனர். ஒருவரை ஒருவர் வணங்கினர். திருஞான சம்பந்தர், திருநாவுக்கரசரை நோக்கி, 'அப்பரே! நீர் வரும் நாளில் திருவாரூரில் நிகழ்ந்த பெருமையை வகுத்துரையும்' என்று கேட்டனர். அப்பெருமையைத் திருநாவுக்கரசு சுவாமிகள், 'முத்து விதானம்' என்னுந் திருப்பதிகத்தால் விளக்கினர். உடனே திருஞான சம்பந்தர், 'திருவாரூர் போய் வருகிறேன்' என்று திருவாரூரை நோக்கினர். திருநாவுக்கரசு சுவாமிகள், திருப்புகலூரை அணைந்து ஆண்டவனைத் தொழுது, பதிகங்கள் பாடித் திருத்தொண்டு செய்து கொண்டிருந்தனர்.

### முருக நாயனார் மடத்திலிருத்தல்

அப்பர் சுவாமிகள் திருப்புகலூரை விடுத்துத் திருச்செங்காட்டங்குடி, திருநள்ளாறு, சாத்தமங்கை, அயவந்தி, திருமருகல் முதலிய தலங்களுக்குச் சென்று மீண்டுந் திருப்புகலூரை அடைந்தார். திருஞான சம்பந்தர் திருவாரூர்ப்



பெருமானை வணங்கித் திருப்புகலூர் சேர்ந்தார். திருநாவுக்  
கரசர், திருஞானசம்பந்தரை எதிர்கொண்டு அளவளாவி  
இருந்தார். அப்பொழுது சிறுத்தொண்ட நாயனாரும், திரு  
நீலக்க நாயனாரும் அங்கே எழுந்தருளினர். எல்லாரும்  
முருக நாயனர் திருமடத்தில் வீற்றிருந்து இன்பத்தில்  
தோய்ந்திருந்தனர்.

### குங்கிலியக்கலையர் விருந்து

இரண்டு பெரியாரும் பிற திருப்பதிகளை வணங்கத்  
திருவுளங் கொண்டு திருப்புகலூரை விடுத்துப் புறப்பட்டனர்.  
திருநீலக்க நாயனர், சிறுத்தொண்ட நாயனர், முருகநாயனர்  
முதலியவர் விடை கொண்டேகினர். இருவரும் திருப்  
புகலூரை நீத்துத் திருவம்பரைத் தொழுது, திருக்கடவூரை  
அடைந்து, அங்கே குங்கிலியக்கலைய நாயனர் விருந்தினராய்  
யிருந்து, திருவாக்கூர்த் தாந்தோன்றி மாடக் கோயிலைக்  
கண்டு பணிந்து, திருவீழிமிழலை சேர்ந்தனர். அங்குள்ள  
அடியவர் இருவரையும் எதிர்கொண்டனர். இருவரும்  
திருக்கோயிலை அணைந்தனர். அப்பர் சுவாமிகள், 'திருவீழி  
மிழலையாணைச் சேராதார் தீநெறிக்கே சேர்கின்றாரே' என்று  
திருத்தாண்டகம் பாடினர். இருவரும் அங்கே தங்கினர்.

### வட்டமில்லாக் காசு பெறல்

அந்நாளில் மழைவளஞ் சுருங்கினமையால், காவிரி வறண்டது.  
அதனால் பஞ்சம் உண்டாயிற்று. உயிர்கள் வருந்தின.  
சிவபெருமான் இரண்டு சுவாமிகளின் கனவில் தோன்றி,  
'காலநிலை உங்களை ஒன்றுஞ் செய்யாது. ஆனால், அஃது  
உங்கள் தொண்டரைத் தாக்கும். ஆதலால் அவர்  
பொருட்டுப் படிக்காசு வழங்குவோம்' என்றருளினார். அரு  
ளியவாமே கிழக்கு மேற்குப் பீடங்களில் படிக்காசுகள் வைக்

சுப்பட்டன. அவற்றைக்கொண்டு அடியவர், அமுதாக்கிப் பறைசாற்றி, உயிர்களையெல்லாம் உண்பித்தனர். திருஞானசம்பந்தர் சிவ குமார ராதலான், வட்டக் காசு பெற்று வந்தார். திருநாவுக்கரசர் கைத்தொண்டு செய்தலான் வட்டமில்லாக் காசு பெற்று வந்தார். பின்னே மழை பெய்தமையால் பஞ்சம் நீங்கிற்று.

### மறைக்கதவு திறப்பித்தல்

இரண்டு அன்பரும் திருவீழிமிழலைப் விடுத்துத் திருவாஞ்சியம் முதலிய திருப்பதிகட்டுச் சென்று திருமறைக்காட்டுக் கேசினர்; அங்கே அடியவருடன் திருக்கோயிலுக்குப் போயினர். திருமறைக் காட்டின் திருக்கதவு வேதங்களால் பூசிக்கப்பெற்று அடைக்கப்பட்டது. அதைத் திறக்கவல்ல அன்பர் அணையாமையால், அதன் பக்கத்தில் ஒரு வாயில்செய்து, அதன் வழியே அடியவர் சென்று, ஆண்டவனைத் தொழுவது வழக்கமா யிருந்தது. அதை இருவரும் நேரே கண்டனர்; கேட்டனர். ஞானசம்பந்த வள்ளல், நாவரசுப் பெருமானைப் பார்த்து, 'நாம் இருவேழம் நேரே சென்று பெருமானைத் தொழுதல் வேண்டும். ஆகவே இக்கதவு திறக்க நீர் பாடும்' என்றார். அப்பொழுத்பெருமான் 'பண்ணினேன்' என்றெடுத்து, 'கண்ணினால் உமைக்காணக்கதவினைத் திண்ணமாகத் திறந்தருள் செய்ய்மினே' என்று பாடினார். சிவபிரான் திருக்காப்பு நீக்கத் தாழ்க்கவே, 'இரக்கமொன்றிலீர்' என்று திருக்கடைக்காப்பில் அருளி இறைஞ்சினார். உடனே காப்பு நீங்கியது. கதவு திறந்துகொண்டது. இரு முனிவரும் அடியவருடன் தொழுது விழுந்தனர். அடியவர் ஆரவாரித்தனர். இருவரும் உள் நுழைந்து தமிழ் மாலைகள் சாத்தி வெளியே வந்தனர். தாண்டகவேந்தர் முத்தமிழ் விரகரைப் பார்த்து, 'இத்திருக்கதவு திறக்

சுவம் அடைக்கவும் வழக்கத்தில் வரும் பொருட்டு நீர் அடைக்கப்பாடும்' என்றார். முத்தமிழ் விரகர் திருப்பதிகம் பாடத் தொடங்கியதும் திருக்கதவு திருவருளால் அடைந்து கொண்டது. பின்னையார் திருப்பதிகத்தைப் பாடி முடித்தார். அன்று முதல் அத்திருக்கதவு திறக்கப்பட்டும் அடைக்கப் பட்டும் வருகிறது. ஞானசம்பந்தரும், நாவரசரும், மற்ற அடியவரும் திருவருளை வியந்து திருமடைத்தைச் சேர்ந்தனர்.

### திருவாய்மூரில் சிவக்காட்சி

திருநாவுக்கரசருக்கு ஒருவித ஏக்கம் உண்டாயிற்று. 'என்ன ! என் பாட்டுக்குக் கதவு அரிதில் திறக்கப்பட்டது ; அவர் பாட்டுக்கு அஃது எளிதில் முடிக்கொண்டது ! ' என்று அவர் கவன்று மடத்தின் ஒரு பக்கத்தில் ஆண்டவனை நினைந்து உறங்கினார். அப்பொழுது சிவபெருமான் தோன்றி, 'வாய்மூரிவிருப்போம் ; தொடரவா ' என்றருளினார். அப்பெருமான் விழித்து, 'திருவாய்மூர் செல்வனார் - அங்கே வாவென்று போனார் அதென்கொலோ ' என்று பாடிக்கொண்டு எழுந்தார். சிவபெருமான் அப்பருக்கு வழங்கிய திருக்கோலத் தோடு முன் செல்கிறார். அப்பர் அவரைத் தொடர்ந்து செல்கிறார். அப்பர் ஆண்டவனை அணைய முயன்று முயன்று பார்க்கிறார். அவர் அணையப் பெற்றாரில்லை. பெருமான், அப்பர் சுவாமிகளுக்கு அணித்தே காட்சி கொடுப்பார் போலத் திருக்கோயில் ஒன்றை எதிரே காட்டி, அதனுள்ளே புகுந்தார். அப்பர் சுவாமிகள் விரைந்து தொடர்ந்தார். திருஞானசம்பந்தர், திருநாவுக்கரசர் திருவாய்மூர் நோக்கியதைக் கேள்வியுற்று, அவரும் அங்கே போந்தார். அப்பர் சுவாமிகளுக்கு ஆண்டவன் திருவுருவம் புலனாகவில்லை. அவர் அயர்ந்து, 'திருக்குறிப்பை அறியாது கதவைத் திறப்பித்த அடியேனுக்

குத் திருவுருவை மறைக்கலாம். உறைக்கப் பாடிக் கதவை அடைப்பித்த அன்பர் இங்கே போந்துள்ளார். அவருக்கும் திருவுருவை மறைக்கலாமோ' என்று விண்ணப்பித்தார். சிவ பெருமான் திருஞானசம்பந்த சுவாமிகளுக்குக் காட்சி வழங்கினார். அவர் அக்காட்சி கண்டு தொழுது, திருநாவுக்கரசு சுவாமிகளுக்கு அதைக் காட்டினார். திருநாவுக்கரசர், சிவ பெருமானைக் கண்டு, 'பாட அடியார்' என்னுந் திருத்தாண்ட கத்தைப் பாடினார். சிவபெருமான் அத்தமிழ்மாலையை யணிந்து எழுந்தருளினார். இருவரும் திருவாய்மூர் போந்து, இறைவனை வணங்கி, அங்கே தங்கியிருந்தனர். இருவரும் அங்கிருந்து மீண்டுந் திருமறைக் காட்டுக் கெழுந்தருளினர்.

### ஞானசம்பந்தரைத் தடுத்தல்

திருஞானசம்பந்தப் பெருமானைக் கண்டு வருமாறு, பாண்டிமா தேவியாராகிய மங்கையர்க்கரசியார் முன்னிலையில் அமைச்சராகிய குலச்சிறை நாயனர் ஒற்றரை அனுப்பினார். ஒற்றர் திருமறைக்காடு போந்து, திருஞான சம்பந்த சுவாமிகளைக் கண்டனர்; கண்டு, பாண்டி நாட்டில் சைவ நன்னெறியை மாய்க்கச் சமணர் புரிந்துவருங் கொடுமைகளைத் தெரிவித்தனர். உடனே ஞானசம்பந்தர் அக்கொடுமைகளை வீழ்த்திச் சைவம் வளர்க்கத் தெய்வ சீற்றை நினைந்து புறப்பட்டனர். அப்பொழுது திருநாவுக்கரசர், 'இக்காலச் சமணர் மிகப் பொல்லாதவர்; என்னைச் சொல்லொணாத் துன்பத்துக் குட்படுத்தினர்; நீர் போதலாகாது' என்று தடுத்தனர். ஞானசம்பந்தப்பெருமான், 'திருநீற்று நெறி போற்றி வரும் மங்கையர்க்கரசியார், குலச்சிறை நாயனர் ஆகிய இருவரையும் காண்டல்வேண்டும் என்னும் வேட்கை எனக்குளழுந்து விட்டது. சமணர் கொடுமைகளை ஒழித்துச் சைவ நெறி

ஓம்பாது, இனி யான் ஒன்றுஞ் செய்யேன் ; உமது ஆணை ' என்றனர். திருநாவுக்கரசர், 'நீர் அங்கே போகுமாறு துணிந்து விட்டீர். நீர் போதல் கூடாதென்பது எனது கருத்து. யான் போய்க் கொடுமைகளைச் சிதைத்து வருகிறேன் ' என்று முறையிட்டுப் பிள்ளையார் செலவைத் தடுக்க முயன்றனர். அம்முயற்சி பயன்படாமை கண்டு திருநாவுக்கரசர் நின்றனர். திருஞான சம்பந்தர், திருநாவுக்கரசரிடம் விடைபெற்றுத் திருமறைக்காட்டுப் பெருமானைத் தொழுது, பாண்டி நாடு நோக்கினர்.

### ஆயிரம் பொன் கொடையைச் சிறப்பித்தல்

திருநாவுக்கரசர் திருவீழி மிழலையைக் கண்டு தொழுதற் குத் திருமறைக் காட்டினின்றும் புறப்பட்டுத் திருநாளைக் காரோணம் முதலிய தலங்களை வணங்கித் திருவீழிமிழலை யடைந்தார். அவர் அங்கிருந்து திருவாவடுதுறை போந்து, ஆளுடைய பிள்ளையார்க்கு ஐயன் ஆயிரம் பொன் கொடுத்ததை, ' கழுமல ஆரர்க் கம்பொன் ஆயிரங்கொடுப்பர் போலும் ஆவடு துறையனாரே ' என்று சிறப்பித்துத் திருப்பழையாறைக்குச் சென்றார்.

### வடதனியில் சத்தியாக்கிரகம்

திருப்பழையாறையிலே வடதளி என்றொரு சிவாலய முண்டு. ஆங்குள்ள சிவலிங்கப் பெருமான் சமணரால் மூடப்பட்டிருந்தார். அப்ப ரெம்பெருமான் ஆண்டவனைத் தொழுதபோது, ' அது சமணர் விமானம் ' என்று கேட்டு மனம் நொந்து, ஓரிடத்தில் ஒதுங்கிச் சிவபெருமான் திருவடியைச் சிந்தித்து, ' ஐயனே ! சமணர் வஞ்சம் ஒழிதல் வேண்டும். அவர் திறம் அழிதல் வேண்டும். திருவுருவைக் கண்டு தொழாது யான் போகேன் ' என்று உறுதி

கொண்டு அழுது செய்யாமலிருந்தார். அடியவருக் கெளிய அம்பலவாணர், மன்னன் கனவில் தோன்றி, நிலைமையை உணர்த்திச் சமணரைத் தொலைக்குமாறு கூறித் தாம் எழுந்தருளியுள்ள இடத்தின் அடையாளத்தையுங் குறிப்பிட்டார். மன்னன் எழுந்து, அமைச்சரையும் உடன் அழைத்துச் சென்று, திருநாவுக்கரசர் திருவடிகளில் வீழ்ந்து வணங்கிச் சமணர் வேர் அறுத்தான். யானையினால் ஆயிரம் சமணர் மிகியுண்டனர். மன்னன் சிவலிங்கப்பெருமான் மறைப்பை நீக்கி, விமானம் அமைத்துத் திருப்பணிகள் செய்தனன். திருநாவுக்கரசர் கண்ணாரவும் மனமாரவும் சிவலிங்கப் பெருமானைக் கண்டு தொழுது, உருகி, ஆங்கே நிகழ்ந்த செயல்களைப் பொறித்துத் 'தலையெலாம்' என்னுந் திருப்பதிகம் பாடினார்.

திருநாவுக்கரசர் சுவாமிகள் திருப்பழையாறையில் சில நாள் தங்கித் திருத்தொண்டு செய்து வந்தார்; பின்பு அத் திருப்பதியை விடுத்துத் திருவாணைக்கா, திருவெறும்பியூர், திருச்சிராப்பள்ளி, திருக்கற்குடி முதலிய திருப்பதிகளைத் தொழுது தமிழ் பாடினார்; திருப்பராய்த்துறை தொழ விரும்பிச் சென்று, அத்திருப்பதியையுங் கண்டு தொழுதார்; அங்கிருந்து திருப்பைஞ்ஞீலிபை நோக்கினார்.

### பொதிசோறுண்ணல்

வழியில் நீர் வேட்டையையும் பசியும் அவரைப் பற்றின. அப்பர் சுவாமிகள் சித்தம் அலையாது சிவ சிந்தனையுடன் நடந்தார். அருட்கடலாகிய சிவபெருமான் திருநீற்று அந்தணராய் வழியில் ஓரிடத்தில் சோலையையுங் குளத்தையுஞ் சமைத்துக் காட்டி, வழி நடப்பார்போலப் பொதிசோறு வைத்துக்கொண்டிருந்தார். திருநாவுக்கரசர் அவ்விடஞ் சேர்ந்தபோது, அந்தணர் அவரைப் பார்த்து, 'இளைப்பா

யிருக்கிறீர். என்னிடம் பொதிசோறு இருக்கிறது. அதை யுண்டு இக்குளத்தில் நீர் அருந்தி இளைப்பாறும்' என்றார். அப்பர் சுவாமிகள் அதற்கு உடன்பட்டுச் சோறுண்டு நீர் அருந்தி இளைப்பாறினார். அதற்கு மேல் அந்தணர் அப்பரைப் பார்த்து, 'நீர் எவ்விடம் போகிறீர்?' என்று கேட்டார். அப்பர் 'பைஞ்ஞீலிக்குப் போகிறேன்' என்றார். அந்தணர், 'யானும் அவ்விடமே போகிறேன்' என்றார். இருவரும் பைஞ்ஞீலி நோக்கி நடந்து அத்திருப்பதியை அணுகினர். அணுகிய தும், அந்தணர் மறைந்தருளினார். திருநாவுக்கரசர் ஆண்ட வன் அருட்பெருந் தன்மையை வியந்து பதிகம் பாடினார். பின்னே அவர் திருக்கோயிலுட் புகுந்து தமிழ் மாலை சாத்தித் தொண்டு செய்துகொண்டிருந்தனர்.

### கண்ணப்பரைத் தொழுதல்

அப்பர் சுவாமிகள் அங்கிருந்து புறப்பட்டுத் திருவண்ணாமலை, திருவேகத்தூர், திருவேகம்பம், திருக்கச்சி மயானம், திருமேற்றனி, திருமாற்பேறு, திருக்கழுக்குன்றம், திருவான்மியூர், திருமயிலாப்பூர், திருவொற்றியூர், திருப்பாகூர், திருவாலங்காடு, திருக்காரிகரை முதலிய திருப்பதிகளைச் சேர்ந்தார்; ஆங்காங்கே திருப்பதிகம் பாடினார்; திருக்காளத்தி யடைந்து, ஆண்டவனை வணங்கித் தமிழ்மாலை சூடிக் கண்ணப் பரையுந் தொழுகிருந்தார்.

### வடகயிலை நோக்கல்

தென்கயிலையாகிய திருக்காளத்தி, அப்பருக்கு வடகயிலை நினைவூட்டிற்று. வடகயிலையைக் காண அப்பர் உறுதி கொண்டார். கொண்டு அவர் வடதிசை நோக்கினார்; ஸ்ரீ சைலத்தை அணைந்தார்; பதிகம் பாடினார்; தெலுங்கு, கன்னடம், மான

வம் முதலிய நாடுகளைக் கடந்தார் ; காசியை யடைந்தார் ; ஆண்டவனை வணங்கினார் ; தம்முடன் வந்தவரை அவ் விடத்தில் நிறுத்திவிட்டார் ; சாகமூல பலங்களை உண்பதையும் நீக்கினார் ; அனல் உமிழும் கற்சரங்களிலே நடக்கலானார் ; பாதங்கள் தேய்ந்தன ; கைகளால் தாவிச் சென்றார் ; கைகள் தேய்ந்தன ; மார்பினால் ஊர்ந்தார் ; மார்பும் நைந்து தேய்ந்தது. எலும்புகளும் முறிந்தன ; புரண்டு புரண்டு பார்த்தார் ; உடலம் தேயலாயிற்று ; மெல்ல மெல்ல நகர முயன்றார் ; அதற்கு மேல் அப்பர் செயலற்றவரானார்.

### கயிலைக் காட்சி

அப்பர் சுவாமிகள் வாயிலாக இன்னுந் தமிழ்மறை வெளி வருதல் வேண்டும் என்று சிவபெருமான் திருவுளங் கொண்டார். அதனால் சிவபெருமான் அப்பருக்கு வடகயிலையில் காட்சி யருளத் திருவுளம் பற்றினூரில்லை. சிவபெருமான் ஒரு முனிவராய் ஒரு பொய்கையை உண்டாக்கி, அப்பர் எதிரிலே தோன்றி, ‘ உறுப்புக்களெல்லாம் தேய்ந்து சிந்த இவ்வருங் கானகத்தில் நீர் வந்ததன் நோக்கம் என்னை ? ’ என்று கேட்டார். அம்முனிவர் திருக்கோலத்தைக் கண்டதும், அப்பர் சுவாமிகளுக்குப் பேசும் ஆற்றல் சிறிது பிறந்தது. அப்பர் சுவாமிகள் முனிவரிடம் தம் கருத்தைத் தெரிவித்தார். முனிவர் ‘ கயிலைக் காட்சியா ? அது தேவர்க்குங் கிட்டி தல் அரிது ! அது மனிதருக்கு எங்ஙனம் கிட்டும் ? நீர் திருப்புவதே நலம் ’ என்றார். அதற்கு அப்பர், ‘ இவ் வுடல் மாளுந் தகையது. கயிலைக் காட்சி கண்டல்லால் யான் திரும்பேன் ’ என்றார். உடனே சிவபிரான் திருவுருக் கரந்து, ‘ நாவுக்கரசனே ! எழுந்திரு ’ என்றருளினார். திருநாவுக்கரசர் திங்கெலாம் நீங்கி ஒளிநிகழ் மேனியுடன் எழுந்தார் ; எழுந்து, ‘ அண்ணலே ! என்னை ஆண்டு கொண்



டருளிய அமுதே ! கயிலைக் காட்சி வழங்கி யருள்க ' என்று வேண்டினார். அடியார் வேண்டுவதை வேண்டியாங்கருளும் சிவபெருமான், 'நாவுக்கரசனே ! இப்பொய்கையில் மூழ்கு. நமது கயிலைக் கோலத்தைத் திருவையாற்றில் காண்பாய் ' என்றருளினார். திருநாவுக்கரசர் அஞ்செழுத்தோதிப் பொய்கையில் மூழ்கினார். அவர் திருவையாற்றிலே ஒரு தடாகத் திலே தோன்றிக் கரை சேர்ந்தார். அத்திருப்பதியிலுள்ள சராசரங்களெல்லாம் சத்திசிவமாகப் பொலிந்தன. அப் பொலிவு கண்டு, உளங் குளிர்ந்து, அப்பர் திருக்கோயிலுக்குச் சென்றார். திருக்கோயில் கயிலையாக விளங்குகிறது. அப்பர் சுவாமிகள் ஆனந்தவாரிதியில் மூழ்கித் திருத்தாண்டகங்கள் பாடுகிறார். சிவபிரான் கயிலைக் காட்சியை மறைத் தருளினார். அப்பர் சுவாமிகள் வருந்திப் பின்னே 'எல்லாம் ஆண்டவனருள்' என்று தெளிந்து, தாங்கண்ட காட்சியை, 'மாதர் பிறைக் கண்ணி யானே' என்னும் திருப்பதிகமாக அருளினார். அத்திருப் பதியிலேயே அப்பர் பெருமான் சில நாள் தங்கித் தமிழ்த் தொண்டுங் கைத்தொண்டுஞ் செய்து வந்தார்.

### பல்லக்குத் தாங்கல்

திருநாவுக்கரசு சுவாமிகள் அங்கிருந்து புறப்பட்டுத் திருநெய்த்தானம், திருமழபாடி முதலிய தலங்களை யடைந்து, பதிகம் பாடித் திருப்பூந்துருத்தி சேர்ந்தார். அங்கே தங்கி அவர் ஒரு திருமடங் கட்டினர் ; திருவங்கமாலை உள்ளிட்ட பல திருப்பதிகங்கள் பாடினர். அவ்வேளையில் திருஞான சம்பந்தர், பாண்டி நாட்டை விடுத்துச் சோழ நாட்டை அடைந்து, அப்பர் சுவாமிகள் திருப்பூந்துருத்தியி லிருத்தலைக் கேள்வியுற்று, அத்திருப்பதி நோக்கி வந்தனர். அவர் வருகை

யைக் கேள்வியுற்ற அப்பர், அவரை எதிர்கொள்ள எழுந்தனர். அப்பர், தம்மை ஒருவரும் அறியாதபடி, திருக்கூட்டத்திடை துழைந்து, திருஞானசம்பந்தர் முத்துச் சிவிகையைத் தாங்கு பலருடன் தாமும் ஒருவராயினர். திருஞானசம்பந்தர் திருப்பூந்துருத்தியை நெருங்கினர்; 'அப்பர் எங்குற்றார்' என்று கேட்டனர். அப்பர், 'திருவடி தாங்கும் பேறு பெற்று இங்குற்றேன்' என்றனர். என்றதும், ஞானசம்பந்தர் பதைப் பெய்திச் சிவிகை விட்டிழிந்து அப்பரை வணங்கினர். அவருக்குமுன் இவர் அவரை வணங்கினர். அடியவர் ஆரவாரித்தனர்.

இருவரும் திருப்பூந்துருத்தி அணைந்து, சிவபெருமானைப் போற்றினர். திருஞானசம்பந்தர் பாண்டி நாட்டில் நிகழ்ந்தவைகளைக் கூறினர். திருநாவுக்கரசு சுவாமிகள் பாண்டிநாடு நோக்க விரும்பித் தொண்டை நாட்டித் தலங்களைக் கண்டு, தமிழ் பாடுமாறு திருஞானசம்பந்தருக்குச் சொல்லிப் புறப்பட்டனர்.

### மூவரைக் காண்டல்

திருநாவுக்கரசர் பாண்டிநாடு புதுந்து, திருப்புத்துறைத் தொழுது, மதுரை அணைந்தார்; அங்கே ஆலவாய்க் கடவுளை நோக்கி, 'முனைத்தானை' என்னுந் திருத்தாண்டகம் பாடினார். மங்கையர்க்கரசியாரும், கூன் நிமிரப்பெற்ற பாண்டியனும், குலச்சிறையாரும் அப்பர்சுவாமிகளிடம் போந்து வணக்கஞ் செய்தனர். அவர்களுடன் அப்பர்சுவாமிகள் சிலநாள் தங்கி, விடைபெற்றுத் திருப்பூவணம், திருவிராமேச்சுரம், திருநெல்வேலி, திருக்கானப்பேர் முதலிய திருப்பதிகளைக் கண்டு, பதிகங்கள் பாடிப் பாண்டி நாட்டை நீத்துச் சோழநாட்டை அடைந்து, திருப்புகலூரைச் சேர்ந்தார்.

## ஓட்டையும் பொன்னையும் ஓக்கப் பார்த்தல்

திருநாவுக்கரசு சுவாமிகள், பூம்புகலூர்சீனை நாடோறும் தொழுது உழவாரத் தொண்டு செய்துகொண்டிருந்தார். அங்கே அவர், நின்ற திருத்தாண்டகம், தனித்திருத்தாண்டகம், கீக்ஷத்திரக்கோவைத் திருத்தாண்டகம், குறைந்த திருநேரிசை, தனித்திருநேரிசை, ஆரூர்த் திருவிருத்தம், தசபுராணத்தடைவு, பாவநாசப் பதிகம், சரக்கறைத் திருவிருத்தம் முதலிய திருப்பதிகங்களைப் பாடி வழிபாடு செய்து வந்தார். வருநாளில் சிவபெருமான் அப்பர் சுவாமிகளுடைய நன்னிலைமையை உலகத்துக்குக் காட்டத் திருவுளம் பற்றினார் ; பற்றிச் சுவாமிகள் புல் செதுக்கும்போது, உழவாரப் படை நுழைந்த இடங்களிலெல்லாம் பொன்னும், நவமணிபும் பொலிந்து இலங்கும்படி திருவருள் செய்தார். அப்பெருமான் அவைகளைப் பருக்கைக் கற்களோடு உழவாரத்தில் ஏந்தித் தடாகத்தில் எறிவார். அவர் புல்லோடும், கல்லோடும், பொன்னோடும், மணியோடும், சொல்லோடும் வேறுபாடில்லாத நிலைமையில் நின்றார். அதற்குமேல் ஆண்டவன் அருளால் தேவதாசிகள் மின்னுக்கொடிகள்போல ஆகாயத்தினின்றும் இறங்கி வந்து, பாட்டாலும் கூத்தாலும் பிறவாற்றாலும் சுவாமிகள் நிலையைக் குலைக்க முயன்றார்கள். சுவாமிகளின் சித்தநிலை ஒரு சிறிதுந் திரிபவில்லை. சுவாமிகள் திருத்தொண்டில் உறுதிக்கொண்டு, 'பொய்ம்மாயப் பெருங்கடலுள்' என்னுந் திருத்தாண்டகத்தை அருளிச் செய்தார். தேவதாசிகளும் சுவாமிகளுக்குச் சிவமாகவே காணப்பட்டார்கள். அவர்கள் சுவாமிகளை வணங்கிப் போய்விட்டார்கள். ஏழலகமும் சுவாமிகளை வாழ்த்தின.

அன்புவடிவா யிலங்கும் திருநாவுக்கரசர், 'புகலூர்ப் பெருமானே ! என்னை இனிச் சேவடிக்கீழ்ச் சேர்த்திடுக '

என்று திருவிருத்தங்கள் பல பாடினார். ஒரு சித்திரையில், சதயம் கூடிய திருநாளில், 'எண்ணுகேன்' என்னுந் திருத் தாண்டகத்தை எடுத்து, 'புண்ணியா உன்னடிக்கே போதுகின் றேன்' என்று ஒதித் திருநாவுக்கரசர் சிவானந்த ஞானவடிவைப் பெற்றுச் சிவபெருமான் சேவடியில் அமர்ந்தார்.

## கு ல ச் சி றை யா ர்

திருத்தோண்டர் திருவந்தாதி

அருந்தமிழாகரன் வாதில் அமணைக் கழுதுதிமேல்  
இருந்தமிழ் நாட்டிடை ஏற்றுவித் தோனெழிற் சங்கம்வைத்த  
பெருந்தமிழ் மீனவன் தன்னதி காரி பிரசமல்கு  
குருந்தமிழ் சாரல் மணமேற் குடிமன் குலச்சிறையே.

திருத்தோண்டர் புராண சாரம்

கோதில்புகழ் தகுமணமேற் குடியார் கோவண்  
குலச்சிறையார் தென்னர்குல அமைச்சர் குன்ற  
மாதவர்கள் அடிபரவும் மரபார் பாண்டி  
மாதேவி யார் அருள்வான் பயிர்க்கு வேலி  
காதல்மிகு கவுணியர்கோன் வாதில் தோற்ற  
கையரையை கைக்கரைசேர் கழுலில் ஏற்று  
நீதியினால் ஆலவாய் நிமலர்ச் சேர்ந்த  
நின்மலனார் என்மலங்கள் நீக்கி னாரே.

பாண்டி நாட்டிலே மணமேற்குடி என்றொரு பதியுண்டு.  
அப்பதியில் தோன்றியவர் குலச்சிறையார்.

குலன் கருதாமை

குலச்சிறையார், சுந்தரமூர்த்தி சுவாமிகளால் 'பெரு நம்பி' என்று சிறப்பிக்கப்பட்டவர். அவர் சிவனடியாரிடத்

தீம் பேரன்பு வாய்ந்தவர் ; சிவனடியாரின் குலநலன் முதலியன கருதாது அவருக்குத் தொண்டு செய்பவர். சிவனடியார் பலராய் அணையினும், ஒருவராய் அணையினும் அவருக்கு அவர் அமுதூட்டுவார்.

தொண்டர்க்குத் தொண்டர்

குலச்சிறையார், நின்றசீர்நெடுமாறன் என்ற பாண்டியனுக்கு முதல் அமைச்சராய் இருந்தவர். அவர், அப்பாண்டியன் மனைவியாராகிய மங்கைபர்க்கரசியாரின் திருத்தொண்டிக்குத் தொண்டராக நின்றவர் ; சமணம் ஒழியவும், சைவம் ஒங்கவும் திருஞானசம்பந்த சுவாமிகளது பொன்னடியைப் போற்றியவர் ; வாதிலை தோற்ற சமணரைக் கழுவில் ஏற்றுவித்தவர்.

## பெருமிழலைக் குறும்பர்

திருத்தொண்டர் திருவந்தாதி

சிறைநன் புனல்திரு நாவலூ ராளி செழுங்கயிலைக்  
கிறைநன் கழல்நானை எய்தும் இவனருள் போற்றினன்றே  
பிறைநன் முடியன் அடியடைவேனென் றுடல்பிரிந்தான்  
கறைநன் மலர்த்தார் மிழலைக் குறும்பன் எனும்பியே.

திருத்தொண்டர் புராண காரம்

‘கொண்டல்பனி வளர்சோலை மிழலை நாட்டுக்

கோதில்புகழ்ப் பெருமிழலைக் குறும்ப ஞர்சீர்  
அண்டர்பிரான் அடியவருக் கடியா ராகும்  
ஆதரவால் அணுக்கவன் தொண்டர்க் காளாய்

மண்தொழும்எண் தருசித்தி வாய்ந்து ளார்தாம்  
 வன்தொண்டர் வடகயிலை மருவு நாள்முன்  
 எண்திகழும் மறைமூல நெறியூ டேகி  
 இலங்கொளிசேர் வடகயிலை எய்தி னாரே.

மீழலை நாட்டிலுள்ள மீழலை என்னுந் திருப்பதியிலே தோன்றியவர் குறும்பர் என்பவர். அவர் மீழலையில் தோன்றிய காரணத்தால் பெருமீழலைக் குறும்ப நாயனார் என்னப்பட்டார். அவர் சிவனடியாரின் குறிப்பறிந்து தொண்டு செய்வதில் பேர்பெற்றவர். அடியவருக்கு அன்னமளிப்பதும், பொருள் உதவுவதும் அவர்தந் தொண்டாகும்.

**யோகப் பயிற்சி**

பெருமீழலைக் குறும்பருக்குச் சுந்தரமூர்த்தி சுவாமிகளிடம் அளவிறந்த அன்பு உண்டு. நாயனார், சுவாமிகளைத் திரிகாணங்களாலும் வழிபட்டு வந்தார். அதனால் அவருக்கு அஷ்டசித்திகளுங் கூடலாயின. நாயனார் அஞ்செழுத்தை இடையறாது ஒதி ஒதி, யோகப் பயிற்சியில் முதிர்ச்சியடைந்தார்.

**யோகக் காட்சி**

ஒருநாள், சுந்தரமூர்த்தி சுவாமிகள் திருவஞ்சைக் களத்தைப் பணிந்து, தமிழ் பாடிய சமயத்தில், அவருக்கு வடகயிலை வாழ்வை அளிக்கச் சிவபிரான் திருவுளம் பற்றினார். அதனை யோகக் காட்சியால் பெருமீழலைக் குறும்பர் உணர்ந்தார் ; உணர்ந்து, 'சுந்தரமூர்த்தி சுவாமிகள் நாளை வடகயிலைக்கு ஏகப்போகிறார் ; மணி இழந்த கண்ணால் வினையும் பயன் என்ன ? அவரைப் பிரிந்து இங்கு யான் வாழேன்' என்று யோகத்தால் சுந்தரமூர்த்தி சுவாமிகளுக்கு முன்னர் வடகயிலை யடைந்தார்.

## காரைக்காலம்மையார்

திருத்தோண்டர் திருவந்தாதி

நம்பன் திருமலை நான்மிதி யேனென்று தாளிரண்டும்  
உம்பர் மிசைத்தலை யால்நடந் தேற உமைநகலும்  
செம்பொன் னுருவன்என் னம்மை எனப்பெற் றவன்செழுந்தேன்  
கொம்பி னுகுகாரைக் காலினில் மேய குலதனமே.

திருத்தோண்டர் புராண காரம்

தங்குபுகழ்க் காரைக்கால் வணிகன் மிக்க  
தனத்தன் தரும்புனித வதியார் மாவின்  
செங்கனிகள் திருவருளால் அழைப்பக் கண்டு  
திகழ்கணவன் அதிசயித்துத் தேசம் நீங்க  
அங்கஉடல் இழந்துமுடி நடையால் ஏறி  
அம்மையே எனநாதன் அப்பா என்று  
பொங்குவட கயிலைபணிந் தாலங் காட்டில்  
புனிதனடம் அனவரதம் போற்றி னாரே.

காரைக்காலிலே வணிகர் குலத் தலைவன் ஒருவன்  
வாழ்ந்தான். அவன் பெயர் தனத்தன் என்பது. அவனது  
தவப் பயனால், அவனிடம் திருமகள் தோன்றினாலென்ன  
ஒரு பெண் மகவு பிறந்தது. அம்மகவுக்குப் புனிதவதியார்  
என்னும் பெயர் சூட்டப்பட்டது.

குழந்தை விளையாட்டிலுஞ் சிவபக்தி

புனிதவதியார் குழந்தைப் பருவத்திலேயே இயல்பாகச்  
சிவநேசமுடையவரானார். விளையாட்டுக் காலங்களிலும் அவர்  
சிவநாமத்தை முழக்குவார்; தொண்டர்கள் வரின் அவரைத்  
தொழுவார். இவ்வாறு அவர் ஒழுக்கி, அழகு ஒளி விடுவது  
போல வளர்ந்து, திருமணப் பருவமடைந்தார்.

## திருமணம்

நாகப்பட்டினத்திலே நிதிபதி என்றொரு வணிகத் தலைவன் இருந்தான். அவன், தன்மகன் பரமதத்தனுக்குப் புனிதவதியாரை மணஞ்செய்விக்க விரும்பினான்; விரும்பிய வாறு சில முதியோரைத் தனத்தனிடம் அனுப்பினான். முதியோர் காரைக்கால் போந்து, தனத்தனிடம் நிதிபதியின் கருத்தை வெளியிட்டார். தனத்தன் நிதிபதியின் விருப்பத்துக்கு உடன்பட்டான். இதை முதியோர் நாகைக்கேகி நிதிபதியினிடம் தெரிவித்தனர். இரு சார்பிலும் மணவினைக்குரிய செயல்கள் நிகழ்ந்து வந்தன. திருமணம் காரைக்காவில் நடைபெற்றது.

## இல்லறம் நடாத்தல்

தனத்தனுக்குப் புனிதவதியார் ஒருபெருந்தவப் புதல்வியாராதலின், அவன், தன் மகளையும் மருகனையும் நாகைக்கு அனுப்ப விரும்பினானில்லை. அவன், தன் வீட்டருகே ஒரு தனி வீடுகட்டி, அதில் இருவரையும் வதியுமாறு செய்து பெரும் பொருளும் உதவினான். பரமதத்தன் வாணிபத் துறையைப் பெருக்கி வாழலானான். புனிதவதியார், பரமதத்தனுக்கு வாழ்க்கைத் துணையாகி, இல்லறத்தை இனிது நடாத்தி வந்தார்.

புனிதவதியார்பால் சிவநேயம் நாளுக்குநாள் முருகிப் பெருகி ஒங்கி வளரலாயிற்று. மனைக்கு வருஞ் சிவனடியாருக்கு அம்மையார் அமுதாட்டிப் பொன்னும் பொருளும் கொடுத்து வந்தார்.

## மாம்பழம் இரண்டு பெறல்

ஒரு நாள் பரமதத்தனைக் காண வந்தவரிற் சிலர், அவனுக்கு இரண்டு மாங்கனி கொடுத்தனர். அவன்



அவைகளை வாங்கி, அவர்தங் குறை முடித்து, அவைகளை இல்லிற்கு அனுப்பினன். அம்மையார் அப்பழங்களை வாங்கி வைத்தார்.

**மாம்பழத்தை அடியார்க்குப் படைத்தல்**

அவ்வேளையில் அங்கே ஒரு சிவனடியார் பசியால் வாடி இளைப்புற்றவராய் வந்தார். புனிதவதியார் அவரது நிலைமை கண்டு, 'அடியவர் பசி தீர்ப்பேன்' என்று கால் கழுவ நீர் கொடுத்தார்; கலத்திலே திருவமுது படைத்தார். அப்பொழுது கறியமுது சமைக்கப்படாமலிருந்தது. 'சிவனடியாரே விருந்தினராய் வந்துள்ளார். இப்பேற்றினுஞ் சிறந்த தொன்றில்லை' என அம்மையார் கருதிக் கணவன் அனுப்பிய இரண்டு பழங்களில் ஒன்றைக் கொண்டுவந்து படைத்தார். சிவனடியார் மாங்கனியுடன் அமுதுண்டு அம்மையார் செயலைப் பாராட்டிப் போனார்.

**மாங்கனித் திருவிளையாடல்**

பரமதத்தன் பகலிலே இல்லிற்கு வந்தான். அவன் வழக்கம்போல நீராடினான்; பின்னே அமுதுண்ண அமர்ந்தான். அம்மையார் திருவமுது முதலியவற்றைப் படைத்தார். அவர், தம்பாலுள்ள மாங்கனியையுங் கொண்டுவந்து வைத்தார். பரமதத்தன் கனியை உண்டான். அஃது அதிக சுவையா யிருத்தல்கண்டு, அவன் மற்றுமொரு கனியையுங் கேட்டான். அம்மையார் கனியைக் கொண்டுவருவார்போல அகன்றார்; அகன்று, மெய்ம்மறந்து, உணர்வினால் 'உற்ற விடத்து உதவும் பெருமானே!' என்று ஆண்டவனை நினைந்தார். ஆண்டவனருளால் ஒரு மாங்கனி அம்மையார் கையில் வந்து நின்றது. அம்மையார், அப்பழத்தைக் கொண்டுவந்து கணவனுக்கு இட்டார். அவன் அதை உண்

டான்; உண்டு, 'என்னே இதன் சுவை! இது நான் அனுப்பிய மாங்கனியா யிருக்குமோ?' இராது. இதைப்போன்றதொரு கனியை மூன்று உலகத்திலும் பெறுதல் அரிது. இத்தகைய ஒன்றை நீ எங்கே பெற்றாய்?' என்று அம்மையாரைக் கேட்டான். புனிதவதியார், 'திருவருள் உதவிய திறத்தை வெளியிடலாமோ' என்று கருதுகிறார்; 'கணவனுக்கு உண்மையை மறைத்தலுந் தவறன்றோ' என்றும் எண்ணுகிறார். இருவழியிலும் அம்மையார் நெஞ்சஞ் சுழன்றது. பின்னே அம்மையார் தெளிவுற்று நிகழ்ந்ததைக் கூறினார்.

### திருவருள் மாங்கனியாதல்

பரமதத்தன் திருவருள் நெறியில் நில்லாதவன். அவனுக்கு உண்மை விளங்கவில்லை. அவன் அம்மையாரைப் பார்த்து, 'சிவனருளா! சிவனருளாயின், அவனருளால் இன்னுமொரு கனிகொண்டுவா பார்ப்போம்!' என்றான். கற்பரசியார் அவ்விடத்தைவிட்டு நீங்கி, அடியார்க் கெளியனாகிய ஆண்டவனைச் சிந்தித்து, 'இன்னும் ஒரு பழம் அருளல் வேண்டும். இல்லையேல் என்னுரை பொய்யாகும்' என்றுவேண்டினார். எங்குமுள்ள சங்கரன் அருளால் மாங்கனி யொன்று அம்மையார் கையில் சேர்ந்தது. அம்மையார் அதைக் கொண்டுவந்து நாயகனிடம் தந்தார். அவன் அதிசயித்து அதை வாங்கினான். உடனே அது மறைந்தது. பரமதத்தன் நெஞ்சம் சுழல்கிறது. அவன் அம்மையாரைப் பார்க்கிறான்; பார்த்துப் பார்த்து, 'இவள் தெய்வம்; இவளை விட்டு நீங்குதல் வேண்டும்' என்று கருதலானான். அவன், தன் கருத்தை வெளியிடாது, அம்மையாரோடு தொடர்பின்றி வாழலானான்.

## பரமதத்தன் மறு மணம்

சின்னாள் கழிந்த பின்னர்ப் பரமதத்தன், 'கடல்மீது சென்று வாணிபஞ் செய்து பொருள் திரட்டிவருவேன்' என்று சொல்லிக்கொண்டிருந்தான். சுற்றத்தவர் சேர்ந்து மாக்கலஞ் சமைத்துத் தந்தனர். அம்மாக்கலத்தில் பல பண்டங்களை ஏற்றிப் பரமதத்தன் சிலருடன் புறப்பட்டான். அவன் வாணிபஞ் செய்துகொண்டே, பாண்டி நாட்டிலுள்ள ஒரு துறைமுகப்பட்டினத்தைச் சேர்ந்தான். அங்கே அவன் ஒரு வாணிபன் பெண்ணை மணஞ்செய்துகொண்டான். அவளுக்கு ஒரு பெண் குழவி பிறந்தது. அக்குழவிக்குப் பரமதத்தன், தான் தெய்வமாகக்கொண்டு வழிபட்டுவரும் முதன் மனைவியின் பெயரை இட்டுச் சிறப்பாக வாழ்ந்துவந்தான்.

## நாயகன் நாயகியை வணங்கல்

பரமதத்தன் பாண்டியநாட்டிலிருப்பதைக் காரைக்காலிலுள்ள புனிதவதியார் சுற்றத்தவர் கேள்வியுற்றனர். அவர் சிலரை அனுப்பிப் பரமதத்தன் நிலையை உணர்ந்தனர். அவர் 'புனிதவதியாரைப் பரமதத்தனிடஞ் சேர்த்தல்வேண்டும்' என்று தீர்மானித்து, ஒரு சிவிகையிலே அம்மையாரை ஏற்றிப் பரமதத்தன் வாழும் பட்டினத்தை அணைந்தனர்; அணைந்து தமது வரவைப் பரமதத்தனுக்குத் தெரிவித்தனர். பரமதத்தன் அதைக் கேட்டதும், மனைவி - மகளுடன் விரைந்து வந்து புனிதவதியாரைத் தொழுதான்; தொழுது, 'உம்முடைய திருவருளால் இனிது வாழ்கிறேன்; இக்குழந்தைக்கும் உமது திருநாமத்தையே சூட்டியுள்ளோன்' என்கிறான்; அம்மையார் காவில் விழுகிறான்; எழுகிறான். இக்காட்சி கண்ட புனிதவதியார்க்கு அச்சமுண்டாயிற்று. அவர் சுற்றத்தவர்பால் ஓதுங்கி நின்றார். சுற்றத்தவர் நாணிப் பரமதத்தனைப்

பார்த்து, 'பரமதத்தா! என்ன இது! உன் மனைவியை வணங்கினாய்?' என்று கேட்டனர். அதற்கு அவன் 'என்ன சொல்கிறீர்! இவர் மானிடம் அல்லர்; தெய்வம். இவ்வாறு கருதியே இவரைவிட்டுப் பிரிந்தேன்; பின்பு பெற்ற இக்குழவிக்கு இவர் பெயரையே அணிந்தேன்; இப்பொழுது இவர் திருவடிகளிலும் பணிந்தேன்; நீரும் பணிமின்' என்றான். அவர், 'இஃதென்ன மாயம்!' என்று திகைத்தனர்.

### பேய்வடிவம் பெறல்

புனிதவதியார் சிவபெருமான் திருவடிபைப் போற்றி, ஒன்றிய சிந்தையராய், 'ஈசனே! இவன் குறித்த கொள்கை இது. இவனுக்காகத் தாங்கிய அழகு நிரம்பிய தசைப் பொதியைக் கழித்தல் வேண்டும்; உன்னைச் சூழ்ந்து, உன் தாள்கள் போற்றும் பேய் வடிவை அடியேனுக்கு அளித்தருளல் வேண்டும்' என்று இறைஞ்சினார். ஆண்டவன் திருவருள் அவ்வாறே கூடிற்று. அம்மையார் திருவருளை முன்னிட்டு, உன் நிறைந்த அழகை உதறினார்; எற்புடம்பானார்; மண்ணும் வின்னும் வணங்கும் பேய் வடிவம் பெற்றார். மலர் மாரி பொழிந்தது. வானதுந்துபிகள் முழங்கின. தேவரும் முனிவரும் ஆரவாரித்தனர். சிவகணங்கள் கூத்தாடின. சுற்றத்தவர் அச்சமுற்று அம்மையாரைத் தொழுது சென்றனர்.

### பாடல் அருளல்

பேய் வடிவாகிய அம்மையார், திருவருளால் அற்புதத் திருவந்தாதியையும், திருவிரட்டை மணிமாலையையும் திருவாய் மலர்ந்தார். அம்மையார் உருவைக் காண்பவரெல்லாம் ஒடுவார்; அதன் தன்மையைப் பேசுவார். அதைக் கேட்ட அம்மையார், 'அண்டர் நாயகர் என்னை அறிவாறாயின்,

வாய்மை அறியா மாக்களுக்கு யான் எவ்வுருவாக விளங்கினு  
லென்ன ' என்று சொல்வார்.

### கயிலை அணைதல்

' திருக்கயிலாயத்தைக் காணுதல் வேண்டும் ' என்ற  
விருப்பம் அம்மையாருக்கு எழுந்தது. அம்மையார், மனே  
வேகத்தினும் அதிவேகமாக நடந்து சென்றார் ; திருக்கயி  
லையை அணுகினார் ; காலால் நடத்தலைத் தவிர்த்தார் ; தலைபால்  
நடந்தார் ; மலை மீதேறினர். அப்பொழுது உமாதேவியார்  
அதிசயித்துச் சிவபெருமானைப் பார்த்து, ' இங்கே தலையினால்  
நடந்து வரும் என்புடவின் அன்பு என்னே ! ' என்றார்.  
சிவபிரான், ' உமையே ! இவள் நம்மைத் துதிக்கும்  
அம்மை. இப்பெருமை வாய்ந்த வடிவத்தையும் நம்மை வேண்  
டியே பெற்றாள் ' என்று அருளினார். பின்னர் பேயார் சிவ  
பெருமான் திருமுன்னே நெருங்கி வந்தார். சிவபெருமான்,  
அவரைத் திருநோக்கஞ் செய்து, ' அம்மைபே ' என்று  
அழைத்தார். அம்மையாரும் ' அப்பா ' என்று சொல்லி,  
ஆண்டவன் அடியில் விழுந்து வணங்கினார்.

### வேண்டுதல்

கயிலாயபதி, பேயாரைப் பார்த்து, ' நம்பால் இங்கு  
வேண்டுவது என்ன ? ' என்று கேட்டார். அம்மையார், ' ஆண்  
டவனே ! அடியேனுக்கு இறவாத இன்ப அன்பு வேண்டும் ;  
பிறவாமை வேண்டும் ; மீண்டும் பிறப்புண்டேல், என்றும்  
உம்மை மறவாமை வேண்டும் ; ஐயன் நடம் புரியும்போது  
அடியேன் மகிழ்ந்து பாடி, ஐயன் திருவடியின்கீழ் இருத்தல்  
வேண்டும் ' என்று முறையிட்டார். சிவபெருமான் திரு  
வருள் சுரந்து, ' அம்மையே ! தென்திசையில் திருவாலங்காடு  
என்றொரு பதி இருக்கிறது. அங்கே நாம் நடம்புரிகிறோம்.

அதைக் கண்டு இன்புற்று நம்மைப் பாடிக்கொண் டிருப்பா யாக ' என்றருளிஞர்.

**திருவாலங்காடு போதரல்**

பேயார், பெருமானைப் பணிந்து, விடைபெற்றுத் திருக் கயிலையை விடுத்துத், தலையினால் நடந்து, திருவாலங்காட்டை அடைந்தார் ; அங்கே ஆண்டவன் புரியுந் திருக்கூத்தைக்கண்டு தொழுதார் ; ' கொங்கை திரங்கி ', ' எட்டி இலவம் ' என்னும் இரண்டு மூத்த திருப்பதிகங்களைப் பாடினார். பின்னர்க் காரைக்காலம்மையார் ஆண்டவன் திருவடிகீழ் என்றும் சிவானந்தத்தை நுகரும் பெரும்பேற்றை அடைந்தார்.

## அ ப் பூ தி ய டி க ள்

**திருத்தோண்டர் திருவந்தாதி**

தனமா வதுதிருநாவுக் கரசின் சராண மென்றோ  
மனமார் புனற்பந்தர் வாழ்த்திவைத் தாங்கவன் வண்தமிழ்க்கே  
இனமாத் தனது பெயரிடப் பெற்றவன் எங்கன்பிரான்  
அனமார் வயல்திங்க ளூரினில் வேதியன் அப்பூதியே.

**திருத்தோண்டர் புராண சாரம்**

அந்தமில்நற் றிங்களுந் வரும்அப் பூதி  
அருமறையோர் திருநாவுக் கரசின் நாமம்  
பந்தரிடை எழுதக்கண் டாசம் எய்தப்  
பணிந்துபரி கலநேடிப் படப்பை சேர்ந்த  
மைந்தனுயிர் உயர்கதலி இலமேல் தஞ்சம்  
வாளரவு கவரஉடன் மறைத்தல் கேட்டுச்  
சிற்தைமகிழ்ந் துயர்பதிக மருந்தால் தீர்த்துத்  
திருவமுது செயஅருளைச் சேர்ந்து ளாரோ.

அப்பூதி அடிகள் திங்களுரிலே மறையவர் குலத்திலே தோன்றியவர் ; காமம் கோபம் முதலிய குற்றங்களைக் காய்ந்தவர் ; இல்லறத்தில் நின்றவர் ; சிவபத்தி சிவனடியார் பத்திகளிற் சிறந்தவர் ; திருநாவுக்கரசு சுவாமிகளிடம் பேரன்பு வாய்ந்தவர். அவ்வன்புக்கு அறிஞரியாக அவர், தம் வீட்டிலுள்ள அளவை, நிறைகோல், பிள்ளைகள், பசு, எருமை முதலியவற்றுக்கும், தாம் அமைத்த திருமடம், தண்ணீர்ப் பந்தர் முதலியவற்றுக்கும் ‘ திருநாவுக்கரசு ’ என்னும் பெயரையே சூட்டி, அப்பெயராலேயே திருத்தொண்டு செய்து வந்தனர்.

அப்பர் அப்பூதியடிகள் அறங் காண்டல்

திருநாவுக்கரசு சுவாமிகள் திருப்பழனத்தைப் பணிந்து பணி செய்து, மற்றும் பல திருப்பதிகளைத் தொழ வேண்டித் திங்களுர் வழியே சென்றார் ; அங்கே ஒரு தண்ணீர்ப் பந்தரைக் கண்டார் ; அதிலே தம் பெயர் எங்கும் வரையப் பட்டிருத்தலைப் பார்த்தார். அவர் அங்கிருந்தவர்களை நோக்கி, ‘ இப்பந்தரை இப்பெயரிட்டு அமைத்தவர் யாவர் ? ’ என்று வினவினர். அவர்கள், ‘ அப்பூதி அடிகள் ’ என்று சொல்லி, ‘ அவரால் அமைக்கப் பெற்றுள்ள வேறு பல அறச்சாலைகட்கும் ‘ திருநாவுக்கரசு ’ என்னும் பெயரையே அவர் சூட்டியுள்ளார். அப்படிச் செய்வது அவரது வழக்கம் ’ என்றார்கள். திருநாவுக்கரசர், ‘ இதற்குத் கருத்தென்ன ? ’ என்று, அவர்களை நோக்கி, ‘ அவர் எவ்விடத்தவர் ? ’ என்று கேட்டார். அவர்களும், ‘ அப்பூதி அடிகள் இப்பதியிலுள்ளவரே. அவர் இப்பொழுதுதான் வீட்டுக்குப் போனார். அவர் வீடும் சேய்மையிலில்லை. அது மிக அணித்தே இருக்கிறது ’ என்று சொன்னார்கள்.

## வேறொரு பெயர் !

திருநாவுக்கரசு சுவாமிகள் அவ்விடத்தினின்றும் நீங்கி, அப்பூதியடிகள் வீடு நோக்கி விரைந்து நடந்து தலைக்கடை வாயிலைச் சேர்ந்தார். அதை அறிந்த அப்பூதி அடிகள் விரைந் தோடிச் சுவாமிகளை வணங்கினார். சுவாமிகளும் நாயனாரை வணங்கினார். நாயனார் திருநாவுக்கரசரை நோக்கி, ‘கருணை வடிவுடையீர் ! தாங்கள் என் வீட்டுக்கு எழுந்தருளினீர். யான் செய்த தவம்’ என்றார். திருநாவுக்கரசர், ‘நாம் திருப் பழனத்தைத் தொழுது வழியே வந்து கொண்டிருந்தோம் ; உமது தண்ணீர்ப் பந்தரைக கண்டோம் ; உமது பிற அறங் களையுங் கேட்டோம் ; உமமைக் காண வந்தோம்’ என்று சொன்னார். அதற்குமேல் திருநாவுக்கரசர், அப்பூதி அடிகளை நோக்கி, ‘அடியவர் பொருட்டு நீர் தண்ணீர்ப்பந்தர் வைத் திருக்கிறீர். அதன்கண் உம்முடைய பெயரை எழுதுவதே முறை. வேறு ஒரு பெயரை எழுதிய தென்னை?’ என்று கேட்டார்.

## அப்பூதி அன்பால் வெகுளில்

அவ்வரை கேட்ட அப்பூதியடிகள் நிலையழிந்த சிந்தை யரானார் ; ஆகி, ‘நீர் நல்லது அருளிச் செய்தீர் இல்லை. பல்லவன் சமணரோடு சேர்ந்து செய்த கொடுங் கொடுஞ் சூழ்ச்சிகளை எல்லாம் திருத்தொண்டின் உறைப்பால்வென்ற ஒருவர் பெயரோ வேறொருவருடையது?’ என்று வெகுண்டார் ; வெகுண்டு, ‘திருத்தொண்டாலே இம்மையிலும் பிழைக்கலாம்’ என்று எம் போன்றவருந் தெளியத் திரு வருள் புரிந்தவர் திருநாவுக்கரசர். அவர் தம் திருப்பெயரை யான் எழுதினேன் ; நீர் வெம்மை மொழி கூறக் கேட்டேன். திருநாவுக்கரசர் கருங்கல்லைத் தெப்பமாகக் கொண்டு கடலைக்



கடந்தவர். அப்பெருமான் பெருமையை அறியாதவர் இவ்வுலகத்தில் யாவருளா? சிவ வேடந் தாங்க இவ்வெம்மொழி பகர்ந்தீர்! நீர் எங்கே இருப்பவர்? நீர் யாவர்? என்று கேட்டார்.

**அடிகள் அன்பில் மூழ்கல்**

திருநாவுக்கரசர், அப்பூதி அடிகளின் பெருமையை உணர்ந்து, 'சமணப் படுகுழிவிட்டு ஏறச் சிவபெருமான் சூலை நோய் தந்து ஆளப்பெற்ற தெளிவுணர் வில்லாக சிவமையென் யான்' என்றார். எனதும், அப்பூதி அடிகளின் கைகள் தலை மீது குவிந்தன; கண்கள் அருவிநீர் பொழிகின்றன; உரை குழறுகிறது; உடம்பெல்லாம் மயிர்க் கூச்செறிகிறது. அடிகள் கீழே விழுந்து, சுவாமிகளின் திருவடித் தாமசையைச் சூடிக்கொண்டார். திருநாவுக்கரசர் எதிர்பணிந்து அடிகளை எடுத்தருளினார். அப்பூதி அடிகள் அருந்திப்பம் பெற்றவர் போல் ஆனார். ஆனந்த மேலீட்டால் அவர் ஆடுகிறார்; பாடுகிறார்; ஓடுகிறார்; இன்னது செய்வதென்றறிபாது களிக்கிறார்; வீட்டுள் நுழைந்தார்; 'திருநாவுக்கரசர் வந்திருக்கிறார்' என்று மனைவி மக்களுக்குச் சொல்கிறார்; அவர்களுடன் வந்து சுவாமிகளை வணங்குகிறார். அப்பூதி அடிகள் உற்ற ஆர்வத்துக்கோர் அளவில்லை.

**அமுதாக்கல்**

அப்பூதி அடிகள், திருநாவுக்கரசரை வீட்டினுள் அழைத்துச் சென்றார்; அவர்தம் திருவடிகளை மனைவி மக்களுடன் நீரால் விளக்கினார். அந்நேர அவர்கள் எல்லோரும் தலைமேல் தெளித்து மகிழ்வெய்தினர். பின்பு அவர்கள் உலகுப்பத் தோன்றிய சுவாமிகளைப் பீடத்திலிருத்தி வணங்கித் 'திருவமுது செய்தருளல் வேண்டும்' என்று வேண்டி.

னர்கள். சுவாமிகளும் உடன்பட்டார். அப்புகி அடிகள், மனைவியாரைப்பார்த்து, 'ஆண்டவன் அநுளால் பெறுதற்கரிய பேறு பெற்றிருக்கிறோம்' என்று சொல்லித் திருவமுது சமைக்கப் புகுந்தார்; அறுசுவைக் கறிகளாக்கி அமுதம் ஆக்கினார்; தம்புதல்வருள் மூத்த திருநாவுக்கரசரை அழைத்து, வாழைக் குருத்து அறுத்து வருமாறு தோட்டத் துக்கு அனுப்பினார்.

### குருத்தும் பாம்பும்

மூத்த திருநாவுக்கரசர் பெற்றோர் சொற்படி தோட்டத் துக்குச் சென்று வாழைக்குருத்தை அரிந்தனர். அப்பொழுது ஒரு பாம்பு, அவர்தம் கையைத் திண்டிச் சுற்றிக் கொண்டது. மூத்த திருநாவுக்கரசர் பாம்பை உதறிக் கீழே வீழ்த்திப் பதைபதைத்து, 'விஷ வேகந் தலைக்கேறி என்னைச் சாய்த்து விடும். அதற்கு முன் யான் வேகமாக ஓடி இக்குருத்தைக் கொடுப்பேன்; நேர்ந்ததை எவரிடமுஞ் சொல்லேன். பெரிய வர் திருவமுது செய்தருளல் வேண்டும்' என்று நினைந்து, அதிவேகமாக ஓடிவந்து, குருத்தைத் தாயாரிடம் நீட்டினார். அவரது உடல் கறுத்தது; உரை தடுமாறிற்று. அவர் கீழே விழுந்தனர். விழுந்த மகனைக் கண்டு தாய் தந்தையர் இருவரும் உளம் பதைத்து, உற்று நோக்கி, 'மகன் விஷத்தால் மாண்டான்' என்றுணர்ந்தனர். இருவரும் நடுங்காது, பெரியவர்க்கு அமுது செய்விப்பதிலேயே கருத்திறுத்தினர். சுவத்தைப் பாயிலே சுற்றி வீட்டின் ஒருபுறத்தில் மறைத்து வைத்தனர். பெரியவர்க்கு இது தெரியா வண்ணம் அமுது செய் விப்போம்' என்று எண்ணிச் சுவாமிகளிடம் அணைந்தனர்; அணைந்து சுவாமிகளைப் பணிந்து, 'எங்கள் குடிமுழுதும் உய்யுமாறு திருவமுது செய்ய எழுந்தருளல் வேண்டும்' என்று வேண்டினர்.

## முத்த குமார் எங்கே ?

திருநாவுக்கரசு சுவாமிகள் எழுந்து, கைகால் கழுவி, வேறொரு பீடத்தில் அமர்ந்து, திருநீறணிந்தார் ; அப்பூதியடிகட்கும், அவர்தம் மனைவிபார்க்குந் திருநீறு கொடுத்தார் ; இனைய புதல்வர்க்குத் திருநீறணிக்கும்போது, அப்பூதியாரைப் பார்த்து, 'முத்த குமாரனையும் அழையும்' என்றார். அடிகள் நிகழ்ந்ததை விளக்கமாகக் கூறுதவராய், 'அவன் இங்கே இப்போது உதவான்' என்றார். அதைக் கேட்டதும், சுவாமிகளுக்குத் திருவருளால் ஒருவிதத் தடுமாற்றம் உண்டாயிற்று. 'இவ்வுரையை என் உள்ளந் தாங்காது. அவன் என் செய்தான் ? உண்மை உரையும்' என்று சுவாமிகள் வினவினர்.

## விஷம் நீக்கல்

அப்பூதி அடிகள், 'பெரிபவர் அமுது செய்தற்கு இடையூறு நேர்ந்து விட்டது ; நிகழ்ந்ததை மறைத்தலுங்கூடாது' என்று விதிர்ப்புற்று, நிகழ்ந்ததைக் கூறினர். திருநாவுக்கரசு சுவாமிகள், 'நீர் செய்தது நன்றாயிருக்கிறது ! எவரே இப்படிச் செய்தார் !' என்று சொல்லி எழுந்தார் ; எழுந்து போய்ச் சுவத்தைப் பார்த்தார் ; திருவருளை நினைந்தார் ; 'ஒன்று கொலாம்' என்னுந் திருப்பதிகத்தைப் பாடினர். விஷம் நீங்கிற்று. முத்த திருநாவுக்கரசர் உயிர் பெற்றெழுந்தார் ; எழுந்து தங் குலகுருவாகிய திருநாவுக்கரசு சுவாமிகளை வணங்கினார். திருநாவுக்கரசு சுவாமிகள் அவருக்குத் திருநீறு கொடுத்தார். நாயனாரும் நாயகியாரும் 'சுவாமிகள் அமுது செய்வதற்கு இவன் சிறிது இடையூறு செய்தான்' என்று வருந்தினார். அதை உணர்ந்த திருநாவுக்கரசு சுவாமிகள், அப்பூதி அடிகளின் வீட்டுக்குள் நுழைந்தார். அப்பூதி

அடிகளும், அவர்தம் மனைவியாரும் திருவமுது படைத்தனர். சுவாமிகள், 'அப்பூதி அடிகளே! நீரும் புதல்வர்களும் உடனிருந்து உண்ணலாமே!' என்றார். அவ்வாறே அப்பூதி அடிகளும், அவர்தம் பிள்ளைகளும் திருநாவுக்கரசருடன் அமுது செய்தார்கள்.

திருநாவுக்கரசு சுவாமிகள் திங்களுரிலேயே சிலநாள் தங்கி இருந்து, திருப்பழனம் போந்து, பதிகம் பாடிச் சென்றார். அப்பதிகத்தில் சுவாமிகள் அப்பூதி அடிகளைச் சிறப்பித்தார். அப்பூதி அடிகள், திருநாவுக்கரசரின் திருவடிகளை நினைந்து, தமக்குள்ள யாவும் அவர் தம் திருவடிகளுக்கு உரியனவே என்று கொண்டு, சில நாள் வாழ்ந்து, தில்லைக் கூத்தன் திருவடி யடைந்தார்.

## திருநீலநகர்

திருத்தோண்டர் திருவந்தாதி

பூதிப் புயத்தர் புயத்திற் சிலந்தி புசுலுமஞ்சி  
ஊதித் துமிந்த மனைவியை நீப்பவுப் பாலவெல்லாம  
பேதித் தெழுந்தன காணென்று பிள்ளுகன் காட்டுமவன்  
நீதித் திகழ்சாத்தை நீலநக் கன்னெனும் வேதியனே.

திருத்தோண்டர் புராண காரம்

கீதிதரு மறையோர்வாழ் சாத்த மங்கை  
நீலநகர் அயவந்தி நிமலர் மேனி  
ஊதிவிழுஞ் சிலம்பிகடிந் தவளை நீத்தார்க்  
குமியாத இடம்நாதன் உறுநோய் காட்டக்

காதல்மிகு மனைவியையும் மகிழ்ந்து மேவித்  
காழிபர்கோன் அமுதுசெயக் களித்து வாழ்ந்து  
வேதிகையில் பாணனூர்க் கிடழும் நல்கி  
விளங்குபெரு மணத்தானே மேவி னாரே.

சோழ நாட்டிலே சாத்தமங்கை என்றொரு பதியுண்டு.  
அப்பதியில் மறையவர் குலத்தில் தோன்றியவர் திருநீலநக்க  
நாயனார் என்பவர். அவர், 'சிவபெருமானுக்கும் சிவனடி  
யார்க்குந் தொண்டு செப்வது, வேதம் அறிவுறுத்தும்  
உண்மை' என்ற கொள்கையுடையவர். அக்கொள்கைப்  
படியே அவர் நடந்துவந்தார்.

**சிலம்பியைத் துமிந்தகற்றல்**

அப்பதியில் அயவந்தி என்னும் ஒரு கோயிலுண்டு.  
அக்கோயிலில் வீற்றிருந்தருளும் சிவபெருமானே அர்ச்சிக்கத்  
திருநீலநக்க நாயனார் விரும்பினார். ஒரு திருவாதிரைநாளில்  
மனைவியாரோடு அவர் அங்கே சென்றார். நாயனார் விதிப்படி  
ஆண்டவனைத் தொழுதார் ; அர்ச்சித்தார் ; அஞ்சிமுத்தை  
ஒதுக்கொண்டிருந்தார். அவ்வேளையில் ஒரு சிலம்பி மேலே  
நின்றும் வழவிச் சிவலிங்கத்தின்மீது விழுந்தது. அதை நாய  
னார் மனைவியார் கண்டார். குழந்தைமேல் சிலம்பி விழுந்தால்,  
அதை எப்படி ஊதித் துமிப்பாரோ, அப்படியே சிவலிங்கத்  
தின்மீது விழுந்த சிலம்பிபை அம்மைபார் ஊதித் துமிந்தார்.

**மனைவியாரைத் துறத்தல்**

மனைவியார் செயலைத் திருநீலநக்க நாயனார் பார்த்தார் ;  
பதைபதைத்தார் ; கண்களைப் புதைத்துக்கொண்டார் ;  
புதைத்து மனைவியாரை நோக்கி, ' உணர்வில்லாதவனே !  
இப்படி ஏன் செய்தாய் ? ' என்று கேட்டார். ' சிலம்பி சிவ  
லிங்கத்தின்மீது விழுந்தது. அதை ஊதித் துமிந்தேன் '  
என்று அம்மையார் கூறினார். நாயனார், நாயகியாகது அன்

பைக் கருதினாரில்லை ; அவர்தஞ் செயலையே அதுசிதமாகக் கருதினர். அவர் அம்மையாரை நோக்கி, 'சிலம்பியை வேறொரு வகையால் நீக்கியிருக்கலாம். அதை எச்சில்பட ஊதித் துமிந்தாய். அடாதது செய்த உன்னைத் துறந்தேன். என்னைவிட்டு நீங்குவாயாக' என்றார். அப்பொழுது மாலைக் காலம் வந்தது. அம்மையார், நாயனார் கட்டளைப்படி ஒரு வழி நீங்கினார். நேர்ந்த பழுது தீரப் பூசைசெய்து முடித்து நாயனார் வீடுசேர்ந்தார். அம்மையார் வீடுநோக்க அஞ்சித் திருக்கோயிலிலேயே தங்கினார்.

**மனைவியாரின் அன்பை உணரல்**

அன்றிரவு அடியவர்க் கெளியவராகிய அயவந்திராதர், நாயனார் கனவிலே தோன்றி, 'உன் மனைவி மெய்யன்போடு ஊதித் துமிந்த இடம் இது. இங்கே கொப்புளமில்லை. அவள் ஊதாத இடமாகிய இப்புறத்தைப் பார். கொப்புளம் எழும்பி யிருக்கிறது' என்று காட்டினார். நாயனார் விழித்து எழுந்து கனவை நினைவாக்கொண்டு திருவருளைப் போற்றுகிறார் ; ஆடுகிறார் ; பாடுகிறார் ; அழுகிறார்.

பொழுது விடிந்தது. திருநீலநக்க நாயனார் திருக்கோயி லுக்குச் சென்றார் ; ஆண்டவனைத் தொழுதார் ; மனைவியாரை அழைத்துவீடு சேர்ந்தார். நாயனார் வழக்கம்போலத் திருத் தொண்டு செய்து வந்தார்.

**சாதி வேற்றுமை களைதல்**

திருநீலநக்க நாயனார், திருஞானசம்பந்த சுவாமிகளின் மாண்புகளைக் கேள்வியுற்றார். அச்சுவாமிகளைக் கண்டு தொழல் வேண்டும் என்னும் பேரவா அவருக்கு எழுந்தது. அச்சம யத்தில் ஒருநாள் திருஞான சம்பந்தப் பெருமான் அயவந்தி அப்பரைத் தொழுது, சாத்த மங்கைக் கெழுந்தருளினார். அவருடன் திருநீலகண்ட யாழ்ப்பாணரும், அவ்யாழ்ப்பாணர்

மனைவியாரும், மற்றும் பல அடியவரும் போந்தார். திருநீலக்க நாயனார் தமது ஊரை அலங்கரித்துத் திருஞான சம்பந்தரையும் மற்றவரையும் எதிர் கொண்டார் ; அவரை பெல்லாம் எதிர்கொண்டு அழைத்துத் திருவமுது செய்வித்தார். அன்றிரவும் திருஞானசம்பந்தர் அவ்விடமே தங்கினர். எல்லாரும் அமுதுண்ட பின்னர்த் திருஞான சம்பந்தர் திருநீலக்க நாயனரை அழைப்பித்து, 'திருநீலகண்டப் பெரும் பாணர் இன்று தங்க ஓரிடம் அளியும்' என்றனர். திருநீலக்க நாயனார் மகிழ்வுவந்தி, நடுமனையில் வேதிகையின் பக்கத்தில் யாழ்ப்பாணருக்கு இடம் அளித்தார். அங்கே வேதிகையிலுள்ள நித்திபாக்கினி எழுந்து ஓங்கி நாவிட்டு முன்னிலும் பிரகாசமாக எரியலாறிற்று. அதைக் கண்டு திருநீலக்க நாயனார் இன்புற்றார். பெரும்பாணர் விறவிபாரோடு அங்கே பள்ளிகொண்டனர்.

### ஞானசம்பந்தரிடம் அன்பு

பொழுது விடிந்தபின், திருஞான சம்பந்த சுவாமிகள் அயவந்திக்குப் போனார் ; போய்த் திருநீல நக்கரைக் சிறப்பித்துப் பதிகம் பாடினார். சுவாமிகள் சில நாள் அங்கிருந்து, நாயனாருக்கு விடை கொடுத்து, வேறு பதிகளுக்குச் சென்றார். திருஞான சம்பந்தரைப் பிரிந்து வாழ நாயனாருக்கு மனம் எழுவே இல்லை. ஆனாலும், சுவாமிகள் கட்டளைப்படி நாயனார் சாத்தமங்கையிலேயே இருந்தார். அவர் மனம் திருஞான சம்பந்த சுவாமிகளிடத்திலேயே படிந்து கிடந்தது. இடை நாட்களில் நாயனார், திருஞான சம்பந்தர் போகுந் திருப்பதிகளுக்குத் தாமும்போய் அவரைக் கண்டு தொழுது வருவார்.

இவ்வாறெழுதி வந்த திருநீலக்க நாயனார், திருஞான சம்பந்த சுவாமிகளுடைய திருமணத்தைச் சேவித்துச் சில பிரான் திருவடி சேர்ந்தார்.

# ந மி ந ந்தி ய டி க ள்

திருத்தொண்டர் திருவந்தாதி

வேத மறிக்கரத் தாளுர் அரற்கு விளக்குநெய்யைத்  
திது செறிஅமண் கையரட் டாவிடத் தெண்புணலால்  
ஏதம் உறுக அருகரென் றன்று விளக்கெரித்தான்  
நாதன் எழிலேமப் பேறுர் அதிபன் நமிநந்தியே

திருத்தொண்டர் புராண சாரம்

கண்ணுபுகழ் மறையோர்வாழ் ஏமப் பேறுர்  
நமிநந்தி யடிகள் திரு விளக்கு நல்க  
எண்ணெய் அம ணர்கள் விலக்க நீரால் ஆளுர்  
இலங்கும் அர நெறியாருக் கேற்று நாளில்  
கண்ணமணர் கெடக்கண்பெற் றடிகள் வுழ்க்  
காவலனால் நிபந்தங்கள் கட்டு வித்தே  
அண்ணல நன் கண்டாளுர் அமர்ந்து தொண்டர்க்  
காணிஎனும் அரசினருள் அடைந்து ளாரே.

சோழநாட்டிலே ஏமப்பேறுாரிலே தோன்றிபவர் நமி  
நந்தியடிகள். அவர் அந்தணர் ; வாய்மையிற் சிறந்தவர் ;  
திருநீற்றன்பர் ; இரவும் பகலும் ஆண்டவன் அடிபை நினைப்  
பதையே பேரின்பமாகக் கொண்டவர். அவர் திருவாருருக்  
குச் சென்று ஆண்டவனை வழிபடுவது வழக்கம்.

திருவிளக்குக்கு நெய் கேட்டல்

ஒருநாள் அவர் புற்றிடங் கொண்ட புனிதரைப்  
பணிந்து, அருகேயுள்ள அரனெறி என்னுங் கோயிலை  
யடைந்து திருத்தொண்டிகள் செய்தார். அங்கே தீபத்  
தொண்டு செய்தல் வேண்டும் என்னும் விருப்பம் அவருக்கு



எழுந்தது. அவ்வேளை, மாலைக் காலமாயிருந்தமையால், அவர் வேறிடஞ் செல்ல மனங் கொண்டாரில்லை; அருகேயிருந்த ஒரு வீட்டுக்குள் றுழைந்தார்; திருவிளக்கேற்ற ரெய் கேட்டார். அவ்வீட்டிலுள்ளவர் சமணர்.

**நீரால் விளக்கெரித்தல்**

சமணர் அடிகளை நோக்கி, 'கையிலே கனலுடைய கடவுளுக்கு விளக்கு எற்றுக்கு? இங்கு ரெப்பில்லை. நீரை முகந்து விளக்கெரியும்' என்றார். அவ்வுரையைக் கேட்ட நாயனார் மனஞ் சகியாதவரானார். அவர் மனவருத்தத்தோடு, சிவசந்நிதி அடைந்து, பெருமானை வணங்கி விழுந்தார். அச்சமயத்தில், 'கவலையொழி; அருகேயுள்ள குளத்து நீரை முகந்து விளக்கேற்று' என்று ஒரு வாடுவி எழுந்தது. நாயனார்க்கு வரம்பிலா இன்பமுண்டாயிற்று!

நமிநந்தியடிகள் குளத்தில் இறங்கி, நீரை முகந்து அதைத் திரிபிட்ட அகலிலே வார்த்து, ஒரு விளக்கேற்றினார். அது சுடர்விட்டுெரிந்தது. அடியவர் மகிழ்ந்து, கோயில் முழுவதும் தண்ணீரால் விளக்கெரித்தனர். சமணர் காணுற்றனர்.

நமிநந்தியடிகள் நாடோறும் திருவிளக்குத் திருத்தொண்டு செய்து வரலானார். அவர், விடிபுமளவும் திருவிளக்குகள் நிறைறியும் பொருட்டு, நீர் குழையுந் தகழிகளுக்கெல்லாம் நீரை வார்ப்பார்; தம் ஊருக்குச் செல்வார்; மனையில் நியதி தவறாது சிவபிரானை அர்ச்சிப்பார்; திருவாளுரை அடைவார்; தொண்டு செய்வார்.

**பங்குனி உத்திர விழா**

தண்டியடிகளால் சமணர்தம் வீறு அழிந்தது. திருவாளுர் சிவமயமாக விளங்கிற்று. நமிநந்தியடிகளின் திருத்

தொண்டு குறைவற நிகழ்ந்துவரச் சோழமன்னன் அமுது படி முதலான நிகழ்ந்ங்கள் ஆமைத்தான். நாயனார் வீதி விடங்கப்பெருமானுக்குத் திருவிழா நிகழ்த்த, அப்பெருமான் திருவடியை நோக்கி முறையிட்டார். ஆண்டவனருளால் பங்குனி உத்திரத் திருவிழா நன்கு நடைபெற்றது.

**நாயனார் புறக்கடையில் துயிலல்**

திருவிழாவிலே ஒரு நாள் சிவபெருமான் திருமணலிக்கு எழுந்தருளினார். எல்லாக் குலத்தவரும் ஆண்டவனைத் தொழுது உடன் சென்றனர். அவருடன் நமிநந்தியடிகளுஞ் சென்று, ஆண்டவன் திருவோலக்கத்தைக் கண்டு ஆனந்த முற்றனர். பொழுதுபோயிற்று. சிவபெருமான் திருமணலி யினின்றுத் திருவாரூருக்கு எழுந்தருளினார். நாயனார் சிவ பெருமானை வணங்கித் தம்முறை யடைந்தார். அடைந்தவர் மனைக்குள் றுடைந்தாரிலலை; புறக்கடையிலே துயின்றார்.

**சாதிப்புன்மை யொழித்தல்**

மனைவியார் போந்து நாயனாரைப் பார்த்து, 'வீட்டுக்குள் வந்து சிவபூசை முதலியன முடித்துத் துயிலும்' என்றார். அதற்கு நாயனார், 'இறைவனார் இன்று திருமணலிக்கு எழுந்தருளினார். எல்லாச் சாதியாருடன் நானும் போனேன். பிராயச்சித்தஞ்செய்து மனைக்குள் றுழைத்து பூசை செய்தல் வேண்டும். தண்ணீர் கொண்டு வா' என்றார். அம்மையார் வீட்டுக்குள் புதுந்தார். அதற்குள் சிவபிரான் திருவருளாலோ அல்லது அபர்வாலோ நாயனாருக்கு உறக்கம் வந்தது. சிவபெருமான் அவர் கணவிலே தோன்றி, 'திருவாரூரில் பிறந்தவர் எல்லாரும் நம் கணங்கள்; அத்தன்மையை நீ காண்பாய்' என்று அருளி மறைந்தார். உடனே நாயனார் பெருமான் துயில் நீங்கி, 'இரவு சிவபூசை செய்தேனில்லை.

நான் நினைத்தது குற்றம் ' என்று எழுந்தபடியே சிவவழிபாடு செய்தார் ; நிகழ்ந்ததை மனைவியாருக்குச் சொன்னார். விடிந்ததும் அவர் திருவாரூரை அடைந்தார் ; அங்கே எல்லாரும் சிவகணங்களாக விளங்குதலைக் கண்டார் ; விழுந்து விழுந்து அவரை வணங்கினார். அவரெல்லாரும் பழைப்படியே ஆபினர். அதையும் நாயனார் கண்டார். ' என் பிழை பொறுத்தருளல் வேண்டும் ' என்று அவர் ஆண்டவனைத் தொழுகார்.

**தொண்டர்க்கு ஆணி**

நமிநந்தியடிகள் தம் ஊரை விடுத்துத் திருவாரூரிலே குடிபுகுந்து, அடியவருக்கு வேண்டுவன எல்லாஞ் செய்து வந்தார். அவர், ' தொண்டர்க்கு ஆணி ' என்று அப்பர் சுவாமிகளால் சிறப்பிக்கப் பெற்றார்.

நமிநந்தியடிகள் முறைப்படி திருத்தொண்டுகளைச் செய்து, கியாகேசப் பெருமான் திருவடி நீழலே யடைந்தார்.

# திருஞானசம்பந்தமூர்த்தி சுவாமிகள்

திருத்தோண்டத் தொகை

வம்பறு வரிவண்டு மணநாற மலரும்

மதுமலர்நற் கொன்றையான் அடியலாற் பேண  
எம்பிரான் சம்பந்தன் அடியார்க்கும் அடியேன்

வயர்கோன் கலிக்காமன் அடியார்க்கும் அடியேன்  
கம்பிரான் திருமூலன் அடியார்க்கும் அடியேன்

நாட்டமிகு தண்டிக்கும் மூர்க்கார்க்கும் அடியேன்  
அம்பரான் சோமாசி மாறனுக்கும் அடியேன்

ஆரூன் ஆரூரில் அம்மானுக் காளே.

திருத்தோண்டித் திருவந்தாதி

வைய மகிழ்யாம் வாழ அமணர் வலிதொலைய  
ஐயன் பிரம புரத்தரற கம்மென் குதலைச்செவ்வாய்  
பைய மிழற்றும் பருவத்துப் பாடப் பருப்பதத்தின்  
தையல் அருள்பெற் றனனென்பர் ஞானசம் பந்தனையே.

பந்தார் வீரவியர் வேள்செங்கட் சோழன் முருகனல்ல  
சந்தா ரகலத்து நீலநக் கன்பெயர் தான்மொழிந்து  
கொந்தார் சடையர் பதிகத்தில் இட்டடி யேன்கொடுத்த  
அந்தாதி கொண்ட பிரானருட் காழியர் கொற்றவனே.

திருத்தோண்டிப் புராண சாரம்

காழிநகர்ச் சிவபாத விதயர் தந்த

சவுணியாகோன் அமுதுமையாள் கருதி யூட்டும்  
வழிசையின் அமுதுண்டு தாளம் வாங்கி

இலங்கியந்த் திலச்சிவிகை இசைய ஏறி  
வாழமுமுய லகனகற்றிப் பந்தர் ஏய்ந்து

வளர்கிழிபெற் றரவின்விடம் மருகல் தீர்த்து  
வீழிநகர்க் கரசெய்தி மறைக்கதவம் பிணித்து

மீனவன்மே னரியின்வெப்பு விடுவித் தாரே.

ஆரெரியிட் டெடுத்தெ டவைமுன் னேற்றி  
 ஆற்றிலிடும் எடெதிர்போய் அணைய ஏற்றி  
 ஓரமணர் ஒழியாமே கழுவி லேற்றி  
 ஒதுதிருப் பதிகத்தல் ஓடம் ஏற்றிக்  
 காருதவும் பூடிபுத்தன் தலையில் ஏற்றிக்  
 காயாத பணையின்முது கணிகள் ஏற்றி  
 ஈரமிலா அங்குமடயிர் எய்த ஏற்றி  
 இலங்குபெரு மணததாரண எய்தி னாரே.

சோழநாட்டிலே வளஞ்சிறந்து விளங்கும் பதிகளுள் ஒன்று சீர்காழி. அதற்குப் பன்னிரண்டு திருப்பெயர்கள் உண்டு. அது கடையுக்கத்திலும் தோணிபோல் மிதக்கும் பெருமையுடையது.

**சிவபாதவிருதயர் - பகவதியார் தவம்**

அத்திருப்பதிகில் சிவபாத விருதயர் என்றொரு வேதியர் இருந்தார். அவர், பகவதியார் என்ற பெண்மணியைத் திருமணஞ் செய்து இல்லறம் நடாத்தி வந்தார். இருவரும் சிவபெருமானிடத்திலும், சிவனடிபாரிடத்திலும், திருநீற்றினிடத்திலும் பேரன்பு வாய்ந்தவர்.

அந்நாளில் தமிழ் நாட்டில் பௌத்தம் சமணம் என்னும் இரு சமயமும் முறை பிறழ்ந்த வகையில் ஆக்கம் பெற்றிருந்தன. மறை நெறியும் திருநீற்று நெறியும் அருகி நின்றன அந்நிலை, சிவபாத விருதயருக்குத் துன்ப மூட்டிற்று. அதனால் அவர் செந்நெறியை ஒம்பவல்ல ஒரு புதல்வரைப் பெற விரும்பினார். அவ்விருப்ப மேலீட்டான், அவர் சிவபெருமானை நோக்கித் தவங்கிடந்தனர். அத்தவத்தின் பயனாகப் பகவதியார் கருவுற்றார்.

**பிள்ளையார் பிறப்பு**

கோள்கள் நன்னிலையில் நிற்கும் வேளையில், திருவாதினாரத் திருநாளில், செந்நெறி தழைத்தோங்கவும், தென்னாடு

சிறக்கவும், தமிழ் ஆக்கமுறவும், எதிர்காலம் நலம் பெறவும் சராசரங்களெல்லாம் சிவம்பெருக்கவல்ல பிள்ளையார் பிறந்தார். பிள்ளைப்பேறு குறித்துச் சிவபாதவிருதயர் செய்யத் தக்க கடமைகளைச் செவ்வனே செய்தார்.

### பண்டை யுணர்வெழல்

பிள்ளையார் பிறையென வளர்ந்து செங்கீரை யாடினார் ; சப்பாணி கொட்டினார் ; பிற ஆடல்களையும் புரிந்தார். அவருக்கு மூன்றாம் ஆண்டு உற்றது. அந்நிலையில் அவருக்குப் பண்டை உணர்வு ஒவ்வொருபோது தோன்றுவதாயிற்று. தாம் சிவபெருமானை விட்டுப் பிரிந்த உணர்வு, தமக்குள் எழும் போதெல்லாம், அவர் வெருக்கொள்வது வழக்கம்.

### பிள்ளையார் பொய்கைக் கரையிலிருத்தல்

சிவபாதவிருதயர் ஒருநாள் வழக்கம்போல நீராடப் போனார். பிள்ளையார் அழுதுகொண்டே அவரைத் தொடர்ந்து சென்றார். சிவபாதவிருதயர் திரும்பிப் பார்த்து, முனிவார் போலப் பிள்ளையாரை விலக்கினார். பிள்ளையார் விட்டிற்றுகத் திரும்பினுரில்லை. அவர் கால்கொட்டித் தொடர்ந்தே சென்றார். சிவபாதவிருதயர் அவரை அழைத்துக்கொண்டுபோய்ப் பிரம தீர்த்தக் கரையை அடைந்தார். சிவபாத விருதயர், பிள்ளையாரைக் கரைபிலேயே நிறுத்தித் தாம் மட்டும் தீர்த்தத்திலே மூழ்கினார் ; மூழ்கி அகமருஷணம் முதலியன செய்தார்.

### பிள்ளையார் அழுதல்

கரையிலிருந்த பிள்ளையார், தந்தையாரைக் காணாது நொடிப்போதுந் தரியாதவரானார். அச்சமயத்தில், சிவபெருமானை வழிபட்ட முன்னுணர்ச்சி அவர்பால் மூண்டெழுந்தது. பிள்ளையார் அழத்தொடங்கினார். கண்மலர்களில் நீர் ததும்பு

சிறிது. கைம்மலர்கள் கண்களைப் பிசைகின்றன. மணியதாரம் ஊடிக்கிறது. பிள்ளையார் அழுகிறார்; முன்னைத் தொடர் புணர்ந்தோ, பிள்ளைமையாலோ அழுகிறார்; திருத்தோணிச் சிகரம் பார்த்துப் பார்த்து 'அம்மே அப்பா' என்று அழுகிறார்.

**அம்மையார் அழுவாட்டல்**

தடங்கருணைப் பெருங்கடலாகிய சிவபெருமான், பிள்ளையாரது பழக்தொண்டைக் கருதி, அவருக்குத் திருவருள் புரியத் திருவுளங்கொண்டார்; கொண்டு, உமையம்மையாருடன் மழவிடைமேல் இவர்ந்து, பொய்கைக் கரை நண்ணினார். சிவபெருமான், உமையம்மையாரைத் திருநோக்கஞ் செய்து, 'உன் முலைப்பாலைப் பொற்கிண்ணத்திற் கறந்து இவனுக்கு ஊட்டு' என்று கூறியருளினார். உமையம்மையார் அப்படியே சிவஞானப் பாலமுதை ஊட்டிப் பிள்ளையாரின் அழுகையைத் தீர்த்தார். பிள்ளையார், தாய் தந்தையராகிய பராசக்தியாலும் பரமசிவனாலும் ஆளப்பட்டமையால், அவர் ஆளுடைய பிள்ளையார் ஆயினார்; சிவஞானப்பாலுண்டமையால், சிவஞான சம்பந்தர் ஆயினார்.

**சிவபாதவிருதயர் முனிதல்**

சிவபாதவிருதயர் சிறிது பொழுதிலே கடமைகளை முடித்துக் கரை ஏறினார்; பேருணர்ச்சியிற் பொலிகின்ற பிள்ளையாரைப் பார்த்தார்; 'நீ எவர் பாலை உண்டாய்?' என்று வெகுண்டார்; 'எச்சில் மயங்க உனக்கு இப்பாலைக் கொடுத்தவர் யார்? காட்டு' என்று ஒரு சிறிய கோல்கொண்டு ஓச்சினார்.

**கடவுளைக் காட்டல்**

ஞானசம்பந்த வள்ளலார் கண்களினின்றும் ஆனந்த அருவி பெருகத் திருக்கை விரவினாலே சுட்டித் தம்முன்

காட்சியருளும் அம்மை யப்பனைத் 'தோடுடைப செலிபன்' என்று பாடி, 'எனக்கு இதைச் செய்த பிரான் இவன் அன்றே' என்று காட்டினார்; அத்திருப்பதிகத்தில், பிறை செங்கவரும் தம்மைச் சரணடைவின், சிவபெருமான் அவருக்குக் கருணை செய்யும் கீரார் என்னும் உண்மை விளங்க இராவணன் செயல்படும், முனைப்பின்றித் தம்மை வழிபடுவோர்க்கு அப்பெருமான் அருளுந் தன்மையர் என்பது விளங்கத் திருமாலும் பிரமனும் அடிமுடி கேடியதையும், அக்காலப் பொத்த சமண நிலைகளையும் முறையே எட்டாவது, ஒன்பதாவது, பத்தாவது பாடல்களில் அமைத்து ஒதிபடுகிறார்.

### சிவபாதவிருதயர் தெளிவு

சிவபெருமான் உமைமம்மையாரோடு திருக்கோணிக்கு எழுந்தருளினார். அன்பை உருவாக விளங்கும் ஆண்டைய பிள்ளையார் சிவபெருமானைத் தொடர்ந்து திருக்கோயிலினுள்ளே புதுந்தார். சிவபாதவிருதயர் வியப்புற்றார்; பிள்ளையார் அருவிய திருநெறித் தமிழின் பொருளைச் சிந்தித்தார். திருஞானசம்பந்தர் கண்ட காட்சியைச் சிவபாதவிருதயர் எளிதில் காண்டல் இயலுமோ? அஃது அவருக்கு அரிதன்றோ? ஆயினும், அங்கே நிகழ்ந்ததைக் கண்டு, 'இது கோணியப்பர் திருவருள்' என்று அவர் தெளிந்தார்; தெளிந்து பிள்ளையாரைத் தொடர்ந்தார்.

### விதி வலம் வரல்

இந் நிகழ்ச்சிகளைக் கேள்வியுற்ற அடியவர், 'இத்தகைய அற்புதம் எங்கே நடந்தது! எப்பொழுது நடந்தது!!' என்று வியந்து வியந்து, திருக்கோயிலினுள்ளே கூட்டங் கூட்டமாகக் கூடினர். திருஞான சம்பந்தர் ஆண்டவனைத்



தொழுது, பதிகம் பாடித் திருக்கோயிலினின்றும் புறப்பட்டனர். சிவபாத விருதயர், பிள்ளையாரை எடுத்துத் தோள் மீது வைத்தனர். அடியவர் ஆர்க்கின்றனர். மறைகள் முழங்குகின்றன. பெண்மணிகள் வாழ்த்துகிறார்கள். சிவபாத விருதயர் திருவீதி வலம் வந்து தமது இல்லம் சேர்ந்தனர்.

### தாளம் பெறல்

திருஞான சம்பந்தர் அன்றிரவு தோணியப்பர் நினைவுடனே துபின்றார் ; காலையில் எழுந்து திருக்கோயிலுக்குச் சென்றார் ; அம்மையப்பரைத் தொழுதார். அங்கிருந்து அவர் திருக்கோலக்கா நோக்கினார் ; திருக்கோலக்காவை அடைந்து, ஆண்டவனைத் தொழுது, திருமுன்னே நின்று, திருக்கையிலே தாள ஒத்ததுத்து, 'மடையில் வாளை' என்னுந் திருப்பதிகத்தைப் பாடினார். அப்பொழுது திருவருளால் ஐந்தெழுத்துப் பொறிக்கப்பெற்ற திருத்தாளம் பிள்ளையார் திருக்கையிலே வந்திருங்கியது. பிள்ளையார்க்கு மகிழ்ச்சி பொங்கித் ததும்பி வழிந்தது. பிள்ளையார் தாளத்தைத் திருமுடியில் வைத்து வழத்தினார் ; ஏழிசையுந் தழைத்தோங்கப் பதிகம் பாடினார் ; பின்னே சீர்காழி நோக்கி நடக்கலானார்.

### இளமைக் காட்டி வழங்கல்

பிள்ளையார் திருப்பாதம் நோவ நடத்தலைக் கண்ட சிவபாதவிருதயர், அவரைத் தோளின்மேல் ஏற்றிக்கொண்டனர். பிள்ளையார் திருத்தோணியை அடைந்து, 'பூவார் கொன்றை' என்னுந் திருப்பதிகத்தைப் பாடி, வீடு சேர்ந்தார். அங்கே அவர் சீர்காழி வாசிகளுக்குத் தமது இளமைக் காட்சியை வழங்கி இன்பூட்டி வந்தனர்.

## சீர்காழி சிவலோகம்

பகவதியாரை ஈன்ற திருப்பதியாகிய திருநனிபள்ளி யிலும், மற்றப் பதிகளிலும் உள்ள அன்பர் பலர், பிள்ளையார் பெருமையைக் கேள்வியுற்றுக் கூட்டங் கூட்டமாகச் சீர்காழி யைச் சேர்ந்து, பிள்ளையாரைப் பணிந்து வந்தனர். சீர்காழி சிவலோகம்போல் விளங்கலாயிற்று.

## அன்னையாரது திருப்பதிக் கேகல்

திருநனிபள்ளி அன்பர்களது வேண்டுகோளுக் கிணங்கப் பிள்ளையார், அத்திருப்பதிக் கேக உளங்கொண்டார் ; தோணியப்பரைத் தொழுது விடை பெற்றுப் புறப்பட்டார். பிள்ளையாரின் சீறடிகள் தரையீது நடப்பதைச் சிவபாதவிருதயர் கண்டார். அத்திருவடிகளைப் பிறர் தாங்கவும் அவர் மனங் கொள்ள வில்லை. அவரே பிள்ளையாரை எடுத்துத் தோள்மீது வைத்து நடந்தார். திருநனிபள்ளி சமீபித்தது. ஞானசம் பந்தப் பெருமான், 'அதோ மலர்ச்சோலை தோன்றுகிறது. அப்பதி யாது?' என்று கேட்டார். தாதையார், 'திருநனி பள்ளி' என்றார். உடனே பெருமான், 'காரைகள் கூகை' என்னுந் திருப்பதிகத்தைப் பாடிக்கொண்டே திருக்கோயிலே அடைந்தார் ; திருக்கடைக்காப்பில் 'நனிபள்ளி உள்க வினை கெடுதல் ஆணை நமதே' என்று அருளிச் செய்தார். பிள்ளையார் அத்திருப்பதியிலே சிலநாள் தங்கினார்.

அவ்வேளையில் திருத்தலைச்சங்காட்டு அன்பர்கள், தங்கள் பதிக்கு எழுந்தருளுமாறு பிள்ளையாரை வேண்டினார்கள். அவர்கள் வேண்டுகோளுக்கு இணங்கிப் பிள்ளையார் அத்திருப் பதி நோக்கினார் ; அங்கு ஆண்டவனைத் தொழுது பதிகம் பாடினார் ; அங்கிருந்து பல்லவனீச்சரம், திருச்சாயக்காடு, திருவெண்காடு, தென்திருமுல்லைவாயில் முதலிய திருப்

பதிகளுக்குச் சென்று, ஆங்காங்கே தேவாரம் ஒதிச் சீர் காழிபை நண்ணினார். பின்னே பிள்ளையார் திருமயேந்திரப் பள்ளி, திருக்குருகாஜர் முதலிய திருப்பதிகளுக்குப் போய், ஆண்டவனை வணங்கித் தமிழ்வேதம் அருளித் திரும்பினார்.

### திருநீலகண்ட யாழ்ப்பாணர் வரவு

அந்நாளில், திருநீலகண்ட யாழ்ப்பாண நாயனார், பிள்ளையார் பெருமையைக் கேட்டு, அவரைக் காணச் சீர்காழி அணைந்தார். அவருடன் அவர்தம் அருமை மனைவியாராகிய மதங்க சூளாமணியாரும் போந்தார். அவர்கள் வருதலைக் கேள்வியுற்ற திருஞானசம்பந்தர், அவர்களை எதிர்கொண்டார். யாழ்ப்பாணரும், அவர்தம் அருமை மனைவியாரும் காழி வள்ளலார் திருவடிகளில் வீழ்ந்து வணங்கினார். காழிப் பெருமான் அவர்களைத் திருக்கோயிலுக்கு அழைத்துச் சென்றார். அவர்கள் புறமுன்றில் நின்று, இறைவனைத் தொழுதார்கள். ஞானசம்பந்தர், யாழ்ப்பாணரை நோக்கி, 'நீர் உம் இறைவற்கு யாழ் வாசியும்' என்றார். பாணனார் யாழ் வாசித்தார். பிள்ளையார் மகிழ்வெய்தினார். மற்றவர் அதிசயித்தனர். பின்னர்ப் பிள்ளையார், திருநீலகண்ட யாழ்ப்பாணரை அழைத்துச் சென்று, தங்க இடம் தந்து விருந்தளித்தார்.

### திருநீலகண்டர் வேண்டுதல்

திருநீலகண்ட யாழ்ப்பாணர், திருஞானசம்பந்தப் பெருமான் அருளிய பாக்களைக் கேட்டு வரம்பிலா இன்பமெய்தினார்; அத்திருப்பாக்களின் இசையை யாழிலே இட்டு வாசித்து மகிழ்வெய்தினார். அவர் பிள்ளையாரைப் பணிந்து, 'ஐயோ ! எனக்கு ஒரு வரம் தருதல்வேண்டும். அடிகளைப்

பிரியாது, அடிகள் அருளும் பதிகங்களின் இசையை யாழில் இட்டு வாசித்துக்கொண்டிருந்தல்லவென்றும். இப் பெரு வாழ்வை அடியேற்கு அளித்தருள்க' என்று வேண்டினர். அதற்கு ஞானசம்பந்தப்பெருமான் இசைந்தார். அன்று முதல் திருநீலகண்ட யாழ்ப்பாண நாயனார், திருஞானசம்பந்தரைப் பிரியாது தமது தொண்டை ஆற்றி வரலானார்.

### தில்லையை வணங்கல்

ஆளுடைய பிள்ளையார்க்குத் தில்லையீது சிந்தை நடந்தது. நடக்கவே, அவர், தந்தையாரோடும், திருநீலகண்ட யாழ்ப்பாணரோடும் தொண்டர்கள் புடைசூழப் புறப்பட்டார்; புறப்பட்டுத் தில்லையம்பதியைச் சேர்ந்தார். பிள்ளையார் தில்லைத் திருவெல்லையைத் தொழுதார்; திருவீதியை வணங்கினார்; திருக்கோபுரத்தைக் கும்பிட்டார்; திருமாளிகையை வலம் வந்தார்; பேரம்பலத்தைப் போற்றினார்; சிற்சபையை அடைந்தார்; தில்லைக்கூத்தனைக் கண்டார்; அனலிடைப் பட்ட மெழுகென உருகினார்; 'கற்றாங் கெரியோம்பி' என்னுந் திருப்பதிசத்தைப் பாடியருளினார். பின்னர் ஞானசம்பந்த வள்ளலார், படிப்படியாக வெளியே வந்து, தில்லையில் தங்குதற்கு அஞ்சித் திருவேட்களத்துக்குச் சென்றார்; அங்கே சிவபெருமானை வழிபட்டுப் பதிகம் பாடி எழுந்தருளியிருந்தார். அங்கிருந்துகொண்டே அவர் தில்லை போந்து, அம்பலக் கூத்தனைக் கும்பிட்டு வருவர்; இடையே திருக்கழிப்பாலை சென்று திரும்பினர்.

### மூவாயிரவர் சிவகணமாகத் தோன்றல்

ஒருநாள், பிள்ளையார், திருவேட்களத்தினின்றும் வழக்கம்போலச் சிற்றம்பலம் போந்தபோது, தில்லை மூவாயிரவரும் சிவகண நாதராய் விளங்கியதைக் கண்டார். அக்காட்

சுபை அவர் யாழ்ப்பாணருக்குங் காட்டினர். அந்தணர் தம்மை வணங்குதற்கு முன்னமே, பிள்ளையார் அவரை வணங்கினார். பிறகு பிள்ளையார் திருக்கோயிலுட் புகுந்து, 'ஆடினாய் நறு நெய்யொடு' என்னுந் திருப்பதிகத்தை ஒதி, அதன்கண் தாம் அந்தணரைக் கண்டவாறு அமைத்துப் பாடினார். பிள்ளையார், தில்லைக்கூத்தனைத் தொழுது வெளியே வந்தார்.

### நீலகண்டர் அழைப்பு

அவ்வேளையில், திருநீலகண்ட யாழ்ப்பாணர், பிள்ளையாரை வணங்கி, 'அடகளை ! அடியேன் பிறந்த பதியாகிய திருவெருக்கத்தம் புலியூரையும், நிவாந்திக் கரையிலுள்ள பல திருப்பதிகளையும் காணத் திருவுளம் பற்றல்வேண்டும்' என்று வேண்டினார். ஆளுடைய பிள்ளையார், அவ் வேண்டுகலுக்கு இசைந்து, தந்தையாரோடும், அடியவரோடும் திருவெருக்கத்தம் புலியூரை அடைந்து, ஆண்டவனைத் தொழுதார் ; பின்னே, திருமுதுகுன்றஞ் சென்று, திருப்பெண்ணைகடம் போந்தார் ; திருத்தூங்காணைமாடக் கோயிலை வணங்கினார் ; வணங்கித் திருநெல்வாயில் அரத்துறை காண விரும்பினார் ; விரும்பிச் சிவபாதவிருதயர் தோளின்மே விருத்தலைத் தவிர்த்தார் ; சிறிய திருவடிகள் நோவப் பையப்பைய நடந்தார் ; ஐந்தெழுத்தை ஒதிக்கொண்டு, மாறன்பாடி என்னும் பதியை அணைந்தார். அப்பொழுது சூரியன் மறைந்தான். அன்றிரவு பிள்ளையார் அப்பதியிலேயே தங்கினார்.

### முத்துச்சிவிகை முதலியன பெறல்

திருநெல்வாயில் அரத்துறையில் எழுந்தருளியுள்ள சிவபெருமான், பிள்ளையார் காலால் நடந்துவந்த வருத்தத்தைத் திருவுள்ளத்திற் கொண்டார். சிவபெருமான், ஒவ்வோர்

அந்தணர் கனவிலுந்தோன்றி, 'ஞானசம்பந்தன் நம்பால் அணை  
கிறான் ; முத்துச் சிவிகையும், முத்துச் சின்னமும், முத்துக்  
குடையும் எடுத்துச் சென்று அவனுக்குக் கொடுங்கள் '   
என்று அருளினார். வேதிய ரெல்லாரும் விழித்தெழுந்தனர் ;  
எழுந்து, ஒருங்கே ஆலயத்தில் திரண்டனர். ஆலயத்திலுள்ள  
வரும் அக்கனவு கண்டு எழுந்தனர். இவரும் அவரும்  
ஒருங்கே சேர்ந்து ஆச்சரியமுற்றனர். திருப்பள்ளி எழுச்சிக்  
காலம் வந்தது. அன்பர்கள் திருக்காப்பு நீக்கினார்கள். முத்துச்  
சிவிகையும், முத்துச் சின்னமும், முத்துக் குடையும் காணப்  
பட்டன. எல்லாரும் அளவிலா ஆனந்த மெய்தினர். வேதியர்  
வேதகோஷஞ் செய்துகொண்டு, முத்துச் சிவிகை முதலிய  
வற்றைத் தாங்கி, மாறன்பாடிக்குப் புறப்பட்டனர். அன்றிரவு  
சிவபெருமான் ஆளுடைய பிள்ளையார் கனவிலுந்தோன்றி,  
' நம்மாணைப்படி முத்துச்சிவிகை முதலியன உனக்கு வரும்.  
அவைகளை ஏற்றுக்கொள் ' என்று அருளிச் செய்தார்.  
திருஞானசம்பந்தப் பெருமான் தாங்கண்ட கனவைத் தந்தை  
யார்க்கும் மற்றவர்க்குந் தெரிவித்தார். தெரிவித்து, வெண்ணீ  
றணிந்து அஞ்செழுத்தோதி யிருந்தார். சூரியன் உதயமானான்.  
சிவநாமகோஷத்துடன் அரத்துறை அந்தணர் முத்துச்சிவிகை  
முதலியவற்றைக் கொண்டுவந்தனர். அவர், பிள்ளையாரைக்  
கண்டு வணங்கி, ' இவை ஆண்டவன் திருவருள் ;  
ஏற்றருள்க ' என்று முறையிட்டனர். திருஞானசம்பந்தப்  
பெருமான், ' எந்தை ஈசன் ' என்னுந் திருப்பதிகத்தைப்  
பாடித் திருவருளை வியந்தார் ; அருள்வடிவாகிய முத்துச்  
சிவிகையை வலம் வந்தார் ; அதை வணங்கினார் ; அதிலே  
ஏறியருளினார். முத்துக்குடை நிழற்றியது. முத்துச் சின்  
னங்கள், ' திருஞானசம்பந்தர் வந்தார் ; உலகுய்யத் தோன்றிய  
ஒருவர் வந்தார் ; பாலரூவாயர் வந்தார் ; ஒதாதுணர்ந்தவந்

வந்தார் ; பாசமயகோளரியார் வந்தார் ' என்று முழங்கின. பிள்ளையார் திருத்தொண்டருடன் திரு அரத்துறை சேர்ந்தார் ; முத்துச் சிவிகை விட்டிறங்கினார் ; திருக்கோயிலுள்ளே துறைந்தார் ; ஆண்டவனைத் தொழுதார் ; பதிகம்பாடினார் ; அப்பதியில் தங்கியிருந்தார் ; இடையில் திருநெல் வெண்ணெய் முதலிய திருப்பதிகட்குச் சென்று திரும்பினார். சுவாமிகளுக்குத் திருத்தோணி நினைவு தோன்றிற்று. அதனால் அவர், அரத்துறையடிகளை வணங்கி, விடை பெற்றுப் புறப்பட்டனர் ; வழியில் திருப்பமூலூர், திருவிசய மங்கை, திருவைகா, திருப்புறம்பயம் முதலிய திருப்பதிகளுக்குப் போய், ஆண்டவனை வழிபட்டுத் திருச்சேய்ஞலாருக்குச் சென்றனர்.

### சண்டேசுரரைச் சிறப்பித்தல்

திருச்சேய்ஞலூரிலுள்ள அடியவர் பிள்ளையாரை எதிர்கொண்டனர். ' திருச்சேய்ஞலூர், சண்டேசுர நாயனார் பிறந்த திருப்பதி ' என்று, பிள்ளையார் முத்துச்சிவிகையினின்றும் இறங்கினார். அவர், தம்மை எதிர்கொண்ட அடியவருடன் கலந்து நடந்தார் ; நடந்து, திருக்கோயிலுட் புகுந்தார் ; புகுந்து, சிவபெருமானைக் கண்டு தொழுதார் ; திருப்பதிகம்பாடினார் ; அத்திருப்பதிகத்தில் சண்டேசுர நாயனார் திருத்தொண்டை அமைத்துச் சிறப்பித்தருளினார். பிள்ளையார், அத்திருப்பதியை விடுத்துத் திருப்பனந்தாள், திருப்பந்தண நல்லூர், திருவோமம்புலியூர், திருவாழ்கொளி புத்தூர், திருக்கடம்பூர், திருநாரையூர், திருக்கருப்பறியலூர் முதலிய திருப்பதிகளைக் கண்டு, பதிகம்பாடிச் சீர்காழியை அடைந்தார்.

### பகவதியார் வணக்கம்

பிள்ளையார், முத்துச் சிவிகையின்மேல் எழுந்தருளிவந்த அம்புதக் திருக்காட்சியைச் சீர்காழி வாசிகள் கண்டார்கள் ; ஆனந்த பரவசரானார்கள். பிள்ளையார் திருக்கோயிலுட் சென்று, தோணியப்பரைத் தொழுது வீடுசேர்ந்தார் ; திருநீலகண்ட யாழ்ப்பாணரை அவர்தம் இருக்கைக்குப் போம்படி விடைகொடுத்து அனுப்பினார். பகவதியார் திருநீற்றுக்காப்புச் சாத்திப் பிள்ளையாரை வணங்கினார். அவருக்கு அருள்புரிந்து பிள்ளையார் இருந்தார்.

### உபநயனம்

திருஞானசம்பந்தருக்கு உபநயனப் பருவம் வந்தது. வரவே, பிராமணர் சடங்குகளைச் செய்ய முற்பட்டனர். காழிப் பெருமான் வைதிகந் தழைக்க நூலணிந்தார். பிராமணர், ' நான்மறை யோதும் உரிமையைத் தந்தோம் ' என்று மந்திரங்கள் முழங்கினர். மறைகளை யெல்லாம் ஒதாதுணர்ந்த பெருமான், அப்பிராமணருக்கு எல்லாவித மறைகளையும், அவைகளின் அங்கமாகிய பல கலைகளின் பொருளையும் அறிவுறுத்தினார். பிராமணர், ஆளுடைய பிள்ளையாரைத் திருவருட் செல்வரென வியந்து, அவரைச் சிவமே என்று கருதி, அவர் திருவடியில் விழுந்து வணங்கினர். அவர், தாம் முன் கற்ற 'வேதங்களையும் பிள்ளையார்பால் கேட்டு ஐயந்தீரப் பெற்றனர். பிள்ளையார் அவருக்கு மந்திரங்களையும் உபதேசித்தார் ; முடிவில் எல்லா மந்திரங்களுக்குத் தாயகம் பஞ்சாட்சரம் என்பதை அப்பிராமணர் உணருமாறு ' துஞ்சலுந் துஞ்சல் ' என்னுந் திருப்பதிகத்தைப் பாடினார் ; அதிலே, ' வேதியர்க்கந்தியுள் மந்திரம் அஞ்செழுத்துமே ' என்று அருளிச் செய்தார். பிராமணர் மகிழ்வெய்திப் பிள்ளையாரை வணங்கிச் சென்றனர்.



## இருவர் சந்திப்பு

திருநாவுக்கரசு சுவாமிகள், திருஞானசம்பந்த சுவாமிகளின் பெருமையைக் கேள்வியுற்றார். கேள்வியுற்றதும், சுவாமிகளைக் காணுகல் வேண்டுமென்னும் பேரவா அவர்தம் உள்ளத்தில் பொங்கி எழுந்தது. அவர் சீர்காழிக்கு எழுந்தருளினார். அவர்தம் வருகையை உணர்ந்த ஆளுடைய பிள்ளையார், அடியவருடன் அவரை எதிர்கொண்டார். இவரை அவர் வணங்கினார் ; அவரை இவர் வணங்கினார் ; இருவரும் திருக்கோயிலுக்குச் சென்றனர் ; சென்று ஆண்டவனை வழிபட்டனர். பிள்ளையார், அப்பரைத் தமது இல்லத்துக்கு அழைத்துச் சென்று அவருக்கு விருந்து செய்தார். அப்பர் சுவாமிகள் சீர்காழியிலே சிலநாள் தங்கியிருந்தார். பின்னர், அவர் பிற திருப்பதிகளை வணங்கப் புறப்பட்டனர். திருஞானசம்பந்தர் அவருடன் சிறிது தூரம்போய் விடைபெற்றுத் திரும்பினர்.

## பலதிறப் பாமாலை சூட்டல்

பிள்ளையார், சீர்காழியிலே இருந்துகொண்டு, திருமொழி மாற்று, திருமாலை மாற்று, திருவழி மொழி, திருவிபகம், திருவேகபாதம், திருவிருக்குக் குறள், திருவெழு கூற்றிருக்கை, ஈரடிமேல்வைப்பு, நாலடிமேல்வைப்பு, திருவிராகம், திருச்சக்கரமாற்று முதலிய பாமாலைகளைத் தோணி அப்பருக்கு அணிந்து வரலானார். இவ்வாறு சில நாட்கள் கழிந்தன. திருஞானசம்பந்த சுவாமிகளுக்குத் தமிழ்நாட்டிலுள்ள பல திருப்பதிகளைக் கண்டு தொழுதல் வேண்டும் என்னும் வேட்கை எழுந்தது. அவ்வேட்கையைத் தந்தையார்க்கும் மற்றவர்க்கும் அவர் தெரிவித்தார். தந்தையாராகிய சிவபாத விருதயர் பிள்ளையாரைப் பார்த்து, 'யான் உன்னை அருமை

யாகப் பெற்றேன் ; உன்னைப் பிரிந்திருக்க இசையேன் ; இம்மைக்கும் மறுமைக்கும் இன்பம் பயக்க வல்ல வேள்வியையும் யான் செய்தல் வேண்டும். ஆதலால், இன்னுஞ் சின்னஞ் உன்னைத் தொடர்ந்தே வருவேன் ' என்றார். அதற்கு ஆளுடைய பிள்ளையார் உடன்பட்டார். பிள்ளையார் தோணியப் பரைத் தொழுது, விடைபெற்று, முத்துச் சிவிகையில் ஏறினர். முத்துக்குடை நிழற்றியது. திருச்சின்னங்கள் முழங்கின. தந்தையாரும், திருநீலகண்ட யாழ்ப்பாணரும் உடன் புறப்பட்டார். இச்சிறப்புடன் பிள்ளையார் திருக்கண்ணுர் கோயிலுக்குப் போனர் ; அங்கிருந்து காவிரியின் வடபாலிலே மேற்குத்திசை நோக்கினார் ; நோக்கிச் சென்று, திருப்புள்ளிருக்கு வேளூர், திருசின்றியூர், திருநீரீர், திருப்புன்கூர், திருமண்ணிப்படிக்கரை, திருக்குறுக்கை, திருவன்னியூர், திருப்பந்தணநல்லூர், திருமணஞ்சேரி, திருவெதிர்கொள்பாடி, திருவேள்விக்குடி, திருத்துருத்தி, திருக்கோடிசா, திருக்கஞ்சனூர், திருமாந்துறை, திருமங்கலக்குடி, திருவிபலூர், திருந்து தேவன்குடி, திருஇன்னம்பர், வடகுரங்காடுதுறை, திருப்பழனம், திருவையாறு, திருநெய்த்தானம், திருமழபாடி, திருக்கானூர், திருஅன்பிலாலந்துறை, வடகறை மாந்துறை முதலிய திருப்பதிகளுக்குப் போய், அங்கங்கே தேவாரம் பாடினார் ; பின்னர் மழநாட்டிற் புகுந்தார்.

‘முயலகன்’ என்னும் நோய் தீர்த்தல்

திருஞானசம்பந்தர், காவிரியின் வடகரையேபோய், திருப்பாச்சிலாச்சிராமத்தை நோக்கினார். அங்கே கொல்லிமழவன் என்னும் ஓர் அரசன் இருந்தான். அவனுக்கு ஒரு புதல்வி உண்டு. அவன் ‘முயலகன்’ என்னும் நோயால் பீடிக்கப்

பட்டாள். அதனால் அரசனுக்குக் கவலையுண்டாயிற்று. மணிமந்திர ஒளடத முயற்சிகள் செய்யப்பட்டன. பயன் விளையவில்லை. கொல்லிமழவன் சைவ வழி வந்தவனாகையால், அவன் சிவசந்திதி முன்னே தனது அருமைப் புதல்வியைக் கிடத்தினான். அவ்வேளையில் அவன் திருஞானசம்பந்தர் வருகையைக் கேள்வியுற்றான் ; நகரை அன்புடன் அலங்கரித்தான் ; பிள்ளையாரை எதிர்கொண்டான் ; முத்துச்சிவிகை முன்னே விநீசித்து வணங்கினான். பிள்ளையார் அவனுக்கு அருள்செய்தார். அவனுடன் பிள்ளையார் திருக்கோயிலுட் சென்றார் ; அங்கே உணர்வழிந்து கிடந்த பெண்ணைப் பார்த்தார் ; ‘ என்ன இது ? ’ என்று கேட்டார். கொல்லிமழவன், வள்ளலாரை வணங்கி, ‘ இவள் அடியையன் புதல்வி. இவளை ‘ முயலகன் ’ என்னும் வெந்நோய் பிடித்திருக்கிறது. அந்நோய் மணிமந்திர ஒளடதங்களால் தீரவில்லை. அதனால் இவளைச் சிவசந்திதி முன்னே கிடத்தியுள்ளேன் ’ என்றான். ஆளுடைய பிள்ளையார் சிவபெருமானைச் சிந்தித்து, ‘ துணிவளர் திங்கள் ’ என்றெடுத்து, ‘ மணிவளர் கண்டரோ மங்கையை வாட மயல் செய்வதோ இவர் மாண்பே ’ என்று பாடியருளினார். உடனே அக்கன்னிபின் பிணி நீங்கிற்று. கொல்லிமழவன் பெருமகிழ்வெய்திப் புதல்வியோடும் பிள்ளையாரை வணங்கினான். பிள்ளையார் அவர்களுக்கு அருள் செய்து, அங்கே சிலநாள் தங்கியிருந்தார் ; பின்னர் அங்கிருந்து திருப்பைஞ்ஞேலி, திருநங்கோய்மலை முதலிய திருப்பதிகளுக்குச் சென்று, கொங்குநாட்டின் மேற்பால் தோக்கிக் காவிரியின் தென்கரைமேய் சென்று, திருக்கொடிமாடச் செங்குன்றாரைச் சேர்ந்தார் ; அங்கிருந்துகொண்டே திருநாணுபோய்த் திரும்பினார்.

## நளர்கரம் போக்கல்

அந்நாளில் மாரிக்காலம் போய்ப் பணிக்காலம் வந்தது ; குளிர் மிதந்தது. நளர்கரத்தின் கொடுமையை அடியவர் பிள்ளையாருக்குத் தெரிவித்தனர். பிள்ளையார், ' இஃது இந் நிலத்தின் இயல்பு. இது நம்மை ஒன்றுஞ் செப்பாது ' என்று, ' அவ்வினைக்கவ்வினை ' என்னுந் திருக்கண்டத் திருப்பதி கத்தைப் பாடியருளினார். அந்நளர்கரம், அந்நகரில் மட்டுமன்றி, அந்நாட்டைப் விட்டகன்றது. திருஞானசம்பந்தர் சின்னார் அப்பதியில் தங்கினார் ; பின்னர் அங்கிருந்து திருப்பாண்டிக் கொடுமுடி, திருவெஞ்சமாக் கூடல், திருக்கருவூர் முதலிய திருப்பதிகளுக்குப் போய், இறைவனைப் பாடி வழிபட்டனர்.

பின்பு பிள்ளையார் கொங்குநாட்டை விடுத்தார் ; மாணிக்க வெற்பு முகலிய தலங்களைத் தொழுகார். அவர், காவிரியின் தென்கரையை நோக்கிச் சென்று, திருப்பராய்த்துறை, திருவாலக்துறை, திருச்செந்துறை, திருக்கற்குடிமாமலை, திருமூக்கிச்சரம், திருச்சிராப்பள்ளி, திருவாணைக்கா, திருத்தவத்துறை, திருப்பாற்றுறை, திருவெறும்பியூர், திருநெடுங்களம், திருக்காட்டுப்பள்ளி, திருவாலம்பொழில், திருப்பூந்துருத்தி, திருக்கண்டியூர், திருச்சோற்றுத்துறை, திருவேதிக் குடி, திருவெண்ணி, திருச்சக்கரப்பள்ளி, திருப்புள்ளமங்கை, திருச்சேலூர், திருப்பாலைத்துறை, திருகல்லூர், திருக்கருகாலூர், திருவவளிவணல்லூர், திருப்பரிதி, நன்னியமம், திருப்பூவனூர், திருவாலூர் முதலிய திருப்பதிகளைக் கண்டு, ஆங்காங்கே திருப்பதிகம் பாடினர். மீண்டும் பிள்ளையார் திருகல்லூருக்குப் போய்த் திருவெஞ்சுழியைச் சேர்ந்தார். அப்போது வேனிற்காலம் வந்தது.

## முத்துப்பந்தர் பெறல்

பிள்ளையார் திருவலஞ்சுழியை விடுத்துக் திருப்பழயாறை நோக்கினார் ; திருவாறை 'மேற்றனி, திருச்சாந்தி' முற்றம் என்னுந் தலங்களுக்குச் சென்று, திருப்பட்டிச்சரத்துக்குப் புறப்பட்டார். அப்பொழுது வெப்பம் அகிக்மாயி ரந்தது. அதைத் தணிக்க ஒரு சிவபூதம், பிள்ளையார் திருமுடித்து முத்துப்பந்தரைப் பிடித்தது ; பிடித்து, 'இது பட்டிசர் திருவருள்' என்று இயம்பிற்று. அவ்வுரையும் முத்துப் பந்தரும் வானத்திலே கோன்றின. ஞானபிள்ளையார் புளகாங்கிதங் கொண்டார் ; திருவருளை வியந்தார் ; பூரியிலே விழுந்து வணங்கினார். அடியவர் பந்தரின் காமபைத் தாங்கினர். காழிப் பெருமான் திருப்பட்டிச்சரத்தை அடைந்து, சிவ பெருமானைத் தொழுது தேவாரம் பாடினார். பிறகு பிள்ளையார் அப்பதியை விடுத்துப் புறப்பட்டு, திருவாறைவடதளி, திருவிரும்பூளை, திருவரதைப் பெரும்பாழி, திருச்சீசறை, திருநாலூர்மயானம், திருக்குடவாயில், திருநறையூர், தென் திருப்புத்தூர், திருச்சிவபுரம், திருக்குடமுக்கு, திருக் குடந்தைக் கீழ்க்கோட்டம், திருக்குடந்தைக் காரோணம், திருநாகேச்சரம், திருவிடைமருதூர், திருக்குரங்காடுதுறை முதலிய திருப்பதிகளை வணங்கிக்கொண்டு, திருவாவடுதுறை போந்து அங்கே தங்கலானார்.

## ஆயிரம் பொன் பெறல்

ஒருநாள் சிவபாதவிருதயர் பிள்ளையாரைப் பார்த்து, 'வேள்வி செய்யும் காலம் நெருங்கலாயிற்று. அதற்குப் பொருள் தேவை' என்றனர். திருஞானசம்பந்தர், திருக் கோயிலுட் சென்று, இறைவனுக்குத் தமிழ்மலை சாத்தி

னர். சாத்தினதும், சிவபிரான் திருவருளால் ஒரு ஆதம் விரைந்து வந்தது ; வந்து பரிபீடத்தின் உச்சியில் ஆயிரம் பொன்கொண்ட ஒரு கிழியை வைத்தது ; வைத்துப் பிள்ளையார் திருமுன்னே நின்று, ' இது பொற்கிழி ; இஃது உமக்குச் சிவபிரானால் அருளப்பட்டது ' என்று சொல்லிற்று. உடனே பிள்ளையார் திருவருளை வியந்து, பூமியில் விழுந்து வணங்கினார். அப்பொற்கிழியைப் பிள்ளையார் எடுத்துத் தந்தையார்க்குத் தந்து, அவரைச் சீர்காழிக்கு அனுப்பினார். பின்னே பிள்ளையார், திருவாவடுதிறைமை விடுத்தது திருக்கோழம்பம், திருவைகன்மாடக்கோயில், திருநல்லம், திருவழந்தூர், திருத்தருத்தி, மூவலூர், திருமயிலாடுதறை, திருச்செம் பொன்பள்ளி, திருவிளநகர், திருப்பறியலூர், திருவேட்டக்குடி முதலிய திருப்பதிகளுக்குப் போய், ஆங்காங்கே தமிழ்மறை ஒதித் தருமபுரத்தை அணைந்தார்.

### ‘யாழ்முரி’ பாடல்

தருமபுரம், திருலீகண்ட யாழ்ப்பாணரின் அன்னையார் பிறந்த திருப்பதி. அத்திருப்பதியிலுள்ள அடியவர் பிள்ளையாரை எதிர்கொண்டனர். யாழ்ப்பெரும்பாணர், தஞ் சுற்றத்தவரைப் பார்த்து, ' இப்பெருமான் அருளிச்செய்த திருப்பாக்களின் இசைபை யான் யாழிவிட்டு வாசிக்கும் பெரும் பேறுடையேன் ' என்று கூறினர். அதற்குச் சுற்றத்தவர், ' நீங்கள் இப்பேற்றை உடைமைபால், உலகமெல்லாம் இசை ஒங்குக ' என்றனர். அவர்தம் உரை, திருலீகண்டப் பெரும்பாணரை நடுக்குறச் செய்தது. பாணர், ஞானசம்பந்தப் பெருமான் திருவடிகளிலே விழுந்து வணங்கி, ' பெருமானே ! இவர் நல்லறிவு பெறுதல் வேண்டும். உலகமும் உண்மை உணர்தல்வேண்டும். இசை அளவுபடா முறையில் ஒரு திருப்

பதிகம் அருளுதல் வேண்டும். அதை யான் யாழிலிட்டு வாசித்து, இசை அடங்காமையைக் காட்டும் பேறு பெறுதல் வேண்டும் ' என்று வேண்டினர். அவ்வாறே பிள்ளையார், 'மாதர் மடப்பிடி' என்னுந் திருப்பதிகத்தை அருளிச்செய்தார். அதை வழக்கம்போல யாழ்ப்பெரும்பாணர் தமது யாழிலே அமைத்து வாசிக்கப் புகுந்தனர். அஃது அடங்க வில்லை. யாழ்ப்பெரும்பாணர், பிள்ளையாரைப் பணிந்து எழுந்து, "இப்பெரியவர் அருளிச்செய்த திருப்பதிகத்தின் இசையை 'ஏற்பேன்' என்று சொல்லச் செய்தது இவ் யாழன்றோ? இதை யான் தீண்டுதலுங் கூடாது" என்று அதை உடைக்க ஓங்கினர். உடனே காழி வள்ளலார், அவரைத் தடுத்து, யாழை வாங்கிக்கொண்டார். 'நீர் எதற்காக இதை உடைக்க முயன்றீர்? உமாதேவியாரோடு சிவபிரான் அளித்த திருவருளின் பெருமை இவ் யாழில் அடங்குமோ? சிந்தையிலும அளவுபடாத ஒன்று, செய்கையில் அளவுபடுதல் உண்டோ? இக்கருவியைக் கொண்டே இயன்ற அளவு வாசியும்' என்று யாழைக் கொடுத்தார். திருநீலகண்டர், பிள்ளையாரைத் தொழுது யாழை வாங்கினர்.

திருஞான சம்பந்தர் தருமபுரத்தை விடுத்துத் திருநள்ளாற்றுக் கேகினர்; அங்கே 'போகமார்த்த பூண்முலையான்' என்னும் திருப்பதிகத்தைப் பாடித் திருச்சாத்த மங்கைக்கு எழுந்தருளினர். அத்திருப்பதியிலுள்ள திருநீலக்க நாயனார், நம் பெருவாழ்வை எதிர்கொண்டார். பிள்ளையார், நாயனாரோடு அயவந்தி என்னுந் திருக்கோயிலுக்குப் போய்க் கடவுளைத் தொழுதார்; நாயனார் அழைப்புக்கிணங்கி அவர் தம் இல்லம் போந்து அழுதுண்டார்; அன்றிரவு அங்கே தங்கி, அடுத்த நாள் மீண்டுந் திருக்கோயிலுக்குச் சென்று, 'திருமலர்க் கொன்றை' என்னுந் திருப்பதிகத்தை அருளிச்செய்து, அதன்கண் நாயனரைச் சிறப்பித்துக் கூறினார்.

பின்னர் அவ்விடத்தினின்றும் பிள்ளையார் திருநாகைக்காரோணம், திருக்கீழ்வேளூர் முகவிய திருப்பதிகளை அடைந்து, பதிகம் பாடி, மற்றும் பல திருப்பதிகளைக் காண எழுந்தருளினார். அவ்வேளையில் சிறுத்தொண்ட நாயனார் பிள்ளையாரை எதிர்கொண்டார். அந்நாயனார் வேண்டுகோளுக்கிணங்கி, ஞானசம்பந்தப் பெருமான், திருச்செங்காட்டங் குடிக்குப் போனார் ; அங்குள்ள கணபதிச்சுரம் என்னுந் திருக்கோயிலினுள் துழைந்து, 'பைங்கோட்டு மலர்ப்புன்னை' என்னுந் திருப்பதிகத்தை ஓதி, அதிலே நாயனரைச் சிறப்பித்தார் ; அத்திருப்பதிகத்தில் சிலநாள் தங்கி, நாயனாரின் விருத்தினராயிருந்தார் ; அங்கிருந்து புறப்பட்டுத் திருமருகல் என்னுந் திருப்பதியைச் சேர்ந்து, இறைவனை வழிபட்டுவந்தார்.

### விடந்தீர்த்து மணஞ் செய்வித்தல்

திருமருகல் திருக்கோயிற் புறத்தே ஒரு மடம் உண்டு. அம்மடத்திலே ஒருநாள் ஒரு வணிகன் ஒரு கன்னியோடு போந்தான். அன்றிரவு அவன் அங்கே துபின்றான். அச்சமயத்தில் ஒரு பாம்பு அவனைத் திண்டிற்று. அவன் இறந்தான். அருகிருந்த கன்னி, அவனைத் திண்டாமலே கதறலானாள். அவள் கதறுதலைக் கேட்டு, மாந்திரிகர்களிற் சிலர் மனம் பொறுது ஓடிவந்தனர். அவர் மணிமந்திர ஓடித் தங்களைப் பிரயோகித்துப் பார்த்தனர். விடம் இறங்கவில்லை. கன்னியானவள், 'வணிகர் குலமணியே ! அன்னையையும் அத்தனையும் பிரிந்தேன் ; உன்னையே அடைவாகக் கொண்டேன் ; உடன் போந்தேன் ; நீயோ அரவால் மாண்டாய். யான் என் செய்கேன் ! இவ்விடுக்கண் தீர்ப்பார் யாவர் ? யான் எப்படி உபிரோடு வாழ்வேன் !' என்று புலம்பினாள். அதற்குமேல் அவள் என்செய்வாள் ! 'திக்க



சுற்றவர்க்குத் தெய்வமே துணை'. அவன் திருக்கோயிலை நோக்கி, 'ஆண்டவனே ! இவ்வேழையைக் காவாயோ ? பாற்கடலில் எழுந்த நஞ்சை உண்டாய் ; தேவர்களைக் காதாய் ; அரி அபனுக்கு அறிபொணை மறைப்பொருளே ! மன்மதனை நீராக்கினாய் ; அவன் மனைவி வேண்ட அவனுக்கு உயிரை நல்கினாய் ; காலனை உதைத்தாய் ; மார்க்கண்டருக் கருள்செய்தாய் ; ஏழைக்கருள் செய்யாயோ ? என்னொருயிரே ! அமுதே ! கருணைக்கடலே ! மருகற் பெருமானே !' என்று வேண்டிப் புலம்பினான். அப்புலம்பல் ஓசை, திருஞான சம்பந்த சுவாமிகளுக்குக் கேட்டது. கருணைக்கடலாகிய காழி வள்ளலார், அக்கன்னியின் துயர் தீர்க்க எழுந்தருளி வந்தார். அவர் அவளைப் பார்த்து, 'நீ சிறிதும் அஞ்சாதே. நிகழ்ந்ததென்னே ?' என்று கேட்டனர். அவள், பிள்ளையாரை வணங்கி, 'அடிகளே ! என் தகப்பன் வைப்பருக்குத் தலைவன். அவன் தாமன் என்னும் பெயருடையவன். அவனுக்குப் புத்திரிகள் எழுவர். இவன் அவன் தன் மருகன். மூத்த புத்திரியை இவனுக்குத் திருமணஞ் செய்க்க என் தந்தை உறுதிமொழி கூறினான் ; பின்னை வேறொருவனிடம் பெரும் பொருள்பெற்று அவளை அவனுக்குக் கொடுத்தான் ; இரண்டாம் புத்திரியை இவனுக்குக் கொடுப்பதாகச் சொன்னான் ; அவளையும் அயலானுக்கே கொடுத்தான் ; இவ்வாறு ஏமாற்றி ஏமாற்றி மற்ற நான்கு புத்திரிகளையும் அயலாருக்கே மணஞ்செய்தான். இவன் நிலை கண்ட யான், இவனோடு போந்தேன். இது தாய் தந்தையருக்குத் தெரியாது. இவனோ இங்கே பாம்பின் வாய்ப்பட்டு மாண்டான். நடுக்கடலில் கப்பல் கவிழ்ந்து விட்டது ! என்னிலை இதுவாகும் ; சுற்றம்போல எழுந்தருளி வந்தீர் ; அருள்செய்தீர்' என்று கூறினான். திருஞானசம்பந்தர்,

திருமருகம்பெருமானைச் சிந்தித்து, 'சடையாய் எனுமால்' என்னுந் திருப்பதிகத்தை அருளிச் செய்தார். உடனே வணிகன் உயிர் பெற்றெழுந்தான்; எழுந்து பிள்ளையாரை வணங்கி நின்றான். அன்பர் கூட்டம் ஆரவாரித்தது. இளம் பெண் எல்லையில்லா ஆனந்தம் எய்தினாள்; பிள்ளையாரைத் தொழுதாள். ஞானசம்பந்தப் பெருமான், அவ்விருவருக்கும் மணஞ் செய்வித்தார். பின்னே பிள்ளையார், அவருக்கு விடைகொடுத்து, அத்திருப்பதியில் எழுந்தருளியிருந்தார்.

சிறுத்தொண்ட நாயனார், திருஞானசம்பந்தர்பால் அணைந்து, மீண்டுந் தம்பதிக்கு எழுந்தருளுமாறு வேண்டினார். பிள்ளையாரும் உடன்பட்டுத் திருச்செங்காட்டங் குடிக்குச் சென்றார். அங்கே சிவபெருமான், தமது திருமருகல் திருக்கோலத்தைக் கணபதிச்சரத்தில் காட்டி யருளினார். காழிப்பெருமான் 'அங்கமும் வேதமும்' என்னும் அருமைத் திருப்பதிகத்தை ஒதி, அங்கே தங்கியிருந்தார். சில நாள் கழிந்த பின்னர், ஆளுடைய பிள்ளையார் அத்திருப்பதியினின்றும் புறப்பட்டார். சிறுத்தொண்ட நாயனார் அவரைத் தொடர்ந்தே போனார். காழிப்பெருமான், நாயனாருக்கு விடையளித்துப் பல திருப்பதிகளைக் கண்டு தொழுது, திருப்புகலூரை அடைந்தார்.

### பிள்ளையாரும் அப்பரும்

திருப்புகலூரில் புஷ்பத் திருத்தொண்டு செய்து, அன்பு நெறி ஓம்பிவரும் முருகநாயனார், பிள்ளையாரை எதிர்கொண்டார். பிள்ளையார், அவருடன் திருக்கோயிலுக்குச் சென்று, உடவுளைத் தொழுது, திருமடத்துக்கு எழுந்தருளினார்; அங்கே முருகநாயனார் விருந்தினராய் அமர்ந்திருந்தார்; ஒரு நாள் வழக்கம்போலத் திருக்கோயிலுக்குப் போய், முருக

நாயனார் திருத்தொண்டைச் சிறப்பித்து, 'ஈசன் ஏறமர் கடவுள்' என்னுந் திருப்பதிகத்தைப் பாடியருளினார். அவ்வேளையில், திருநாவுக்கரசு சுவாமிகள் திருவாரூரின்னும் புறப்பட்டுத் திருப்புகலூரை நோக்கிவந்தார். அவர்தம் வருகையைக் கேள்வியுற்ற ஆளுடைய பிள்ளையார் அவரை எதிர்கொண்டார். இருவரும் ஒருவரை ஒருவர் வணங்கி, நலம் வினவிக்கொண்டனர்.

### திருவாரூர் வேட்கை

திருஞானசம்பந்தர், திருநாவுக்கரசரை நோக்கி, 'நீர் திருவாரூரை எவ்வகையில் தொழுது உய்ந்தீர்?' என்று கோட்டனர். திருநாவுக்கரசர், தாம் கண்ட திருவாதிரைத் திருநாட் சிறப்பைத் திருப்பதிக வாயிலாக விளக்கிக் காட்டினர். திருஞானசம்பந்தருக்குத் திருவாரூர் வேட்கை எழுந்தது. அவர், அப்பர் சுவாமிகளைப் பார்த்து, 'திருவாரூரை வணங்கி, மீண்டும் உம்பால் அடைவேன்' என்று விடைபெற்றுக் கொண்டனர். திருநாவுக்கரசர் திருப்புகலூருக்கு எழுந்தருளினார்.

### திருவாரூர் தரிசனம்

திருஞானசம்பந்தப் பெருமான், திருவிற்றடிக்குச் சென்று, இறைவனைத் தொழுதார்; அங்கிருந்து, 'பாடலநான் மறையன்' என்னுந் திருப்பதிகத்தை எடுத்து, 'ஆதிரையன் ஆரூர் அமர்ந்தானே' என்று பாடிக்கொண்டே போனார்; திருவாரூர் சமீபித்ததும் 'ஆரூர் அடைவோமே' என்று பாடித் திருவாரூர் எல்லையைச் சேர்ந்தார். அடியவர் பிள்ளையாரை எதிர்கொண்டனர். பிள்ளையார் அடியவருடன் திருவாரூருக்கு எழுந்தருளினார். அவர் நடோடும் தியாகேசப் பெருமானை வழிபட்டுப் பதிகங்கள் பாடி

வந்தார் ; ஆரூர் அறநெறியையும் தரிசித்து வந்தார் ; இடையில் திருவவிவலம், திருக்கோளிலி முதலிய திருப்பதிகளுக்குப் போய், மீண்டும் திருவாரூரை அடைந்தார். பிள்ளையாருக்கு அப்பர் சுவாமிகளின் நினைவு தோன்றிற்று. தோன்றவே, அவர், ' பவனமாய்ச் சோடையாய் ' என்னுந் திருப்பதிகத்தைப் பாடித் திருவாரூரை விடுத்தார் ; திருப்பனையூரைப் பணிந்து திருப்புகலூரைச் சேர்ந்தார். திருநாவுக்கரசு சுவாமிகளும், முருக நாயனாரும் பிள்ளையாரை எதிர் கொண்டனர். காழிப்பெருமான், அவருடன் கலந்து, திருக்கோயிலுள் நுழைந்தார் ; ஆண்டவனைத் தொழுதார் ; முருக நாயனர் திருமடத்தில் தங்கலானார். அச்சமயத்தில் திருநீலநக்க நாயனாரும், சிறுத்தொண்ட நாயனாரும் திருப்புகலூருக்குப் போய்ப் புண்ணிய மூர்த்திகளோடு கலந்து கொண்டனர்.

### அப்பநுடன் நடத்தல்

திருநாளை சம்பந்தமுர்த்தி சுவாமிகளும், திருநாவுக்கரசு சுவாமிகளும் மற்றும் பல திருப்பதிகளைக் காண விரும்பினர். அவர்தம் ஆணைப்படி முருகநாயனர் திருப்புகலூரிலேயே இருக்க இசைந்தார் ; திருநீலநக்க நாயனாரும் சிறுத்தொண்ட நாயனாரும் தத்தம் பதிக்கு ஏக உடன்பட்டனர். பிள்ளையாரும் அப்பரும் புறப்பட்டனர். பிள்ளையார் முத்துச் சிவிகை பின்னே வர, அப்பர் சுவாமிகளுடன் நடந்தார். அப்பர் சுவாமிகள், ஆளுடைய பிள்ளையாரை நோக்கி, ' சிவ பெருமான் உமக்கு முத்துச் சிவிகை அருளியுள்ளார். அதன் மீது எழந்தருள்க ' என்றார். ஆளுடைய பிள்ளையார், ' இது, திருவருள் குறிப்புப் போலும் ' என்று எண்ணி அப்பரைப் பார்த்து, ' எத்தலத்துக்கும் எனக்கு முன்னே போங்கள். யான் பின்னே வந்து சேர்வேன் ' என்றார்.

அப்பர் சுவாமிகள் அதற்கிசைந்து அன்று முதல் அங்கனே செல்வராணார்.

**திருவீழிமிழலை அடைதல்**

அப்பர் சுவாமிகள் அடியவருடன் நடந்து திருவம் பரை அணைந்தனர். திருஞான சம்பந்தர் முத்துச் சிவிகையி லேறிப் போந்தனர். பிள்ளையார், 'அப்பர் எங்கே எங்கே' என்று வினவிக் கொண்டே திருவம்பரைச் சேர்ந்தார். இருவரும் திருக்கோயிலுக்குச் சென்றனர். அங்கே, பிள்ளை யார் 'எரிதர வனக்கை' என்னுந் திருப்பதிகத்தைப் பாடி, அதில் கோச்செங்கட்சோழ நாயனரைச் சிறப்பித்தார். பின் னர் இருவரும் திருக்கடவூருக்கேகினர்; அங்கே குங்குலியக் கலய நாயனார் விருந்தினரா யிருந்து, சிவபெருமானை வழி பட்டு உவந்தனர்; அங்கிருந்து புறப்பட்டுத் திருவாக்கூர், திருமீயச்சூர், திருப்பாம்புரம் முதலிய திருப்பதிகளைக் கண்டு தொழுது திருவீழிமிழலை யடைந்தனர். இருவரும் திருக் கோயில் போந்து பதிகம் பாடினர். திருநாவுக்கரசு சுவாமி கள் ஒரு கிருமடத்தில் தங்கினர். திருஞானசம்பந்த மூர்த்தி சுவாமிகள் வேறொரு கிருமடத்தில் தங்கினர். அங் கிருந்து கொண்டே இருவரும் பேணு பெருந்துறை, தில தைப்பதி முதலிய திருப்பதிகட்குப் போய் வந்தனர்.

**மிழலையில் தோணிக் காட்சி**

சீர்காழிப் பிராமணர், திருஞானசம்பந்த சுவாமி களைக் காண விரும்பித் திருவீழிமிழலையை நோக்கினர். அவர் போந்து, பிள்ளையாரைப் பணிந்து, 'திருத்தோ ணிக்கு எழுந்தருளல் வேண்டும்' என்று வேண்டினர். அதற்குப் பிள்ளையார், 'இன்று கழித்துத் திருவீழிமிழலை

ஈசனார் அருள் பெற்று, நாளைப் போவோம் ' என்றார். திருத்தோணிப் பெருமான், அன்றிரவு ஆளுடைய பிள்ளையார் கனவிலே தோன்றி, ' நமது திருத்தோணிக் கோலத்தை இங்கே காட்டுவோம் ' என்று திருவாய் மலர்ந்து மறைந்தருளினார். திருஞானசம்பந்தர் விழித்தெழுந்து திருக்கோயிலுக்குப் போனார். அங்கே விண்ணிழிந்த விமானத்திலே சிவபெருமான் திருத்தோணித் திருக்கோலத்தைக் காட்டினார். பிள்ளையார், ' மைம்மருபுங் குழற்கற்றை ' என்னுந் திருப்பதிகத்தை வினாவுரையாகப் பாடித் தொழுதார். பிள்ளையார், பின்னே திருமடஞ் சேர்ந்து, தம்மை அழைக்க வந்த பிராமணரைப் பார்த்து, ' தோணியப்பர் தமது அருமைத் திருக்கோலத்தை இங்கே காட்டி யருளினார். நீங்கள் போங்கள் ' என்று விடைகொடுத்தார். அவர் சீர்காழிக்குத் திரும்பினார்.

**காசுபெறல்**

அந்நாளில் வான் பொய்த்தது. காவிரியின் வளங்குறைந்தது. எங்கும் பஞ்சம் பரவலாயிற்று. ஜீவகோடிசை வருந்தலாயின. அப்பஞ்சம் அடியவரையுந் தீண்டிற்று. அதையுணர்ந்த பிள்ளையாரும் அப்பரும், ' அடியவர்க்குங் கவலை நேருமோ ' என்று கருதி, எள்ளுக்குள் எண்ணெயைப்போல் எங்கும் நிறைந்துள்ள ஈசனை நினைந்து கொண்டே ஆனந்த நித்திரை செய்தனர். அம்பிகை பாகர், அவர்தங் கனவிலே தோன்றி, ' இது காலபேதம். பசி நோய் உங்களைச் சிறிதும் பாதியாது. உங்களைச் சூழ்ந்துள்ள அடியவர்க்கு மனவாட்டம் உண்டாகும். அதை ஒழித்தல் வேண்டும். நாடோறும் ஆலயத்தின் கீழ்ப் பீடத்திலும், மேற் பீடத்திலும் ஒவ்வொரு பொற்காசு உங்களுக்கு வழங்குவோம். பஞ்சம் ஒழிந்தால் அவ்வழங்கலும் ஒழியும் '

என்று திருவாய் மலர்ந்தருளினார். இருவரும் விழித்தெழுந்தனர் ; திருக்கோயிலை அடைந்தனர் ; அங்கே ஆண்டவன் அருளியவாறு கீழ்மேல் பீடங்களில் பொற்காசு இருத்தலைக் கண்டனர் ; திருவருளை வியந்தனர் ; அக்காசினைக் கொண்டு பறை யறைவித்துச் சிவனடியார் திருகூட்டங்களுக்கு அமுதூட்டி வந்தனர்.

### வட்டக் காசு

தாண்டக வேந்தர் திருமடத்தில் அடியவர் காலம் பெற அமுதுண்டு வந்தனர். பிள்ளையார் திருமடத்தில் அவ்வாறு நடப்பதில்லை. அதைக் கண்ட பிள்ளையார், சமையற்காரரை அழைத்து, 'அம்மடத்தில் அடியவர் காலத்தில் அமுதுண்கிறார். இம்மடத்தில் அடியவர் காலத்தில் அமுதுண்ணுமைக்குக் காரணம் என்ன?' என்று கேட்டார். சமையற்காரர், பிள்ளையாரை வணங்கி, 'அடிகளே ! நீங்கள் தரும் காசுக்கு வணிகர் வட்டங் கேட்கிறார். அப்பர் சுவாமிகள் தருங் காசுக்கு அவர் வட்டங் கேட்பதில்லை. காலந் தாழ்ப்பதற்குக் காரணம் இதுவே' என்று கூறினர். அவ்வுரை கேட்ட பிள்ளையார், 'அப்பர் கைத் தொண்டு செய்கிறார். அதனால் அவர் வாசியில்லாக் காசு பெறுகிறார்' என்று நினைந்து, 'வாசி தீரவே காசு நல்குவீர்' என்னுந் திருப்பதிகத்தைப் பாடினார் ; நல்ல காசு பெற்றார். சமையல் செய்வோர் அக்காசினைக் கடைக்குக் கொண்டு போனார். வணிகர் அதைப்பார்த்து, 'இது நல்ல காசு' என்று சொல்லிப் பொருள்களை விரைந்து கொடுத்தனர். அன்றுமுதல் அடியவர் காலத்திலே அமுது செய்விக்கப் பட்டனர்.

### திருமறைக்காடு சேர்தல்

இவ்வாறு நிகழ்ந்துவருங் காலத்தில் மழை பெய்தது. பஞ்சம் ஒழிந்தது. இருவரும் சில நாள் திருவீழிமிழலையில் தங்கியிருந்து, பின்னர் அத்திருப்பதியை விடுத்துத் திரு வாஞ்சியம், திருத்தலையாலங்காடு, திருப்பெருவேளூர், திருச் சாத்தங்குடி, திருக்கரவீரம், திருவிளமர், திருவாரூர், திருக் காறையில், திருத்தேவூர், திருநெல்லிக்கா, திருக்கைச்சினம், திருத்தெங்கூர், திருக்கொள்ளிக்காடு, திருக்கோட்டேர், திரு வெண்டிறை, திருத்தண்டலை நீணைறி, திருக்களர் முதலிய திருப்பதிகளுக்குப் போய், இறைவனைத் தொழுது திரு மறைக்காட்டை நோக்கினர்.

### திருக்கதவைத் திறத்தலும் அடைத்தலும்

வழக்கப்படி திருநாவுக்கரசரும் திருஞானசம்பந்தரும் முன்னும் பின்னுமாகத் திருமறைக்காடு சேர்ந்தனர். அங் குள்ள அடியவர், இருவரையும் எதிர்கொண்டு வரவேற் றனர். இருவரும் அடியவருடன் திருக்கோயிலுக்குச் சென்றனர் ; அங்கே திருக்கதவு மூடப்பட்டிருந்ததைக் கண்டனர் ; ‘ இஃதென்ன ? ’ என்று அடியவரைக் கேட்டனர். ‘ இத் திருக்கதவை வேதங்கள் பூசித்துத் திருக்காப்பிட்டன. அன்றுதொட்டு இது மூடப்பட்டே இருக் கிறது. அவ்வேதத்தை ஒதித் திறப்பார் ஒருவரும் இங்கே - வரவில்லை. தொழுகைக்குச் செல்வோர் வேறு ஒரு வாயில் கோலி, அதன் வழியாகச் செல்கிறார் ’ என்று அடியவர் கூறினர். திருஞானசம்பந்தர், திருநாவுக்கரசு சுவாமிகளை நோக்கி, ‘ அப்பீர! இந்நேர்வழியாகவே நாம் போய் இறைவ னைத் தொழுதல்வேண்டும். ஆகலால், இக்கதவு திறக்க நீரே பாடும ’ என்றனர். திருநாவுக்கரசர் திருப்பதிகம் பாடத் தொடங்கினர். திருக்கதவு திறந்துகொள்ளவில்லை. அவர்



திருக்கடைக்காப்புச் சாத்தியதும் திருக்கதவு திறந்துகொண்டது. இருவரும் உள்ளே போய், இறைவனைத் தொழுது, பாடியாடி வெளியே வந்தனர். திருநாவுக்கரசர், திருஞானசம்பந்தரைப் பார்த்து, 'அத்திருக்கதவு நான்தோறும் திறக்கவும் அடையவும் வழக்கத்தில் வருதல் நலம். ஆகவே, இத்திருக்கதவை அடைக்க நீர் பாடும்' என்றனர். திருஞானசம்பந்தர், 'சதுரம் மறை' என்று பதிகத்தைத் தொடங்கினர். உடனே திருக்கதவு அடைந்தது. ஆளுடைய பிள்ளையார் திருப்பதிகத்தைப் பாடி முடித்தார். எல்லாரும் வியப்பும் ஆனந்தமும் எய்தினர். அன்று முதல் அத்திருக்கதவு, திறக்கப்பட்டும் அடைக்கப்பட்டும் வருகிறது. இரு முதுகூரவரும் திருமடத்தை அடைந்தனர்.

### திருவாய்மூர்த் காட்சி

திருநாவுக்கரசு சுவாமிகள் நெஞ்சில், திருக்கதவு அரிதில் திறந்து கொண்டதையும், எளிதில் அடைந்து கொண்டதையும் ஒட்டி, ஒருவித சுழற்சி ஏற்பட்டது. 'நான்மறைகளும் சிவபெருமானால் அருளிச் செய்யப்பட்டன. அவைகளை வெளியிடும் உரிமைப்பாடு திருஞானசம்பந்த சுவாமிகளுக்கே உண்டு. என் போன்றவர்க்கும் அவர்க்கும் உள்ள இடையீடு பெரிது' என்று எண்ணி, அப்பர் துயிலலானார். அப்பொழுது சிவபெருமான், அப்பர் சுவாமிகள் முன்னே தோன்றி, 'நாம் வாய்மூரில் இருப்போம். அங்கே வா' என்று அருளிச் சென்றார். தாண்டகவேந்தர் எழுந்து, சிவபெருமானைத் தொடர்ந்து விரைந்துநடந்தனர். சிவபெருமான் அணித்தே காட்சி வழங்குவார் போலக் காட்டிக் காட்டிப் போனார். காழிப்பெருமான் விழித்து, 'அப்பர் எங்குற்றார்?' என்று கேட்டார். அடியவர், 'அவர் திருவாய்மூருக்கேகினர்' என்று சொன்னார். பிள்ளையார் திருவாய்மூருக்கு

எழுந்தருளினார். அப்பொழுது சிவபெருமான் உமாதேவியா ரோடு ஆடல் காட்டினார். பிள்ளையார். ‘தளரிள வளரென’ என்னுந் திருப்பதிகத்தைப் பாடிப் பெருமானைத் தொழுது இன்புற்றார். இருவரும் திருவாய்மூரில் சின்னொளிருந்து, மீண்டுந் திருமறைக்காட்டுக்குத் திரும்பினர்.

### பாண்டி நாட்டினின்றும் ஒற்றர்

அந்நாளில் பாண்டி நாட்டில் சமணம் பெருஞ்ச் சைவம் அருகிற்று. பாண்டியனும் சமணனானான். குடிகளிற் பலரும் அவன்வழி நிற்பாராயினர். பாண்டிநாடு புரிந்த பெருந்தவத் தால், பாண்டிமா தேவியாராகிய மங்கையர்க்கரசியாரும், அமைச்சர் பெருமானாகிய குலச்சிறையாரும் சைவச் செந்நெறி நின்று ஒழுகி வந்தனர். அவ்விருவரும் பாண்டிநாட்டுக் குற்ற இடுக்களை நினைந்து நினைந்து வருந்துவதுண்டு. அவர்க்குத் திருஞான சம்பந்தமூர்த்தி சுவாமிகளின் பேரும் புகழும் எட்டின. திருஞான சம்பந்தர் திருமறைக்காட்டில் எழுந்தருளி யிருத்தலும் அவர்க்குத் தெரியவந்தது. இருவரும் அளவிலா ஆனந்தமெய்தி, ஒற்றரைத் திருமறைக்காட்டுக்கு அனுப்பினர்.

### பாண்டி நாட்டுக்கே ஒருப்படல்

ஒற்றர் திருமறைக் காட்டைச் சேர்ந்து, பிள்ளையார் திருமடத்தைக் கண்டனர். அவர், வாயில் காப்போரைப் பார்த்து, ‘நாங்கள் மங்கையர்க்கரசியார் குலச்சிறையார் ஏவற்படி வந்துள்ளோம். பிள்ளையாரைப் பார்த்தல் வேண்டும்’ என்று சொற்றனர். வாயில் காப்போர், உள்ளே போய்ப் பிள்ளையாருக்கு ஒற்றர் கருத்தைத் தெரிவித்தார். பிள்ளையார் அருள்கூர்ந்து அவரை அழைத்து வருமாறு கட்டளை யிட்டார். அவ்வாறே வாயில் காப்போர், அவரை அழைத்துச்

சென்றனர். ஒற்றர், ஆளுடைய பிள்ளையாரைக் கண்டு தொழுது எழுந்து நின்றனர். கருணைக் கடலாகிய காழிப் பெருமான், உவரைத் திருநோக்கஞ் செய்தார் ; செய்து, 'மங்கையர்க்கரசியாரும் குலச்சிறையாரும் நலமா?' என்று கேட்டார். அவர் 'அவ்விருவரும் நலமே' என்றனர் ; பின்னே, பாண்டிநாட்டின் நிலைமையைச் செவ்வனே விளக்கக் கூறினர். அவ்வேளையில் அங்கே சூழ்ந்திருந்த அடியார் கூட்டம், திருஞானசம்பந்தரைத் தொழுது, 'அடிகள் பாண்டிநாட்டுக்கு இப்பொழுதே எழுந்தருளல் வேண்டும் ; சமணரை வென்று சைவத்தின் உண்மையை நிலைநாட்டல்வேண்டும் ; அரசனையுந் திருநீற்று நெறியில் நிறுத்தி ஆளுதல் வேண்டும்' என்று வேண்டிற்று. அவ்வேண்டுதலுக்கு ஆளுடைய பிள்ளையார் உடன்பட்டார்.

### அப்பர் தடை

பின்னர்த் திருஞானசம்பந்தர், திருநாவுக்கரசரோடு திருக்கோயிலுக்குச் சென்றனர். அங்கே, மங்கையர்க்கரசியாரும் குலச்சிறையாரும் ஒற்றர் வாயிலாகத் தெரிவித்ததைப் பிள்ளையார் அப்பருக்குச் சொன்னார் ; சொல்லிப் பிள்ளையார் பாண்டிநாடு நோக்க உறுதிக்கொண்டார். அது கண்ட அப்பரெம்பெருமான், 'பிள்ளையாரே ! பொறும். சமணர் பொல்லாதவர் ; வஞ்சனைகளை எல்லையின்றிச் செய்ய வல்லவர். கோள்நிலையும் நன்றாயில்லை. ஆதலால், இப்பொழுது பாண்டி நாட்டுக்குப் போதல் தகாது' என்று தடுத்தார். அதற்குப் பிள்ளையார் 'நாம் போற்று வது சிவபிரான் திருவடி. நாள் கோள் நம்மை என் செய்யும்?' என்று, 'வேயுறு தோளிபங்கன்' என்னுந் திருப்பதிகத் தைப் பாடியருளினார். அதற்குமேல் அப்பர்சுவாமிகள் தடை கூறாது உடன்பட்டு, அவருக்கு முன்னே தாம் புறப்படத்

துணிந்தார். திருஞானசம்பந்தப் பெருமான், அப்பரைத் தடுத்து, 'நீர் சோழ நாட்டிலே ஆண்டவனைத் தொழுது கொண்டிரும்' என்று கைகூப்பி வணங்கினார், திருநாவுக் கரசரும் ஒருவாறு சம்மதித்தார்.

### பாண்டிநாடு நோக்கல்

ஆளுடைய பிள்ளையார் திருக்கோயிலுள் நுழைந்து, மறைக்காட்டு மணானை வணங்கி அருள்பெற்றார் ; திருநாவுக் கரசு சுவாமிகளைத் தொழுது அவருக்கு விடை கொடுத்தார் ; பின்னர் முத்துச்சிவிகையில் ஏறி, அஞ்செழுத்தை ஓகி, ஆண்டவன் திருநீற்றுத் திருமேனியை நினைந்துகொண்டே பாண்டி நாட்டை நோக்கினார் ; வழியில் திரு அகத்தியான் பள்ளி, திருக்கோடிக் குழகர் கோயில், திருக்கடிக் குளம், திரு இடும்பாவனம், திருஉசாத்தானம் முதலிய திருப்பதிகளுக்குப் போய், இறைவனுக்குத் தமிழ் மாலை சூட்டிப் பாண்டி நாடு புகுந்து, திருநெடுங்குன்றை இறைஞ்சி, மதுரைக்கு அணித்தே சென்றார்.

### சமணர் தீக்கனாக் காணல்

அதுகாலை எண்பெருங் குன்றங்களில் வாழும் சமணர் தீக் கனாக்கள் கண்டனர். அவர் அனைவரும் மதுரையம் பதியிலே ஒருங்கு திரண்டனர் ; தாம் தார் கண்ட தீக் கனாவைப் பற்றி ஒருவரோடொருவர் பேசிக்கொண்டனர். அவருக்குக் கவலை மேலிட்டது. அவர் தமது நிலையை அரசனுக்குத் தெரிவித்தனர். அவர் தமக்குத் தீமை விளைவது நிச்சயமெனக் கருதி உணவுங் கொள்ளாமல் துயரக் கடலில் அழுந்தினர். பாண்டிமா தேவியாரும் குலச்சிறை நாயனாரும் நற்குறிகள் கண்டார் ; ஆனந்தக் கடலில் அழுந்தினார். அப்பொழுது சிலர் ஓடிவந்து, பிள்ளையார் வருகையை

அவ்விருவருக்குத் தெரிவித்தனர்: அந்நற்செய்தி கூறியவருக்குச் சன்மானஞ் செய்யப்பட்டது. மங்கையர்க்கரசியார், மந்திரியாரை நோக்கி, ' நமது ஆரூயிர் அமுதம் வருகிறது ; எதிர்கொள்க ' என்று கட்டளை இட்டார். அவர் அம்மையாரை வணங்கி, ' அரசனுக்கும் உறுதியே ' என்று கூறி விரைந்து சென்றார் ; மதுரைக்குப் புறத்தே அணைந்தார். பாண்டிமா தேவியார், ' கோயிலுக்குப் போய் வருகிறேன் ' என்று பாண்டியனிடஞ் சொல்லி, அவ்வாறே கோயிலுக்குப் போய், ஆண்டவனை வழிபட்டுப் பிள்ளையாரின் வருகையை எதிர்நோக்கி நின்றார்.

குலச்சிறையார் எதிர்கொள்ளல்

முத்துச் சின்னங்கள், ' பாலறவாயர் வந்தார். பரசமய கோளரியார் வந்தார் ' என்று முழங்கின. ஞானசம்பந்தர் முத்துச் சிவிகையில் முத்துக்குடை நிழற்ற எழுந்தருளி வந்தனர். அப்பெருங் காட்சி கண்டு, குலச்சிறையார் ஆனந்தப் பரவசராய் விழுந்து செயலற்றுக் கிடந்தார். அடியவர், திருஞானசம்பந்தப் பெருமானை நோக்கி, ' அடிகளே ! பாண்டியன் அமைச்சர் குலச்சிறையார், அடியற்ற பனைபோல் விழுந்து கிடக்கிறார் ' என்று சொற்றனர். பிள்ளையார் முத்துச் சிவிகை விட்டிழிந்து, தமது அருமைத் திருக்கையால் அவரை எடுத்தார். அமைச்சர் தெளிந்தெழுந்து, கை கூப்பித் திருமுன்னே நின்றனர். முத்தமிழ்விசை அவரை நோக்கி, ' மங்கையர்க்கரசியாரும், நீரும் எம்பெருமான் திருவருளால் நலமோ ? ' என்று கேட்டனர். மந்திரியார், ஞானசம்பந்தப் பெருமான் மலரடிகளில் விழுந்து வணங்கி, " சென்ற காலத்தில் பழுகிலாத் திறம் பெற்றிருந்தேம். இனிவருஞ் சிறப்பும் உடையேம். அடிகள் எழுந்தருளியிருக்கிறீர்கள். நாங்கள் என்றந் திருவருளுடையேம். இந்

நாடும் பாண்டியனும் திருநீற்றொளியால் விளங்கும் மேன்மையையும் அடைந்தேம். அடிகளின் வருகையைக் கேட்ட பாண்டிமா தேவியார், 'நமது ஆருயிர் அழிதம் வருகிறது ; அடிபணிந்து அவ்வமுதை எதிர்கொள்க ' என்று அடியேனை ஏவினர் " என்று கூறினார்; கூறி உள்ளத்தெழும் பேரன்பால் மீண்டும் பெருமானைப் பணிந்தெழுந்தார்.

### மங்கையர்க்கரசியார் வணக்கம்

மதுரையம்பதி தோன்றலாயிற்று. பிள்ளையார் அடிய வரை நோக்கி, ' திருவாலவாய் எங்கே ? ' என்று கேட்டார். அடியவர், ' இதோ கோபுரம் தெரிகிறது. இதுவே திருவாலவாய் ' என்றனர். உடனே ஞானசம்பந்த வள்ளலார் பூமியில் விழுந்தார்; இறைவனை இறைஞ்சினார் ; ' மங்கையர்க்கரசி ' என்னும் திருப்பதிகத்தைப் பாடினார் ; அதிலே மங்கையர்க்கரசியார்—குலச்சிறையார் திருத்தொண்டுகளைச் சிறப்பித்தார் ; ' ஆலவா யாவதும் இதுவே ' என்று அருளிக் கொண்டே திருக்கோயிலுட் புகுந்தார். மங்கையர்க்கரசியார் ஒருபுறம் ஒதுங்கி நின்றார். பிள்ளையார், ' நீலமாமிடற் ருலவாயிலாய் ' என்னுந் திருப்பதிகத்தைப் பாடித் திருமுன்றிலே அடைந்தார். அப்பொழுது, தலையில் கூப்பிடு கையினராய்-அன்புருவினராய்-மங்கையர்க்கரசியார், பிள்ளையார் திருமுன்னே வந்தார். குலச்சிறையார், பிள்ளையாரைப் பணிந்து, ' இவரே பாண்டிமா தேவியார் ' என்றார். என்றதும், பிள்ளையார் அம்மையாருக்கெதிரே சென்றார். பாண்டிமா தேவியார், அவர் திருவடிகளில் விழுந்து வணங்கினார். பிள்ளையார் அவரைத் தம்மருமைத் திருக்கரத்தால் எடுத்தருளினார். அம்மையார், ' நமது கருத்து முற்றுப்பெற்றது ' என்று நினைந்து, ' யானும் என் பதையும் செய்த தவம் என்னே ! ' என்று சொல்லி மீண்டும் வணங்கினார். கருணைப்

பிரகாசராகிய கவுணியர் பெருமான், ‘புறச்சமயத்தார் இடையிலே சைவத் திருத்தொண்டை வழாதுசெய்து வாழ்வீர் ! உம்மைக் காண வந்தனம்’ என்றார். அவ்வருட் சொற்களைக் கேட்ட அம்மையார் மீண்டும் பாலராவாயர் பாதங்களில் விழுந்து வணங்கினார். பிள்ளையார் பாண்டிமா தேவியார்க்கு விடைகொடுத்தருளினார். அவ்வேளையில் ஆலவாய்த் தொண்டர்களும் போந்து பிள்ளையாரைத் தொழுதார்கள். அவர்கட்கும் பிள்ளையார் அருள்செய்தார் ; செய்து, புறத்தே சென்றார். பிள்ளையார், குலச்சிறையார் காட்டிய திருமடத்திலே எழுந்தருளி இருந்தார்.

**கண்டு முட்டு - கேட்டு முட்டு**

ஞானசம்பந்தர் வருகையும், அடியவர் முழக்கமும் சமணருக்குப் பொறுமை யூட்டின. அவர் ஓரிடத்தில் திரண்டு கூடினர் ; பின்னே அரசன் அரண்மனையைச் சேர்ந்தனர். மன்னன், அவர்தம் மனவாட்டத்தைக் குறிப்பால் உணர்ந்தனன் ; ‘என்ன செய்தி’ என்று கேட்டனன். சமணர், ‘சொல்லத் தகாத செய்தி’ என்றனர். ‘அஃ தென்ன ? சொல்லும்’ என்று மீண்டும் மன்னன் கேட்டனன். சமணர், ‘உமது மதுராபுரியிலே இன்று சைவ வேதியர் மேவினர். நாங்கள் கண்டு முட்டு’ என்றனர். மன்னனும் ‘யான் கேட்டு முட்டு’ என்றனன். பின்னே மன்னன் வெகுண்டு, ‘அவர் நம் பதிக்கு இன்று ஏன் வந்தார் ? அவர் யார் ?’ என்று வினவினன். அதற்குச் சமணர், ஒரு வேதிபச் சிறுவன்—சோழ நாட்டிலே சீர்காழிப் பதியிலே பிறந்தவனும் ; சூலபாணியினிடம் ஞானம் பெற்றவனும். அவன் முத்துச் சிவிகையிலேறிக் கூட்டத்தோடு வந்திருக்கிறான். எங்களை வாதில் வெல்லப் போகிறானும்’ என்று சொற்றனர். அது கேட்ட அரசன், ‘இதற்கு என்

செய்வது ?' என்று கேட்டனன். பாதகர், 'அச்சிறுவனை வலிந்து தூர்த்துதல் கூடாது. அவன் உள்ள மடத்தில் மந்திரத்தால் தீரிட்டால், அவன் தானே ஒடிவிடுவான்' என்றனர். அரசன் அதற்கு உடன்பட்டனன். சமணர் மன்னனிடம் விடைபெற்றுச் சென்றனர்.

### அரசியார் நல்லூரை

மன்னன் கவலையோடு அந்தப்புரத்துக்குப் போனான். பாண்டிமா தேவியாரும் அங்கே போந்தார். மன்னன் ஒன்றும் பேசாது வாளா கிடந்தனன். அதைக் கண்ட அம்மையார், 'என்னொருபிரே ! என்ன முகவாட்டம் ?' என்று கேட்டார். அதற்கு மன்னன், சமணர் கூறியதைக் கூறி, 'யான் கேட்டு முட்டானேன்' என்றனன். அம்மையார், 'இருபாலாரும் வாது செய்தால் வெற்றி அடைவோர் பக்கஞ் சார்வதே ஒழுங்கு' என்று தேர்தல் கூறி, மகிழ்ச்சியோடு தமது மானிகை நோக்கினார்.

குலச்சிறை நாயனார், அரசு மானிகைக்குச் சென்றார். அம்மையார் நிகழ்ந்ததை அவருக்குக் கூறினார். அமைச்சர், கைகூப்பி, 'இன்று பிள்ளையார் வரப்பெற்றோம் ; அவரையும் அடியவரையும் காணவும் பெற்றோம் ; இனிச் சமணர் என் செய்வரோ அறியோம்' என்றனர். அம்மையார், அமைச்சரைப் பார்த்து, 'சமணர் பொல்லாதவர் ; வஞ்சனையே செய்ய வல்லவர். அவர் வஞ்சனையால் பிள்ளையார்க்கு யாதாயினும் தீமை நேரின், நாமும் உயிர் துறப்போம்' என்று சொன்னார்.

### மடத்தில் தீ வைத்தல்

அரசனிடம் விடைபெற்றுச் சென்ற சமணர், பிள்ளையார் எழுந்தருளி யிருந்த திருமடத்தை அணுகினர் ; மந்திரஞ் செபித்தனர். மந்திரத்தால் தீப்பற்றவில்லை. அவரனைவர



ரும் ஒன்று கூடி, 'மன்னன் இதை அறிந்தால் நம்மை மதியான் ; நமது விருத்தியையுங் கெடுப்பான்' என்று நடுக்குற்றுக் கையிலே தீக்கோல் கொண்டு சென்று மடத்தில் தீயிட்டனர். தீப்பற்றியது. தீபைக் கண்ட அடியவர் அதைத் தணித்தனர். 'இது சமணரால் செய்யப்பட்டது' என்று அவர் தெளிந்து, ஆளுடைய பிள்ளையாரிடம் அதைத் தெரிவித்தனர். பிள்ளையார், 'அன்பர்கள் துயிலுந் திருமடத்திற்கோ பழுது செய்வது?' என்று இரங்கி, 'அப்பாவிகள் என் பொருட்டுச் செய்த தீங்காயினும், அது சிவனடியார்களை எய்துமோ?' என்று வருந்தி, 'அரசாட்சியின் வழுவிலை இது நேர்ந்தது' என்று கருதலானார்; உடனே 'செய்யனே திருவாலவாய்' என்னுந் திருப்பதிகத்தை எடுத்து, 'அமணர் கொளுவுஞ்சுடர் பையவே சென்று பாண்டியந் காசுவே' என்று திருவாய் மலர்ந்தருளினார்.

மங்கையர்க்கரசியாரது மங்கலநாளைப் பாதுகாக்கவும், குலச்சிறை நாயனாரது அன்பை முன்னிட்டும், மன்னவன்பால் உற்ற பிழை கருதியும், அவன் மீண்டுஞ் சிவநெறி அடையப் போதலை நினைந்தும், 'பையவே சென்று' என்று பிள்ளையார் பதிகத்தில் அமைத்தார். திருப்பதிகம் முற்றுப் பெற்றது. தி, வெப்ப நோயாகிப் பாண்டியனைப் பற்றியது.

**பாண்டியன் சுரத்தால் பீடிக்கப்படல்**

பொழுது புலர்ந்தது. திருமடத்தில் நிகழ்ந்த தீச்செய்தி பாண்டிமா தேவியார்க்கும், குலச்சிறையார்க்கும் எட்டிற்று. 'நாம் உயிர் துறத்தல் வேண்டும்' என்று இருவரும் உறுதி கொண்டனர்; அந்நிலையில், 'தியால் திருமடத்துக்குப் பழுது நேரவில்லை' என்ற நற்செய்தி கேட்டனர். 'சமணர் செயலால் இனி என்ன விளையுமோ?' என்று அவ்விருவரும் கலங்கிக் கொண்டிருந்தனர். அப்பொழுது மெய்காப்பாளர் ஓடி

வந்து, 'மன்னர் வெஞ்சுரத்தால் பீடிக்கப்பட்டார்' என்று சொற்றனர். உடனே அம்மையாரும், அமைச்சரும் விரைந்து ஓடினர்; பாண்டியனை அடைந்தனர். மணிமந்திர ஔடத முறைகள் முறை முறையே செய்யப்பட்டன. நோய் நீங்க வில்லை. நோய் முன்னிலும் அதிகமாகி முறுகி எழுந்தது.

**சமணரால் நோய் தீரமை**

இதைக் கேள்வியுற்ற சமணர் பாண்டியனை அணைந்தனர்; தங் கையிலுள்ள மயிற்பீலிகளால் அவன் உடலைத் தடவினர். பீலிகளெல்லாம் எரிந்து கரிந்தன. பிறகு அவர், கமண்டல நீரை எடுத்து மன்னன்மீது தெளித்தனர். அந்நீர் நெருப்பிற் சொரிந்த நெய்போ லாயிற்று. வெம்மை அதிகரித்து விட்டது. பாண்டியன், சமணரைப் பார்த்து, 'நீங்கள் ஒருவரும் இங்கே நிற்றல் வேண்டா; போங்கள்' என்று கூறிச் சோர்ந்தான்.

**ஞானசம்பந்தரிடம் அடைக்கலம் புகல்**

பாண்டிமாதேவியார், அமைச்சரை நோக்கி, 'நம்மை ஆட்கொள்ள எழுந்தருளிய திருஞான சம்பந்த சுவாமிகளுக்குச் சமணர் இரவு செய்த தீங்கு இப்படி முடிந்ததோ' என்று கேட்டார். அதற்கு அமைச்சர் 'ஆம்; அத்தீங்கே இப்படி முடிந்தது. அப்பாவிகள் நோயைத் தீர்க்கப் புகுந்தால், அது முதிர்ந்தோங்காது என் செய்யும்?' என்றனர். உடனே பாண்டிமாதேவியாரும், குலச்சிறையாரும் மன்னனை வணங்கி, 'திருஞானசம்பந்தர் எழுந்தருளியுள்ள திருமடத்தில் இச்சமணர் தீயிட்டனர். அத்தீயே வெப்பமாகி உம்மைப் பற்றி வருத்து கிறது. இவர் மந்திரங்களும், பிறவும் நோயைப் போக்குதல் அரிது. திருஞானசம்பந்தப் பெருமான், இங்கே எழுந்தருளித் திருநோக்கஞ் செய்தால், இத்தீப் பிணியும் போம்;

‘பிறவிப்பிணியும் போம்’ என்று சொன்னார். ‘திருஞான சம்பந்தர்’ என்னும் நாம மந்திரம் பாண்டியன் செவியில் துழைந்ததும், அவன் சிறிது அயர்வு நீங்கப் பெற்றான். அவன், ‘சமணரின் தீச்செயலே நோய்க்கு மூலம் போலும்’ என்று எண்ணலானான் ; எண்ணித் தன் பக்கத்தே நிற்கும் அம்மையாரையும் அமைச்சரையும் நோக்கி, ‘நீர் விரும்பின், திருஞானசம்பந்த சுவாமிகளை அழைத்து வாரும். என் நோய் தீர்ப்பார் யாரோ, அவர் பக்கம் யான் சேர்வேன்’ என்றான். மங்கையர்க்கரசியாரும் குலச்சிறைபாரும் ஆனந்த மெய்தி, ஆளுடையபிள்ளையார் எழுந்தருளியுள்ள திருமடத்தை அடைந்தனர் ; அடைந்து, அவருடைய பாத தாமரைகளில் விழுந்து, ‘அடைக்கலம் ; அடைக்கலம்’ என்று திருவடிகளைப் பற்றிக் கொண்டனர். திருஞானசம்பந்தர், ‘ஏதாயினுந் தீங்குண்டோ?’ என்று கேட்டனர். அவர், பாண்டியனுக்கு நிகழ்ந்ததை விளக்கிக் கூறி, அடிகள் எழுந்தருளிச் சமணரை வென்றருளினால், மன்னன் உயிரும் உய்யும் ; எங்கள் உயிரும் உய்யும்’ என்று இரங்கினர். பிள்ளையார் இருவரையும் நோக்கி, ‘நீங்கள் அஞ்சவேண்டா. சமணரை வென்று, பாண்டியனைத் திருநீறிடச் செய்வோம்’ என்று அருள் செய்தார்.

ஞானசம்பந்தர் ஆண்டவனிடம் விடை பெறல்

திருஞான சம்பந்தர், ‘சிவபெருமான் திருவுள்ளக் குறிப்பை அறிதல்வேண்டும்’ என்று உடனே திருக்கோயிலுக்குச் சென்றனர் ; அங்கே ‘சமணருடன் வாது செய்யத் திருவுள்ளமோ’ என்று, ‘காட்டுமாவதுரித்துரி’ என்னுந் திருப்பதிகத்தைப் பாடினர் ; தொடர்ந்து, ‘வேத வேள் வியை’ என்னுந் திருப்பதிகத்தை ஒதினர் : ஆண்டவன் திரு உள்ளக் குறிப்பை உணர்ந்து மகிழ்வெய்தினர்.

பின்னே, பிள்ளையார், பாண்டியன் ஆரமணை நோக்கினார். குலச்சிறையார் முன்னே சென்றார். மங்கையர்க்கரசியார் பின்னே வந்தார். குலச்சிறையார் விரைந்து சென்று, பிள்ளையார் வரவைப் பாண்டியனுக்குத் தெரிவித்தார். அவன் சிறிது துயர் நீங்கப் பெற்றான். அவன், தன் முடியின் பக்கத்திலே ஒரு பொன் பீடத்தை இடுமாறு சொல்லவும் வல்லவனானான். பாண்டியன் கட்டளைப்படி, குலச்சிறையார், சுவாமிகளை மீண்டும் எதிர்கொண்டார்.

### மன்னனை மயக்கல்

சமணர், இந் நிகழ்ச்சிகளைக் கண்ணுற்றுக் கொண்டிருந்தனர். அவர், 'மன்னன் நமது சமயத்தை நிலை நிறுத்தும் முறை நன்று! நன்று!!' என்று மன்னனை நோக்கி, 'உமது அறநெறியை நீரே காத்தருளல்வேண்டும். சிறுவரை இங்கே வரவழைத்தீர். நோயைத் தீர்க்கும் பொறுப்பை இருவருக்கும் வழங்குக. நோயை முற்றிலும் அவர் தீர்த்தாலும், நாங்கள் தீர்த்ததாகச் சொல்லுதல் வேண்டும்' என்று முறையிட்டனர். அதற்கு மன்னன், 'நான் வஞ்சகம் பேசமாட்டேன். நீங்கள் இருவரும் உங்கள் தெய்வ வலிமையால் என் நோயைத் தீரும்' என்றான். சமணர் மனம் சோர்வுற்றது.

### ஞானசம்பந்தர் பாண்டியனைக் காண்டல்

சமண இருளழிக்க எழுந்த சிவபானு - ஞானவள்ளல் - முத்துச்சிவிகையில் எழுந்தருளி வந்தனர். அவர், முத்துச்சிவிகை விட்டிறங்கி, ஆரமணைக்குள் நுழைந்தனர். பாண்டியன், அவரைப் பார்த்துக் கைகூப்பித் தன் முடியின் பக்கத்திலுள்ள பொன் பீடத்தைக் காட்டினான். வள்ளலார் அதிலே அமர்ந்தார். சமணர் திகிலடைந்தனர்.

## ஞானசம்பந்தரது அஞ்சாமை

பாண்டியன் பாலராவாயரைக் கண்டதும், நோய் சிறிது நீங்கப்பெற்றான். அவன் பிள்ளையாரை நோக்கி, 'உமது பதி யாது?' என்று வினவினன். சுவாமிகள், 'பிரமனூர் வேணுபுரம்' என்னுந் திருப்பதிகத்தைப் பாடி, 'கழுமலம் நாம் பரவும் ஊரே' என்று அருளினார். சூழ்ந்து நின்ற சமணர், மனம் பொறுது, பொங்கி எழுந்து, தமது நூல்களில் உள்ளனவற்றை எடுத்துச் சொல்லி வீறிட்டனர். பிள்ளையார், அமைதியாக அவரைப் பார்த்து, 'பொருள் நிலையை முறைப் படி பேசுங்கள்' என்றார். சமணர், வடவைபோல் சீறி, வாயில் வந்ததைப் பிதற்றிப் பிள்ளையாரை நெருங்கினார். அக் காட்சி, மங்கையர்க்கரசியாரைத் திடுக்கிடச் செய்தது அம்மையார் நடுக்குற்றார்; பாண்டியனைப் பார்த்தார்; 'ஞான சம்பந்தப் பிள்ளையார் இளந்திருமேனி உடையவர். இவரோ பலர்; திண்ணர். உமது தீப் பிணியைத் தீர்க்கப் பிள்ளையாரை விடும். பின்பு சமணர் வல்லவராயின், வாதஞ் செய்வாராக' என்று விண்ணப்பித்தார். அதற்கு மன்னன் அம்மையாரை நோக்கி, 'நீ வருந்தாதே. இனி என்ன வாது இருக்கிறது!' என்று சொல்லிச் சமணரைப் பார்த்து, 'நீங்களும் இவரும் எனது நோயைத் தீர்த்து, உங்கள் தெய்வத் தன்மையை நிலைநிறுத்திக் கொள்ளுங்கள்' என்று சொன்னான். அப்பொழுது, ஞானசம்பந்த வள்ளலார், அம்மையார் நிலையை உணர்ந்து, 'மானினேர் விழிமாதராய்' என்னுந் திருப்பதிகத்தை எடுத்து, "இந்த 'ஈனர்கட் கெளரியை நலனைத் திரு ஆலவாய் அரன் நிற்கவே'" என்று அருளினார்.

## சமணர் நோய் தீர்க்கப் புகல்

பாண்டியன், சமணரை நோக்கி, 'எனக்குற்ற வெம்பத்தை நீங்கள் இகலித் தீருங்கள். நோய் தீர்த்தவர் வென்றவ ராவர்' என்று கூறினன். உடனே சமணர், 'எங்கள் தெய்வ வல்லமையால் நாங்கள் இடப்பக்கத்து நோயைத் தீர்ப்போம்' என்று பாண்டியனை அணுகினர். அவர், அருக நாமத்தை முழக்கிப் பீலியினால் இடப்பாகத்தைத் தடவினர். வெப்பம் முன்னிலும் அதிகமாகிக் கொதித் தெழுந்து வருத்தலாயிற்று.

## ஞானசம்பந்தர் நோய் தீர்த்தமை

பாண்டியன், ஆற்ற முடியாதவனாய், ஞானசம்பந்தரைப் பார்த்தான். பெருமான், ஆலவாய்ச் சொக்கனை நினைந்து, 'மந்திரமாவது நீறு' என்னும் திருப்பதிகத்தை யோதி, திருநீறு கொண்டு, அரசன் வலப்பக்கத்தைத் தடவி அருளினார், தடவியதும், வலப்பக்கம் நோய் நீங்கிப் பொய்கை போலக் குளிர்ந்தது. ஆனால் அவ்வலப்பக்க நோய், இடப்பக்கத்தில் புகுந்து பெருகலாயிற்று. சமணர்தம் பீலிகள் எரிந்து கரிந்தன. வெப்பு அலைபோல் வீசிற்று. அனல் சமணரையும் தாக்கிற்று. அவர் தாங்க முடியாது ஒதுங்கினர். பாண்டியன், 'இஃதென்ன! நாகத் துன்பம் ஒரு பக்கம்; வீட்டின்பம் மற்றொரு பக்கம்' என்று நொந்தான். அவன், சமணரைப் பார்த்து, 'நீங்கள் தோற்றீர்கள்; போங்கள்' என்று கடிந்தான். பின்னே, அவன், திருஞானசம்பந்தரை நோக்கி, 'அடிகளே! இடப்பக்கத்துக்கும் அருள் செய்யும்' என்று வேண்டினான். கவுணியர் பெருமான், திரு

நீறு கொண்டு, அப்பக்கத்தையுந் தடவினார். அதுவுங் குளிர்ந்தது. பாண்டியன் உய்ந்தான். மங்கையர்க்கரசியாரும் குலச்சிறையாரும் உற்ற மகிழ்ச்சிக்கோர் அளவில்லை. அவ்விருவரும், கருணைவள்ளலார் திருவடிகளில் விழுந்து விழுந்து வணங்கி, 'நாங்கள் பெருமை யடைந்தோம் ; பெறுதற்கரிய பிறவியை இன்றே பெற்றோம். எங்கள் வேந்தரும் பிறவா மேன்மையைப் பெற்றார்' என்று மொழிந்து, இன்பக் கடவில் தோய்ந்தனர். பாண்டியனும் எழுந்து, 'நான் உய்ந்தேன்' என்று பரசமய கோளரியாரைப் பணிந்தான்.

**பாண்டியன் மனம் மாறல்**

சமணர், பிள்ளையார் திறத்தைக் கண்டனர்; விழித்தனர்; 'இனித் தாக்க வாதத்தை விடுதல் வேண்டும். அதனால் இப்பிள்ளையை வெல்லுதல் முடியாது. அனல் புனல் வாதங்களால் வெல்ல முயலுதலே தகுதி' என்று சிந்திக்கலாயினர். பிள்ளையார் சமணரை நோக்கி, 'என்ன சிந்தனை? உங்கள் தத்துவத்தைப் பேசுங்கள்' என்றார். சமணர், 'இனித் தாக்க வாதம் வேண்டுமெதில்லை. நமது சமய உண்மைகளைச் செயலில் நிறுத்திக் காட்டுவதே சிறப்பு' என்றுரைத்தனர். அப்பொழுது மன்னன், சமணரைப் பார்த்து, 'எனக்குற்ற நோயை நீக்க நீங்கள் முயன்றீர்கள்; வெற்றி பெற்றீர்களில்லை. இனி உங்களுக்கு என்ன வாது!' என்று கேட்டனன். 'என்ன வாது?' என்பதைச் சமணர் வேறு வழியாகக் கொண்டனர். அவர் அதை இழிவுரையாகக் கொள்ளாது, நேராகக் கொண்டனர். கொண்டு, 'நாங்கள் இருவேழம் எங்கள் சமய உண்மைகளை ஏட்டிலெழுதி நெருப்பிலிடுவோம். எந்த ஏடு, வேவாமலிருக்கிறதோ, அந்த ஏட்டினுக்குரியவர் வெற்றி பெற்றவராவர்' என்று முழங்கினர். அதற்குப் பாண்டியன்

பதில் சொல்லுவதற்குள், பாலறவாயர், 'வேந்தன் முன்னிலையில் நீங்கள் சொல்லியவாறே செய்வோம்' என்று சமணரைப் பார்த்துக் கூறினர்.

### அனல் வாதம்

பாண்டியன் ஆணைப்படி, அவன் முன்னிலையில் எரி வளர்க் கப்பட்டது. திருஞானசம்பந்தர் தாம் பாடிய திருமுறைகளை எடுத்தனர்; கயிற்றை அவிழ்த்தனர்; ஏடுகளை மறித்தனர்; 'போகமார்த்த பூண்முலையாள்' என்னும் திருநள்ளாற்றுப் பதிகம் கிடைத்தது. பெருமான், அத்திருப்பதிகத்தைத் திருக்கரத்திலே தாங்கினார்; அதற்கு ஆக்கந்தேடத் 'தளிரிள வளரொளி' என்னுந் திருப்பதிகத்தைப் பாடினார்; 'நள்ளாற்றம் நாமமே மிளிரிள வளரொரி இடில் இவை பழுதிலே மெய்ம்மையே' என்று ஒகி, அதை நெருப்பிலிட்டார். அஃது அழியாது பச்சைப் பசேலென விளங்கிற்று. சமணரும் தம் சமய உண்மையை ஏட்டில் எழுதினர்; கவலையுடன் அதை நெருப்பிலிட்டனர். இட்டதும், அவ்வேடு எரிந்து சாம்பா ராயிற்று. திருஞானசம்பந்தர், குறித்த நாழிகையில், ஏடு பழுதுறமை கண்டு, அதை எடுத்தார். அதன்பால் பசுமையும் புதுமையும் அதிகமாக விளங்கின. திருஞானசம்பந்தப் பெருமான், அவ்வேட்டினை எல்லாருக்குங் காட்டினார்; காட்டிப் பழையபடி அதைத் திருமுறையிலே கோத்தருளினார். அதுகண்ட மன்னன் வியப்படைந்தான். அவன் சமணரை நோக்கி, 'உங்கள் ஏட்டை எடுங்கள்' என்றான். அவர் ஏட்டை எடுக்க நெருங்கினர். நெருப்பு கொழுந்துவிட் டெரிந்தது. மன்னன், தண்ணீர் கொண்டு எரியைத் தணி வித்தான். சமணர் ஏட்டைத் தடவித் தடவிப் பார்த்தார். அவர் என்ன கண்டார்? சாம்பரையும் கரியையுமே கண்டார்.



அவர் வேறென்ன காணவல்லார்! அவர் மனம் வருந்தித் திகைத்தார்; சாம்பரைப் பிசைந்து பிசைந்து பார்த்தார்; தூற்றித் தூற்றிப் பார்த்தார். அரசனுக்குச் சிரிப்பு வந்தது. அவன் சிரித்துச் சமணரைப் பார்த்து, 'இன்னும் நன்றாக அரித்து அரித்துப் பாருங்கள்; பொய்யை மெய்யாக்கப் புகுந்த வர்களே! போங்கள்; போங்கள்; முன்னுந் தோற்றீர்கள்; இப்பொழுதும் தோற்றீர்கள். இன்னுமா தோற்கவில்லை?' என்றான். சமணர் மன்னனைப் பார்த்து, 'முன்னே இரு முறை முயன்றோம்; இன்னும் ஒரு முறை முயல்வோம்; ஒரு முறையாவது வெற்றி பெறுவோம்' என்றனர். அதற்கு மன்னன், 'இஃதென்ன மாற்றம்' என்று மறுத்தான். ஆயினும் திருஞானசம்பந்தர், சமணரைப் பார்த்து, 'இனி என்ன வாதுசெய்ய நீங்கள் நினைக்கிறீர்கள்?' என்று கேட்டனர். சமணர், 'இனிப் புனல்வாதஞ் செய்வோம்; நமது சமய உண்மைகளை ஏட்டில் எழுதி, அவ்வேட்டை வைகையில் விடுவோம். எதிர் நோக்கி வரும் ஏடே பெருமையுடையது' என்றனர். கவுணியர் பெருமான் அதற்கும் உடனடிப்பட்டனர்.

### குலச்சிறையார் தண்டனை விழைதல்

அப்பொழுது குலச்சிறையார், 'இவ்வாறில் தோற்ற வரை என் செய்வது? அதை முடிவு செய்துகொண்டே வாதில் இறங்கல்வேண்டும்' என்றார். குலச்சிறையார்மீது சமணருக்குக் கோபமும் பொறுமையும் பொங்கி வழிந்தன. அவர் வாய் தவறி, 'நாங்கள் தோற்றோமாயின், எங்களை இம்மன்னன் கழுவில் ஏற்றுவானாக' என்று கூக்குரலிட்டனர். மன்னன் சமணரைப் பார்த்து, 'கோபமும் பொறுமையும் உங்களை இவ்வாறு கூறச் செய்தன' என்று சொன்னான்.

## புனல் வாதம்

அதற்குமேல் மன்னன் எல்லாரையும் வைகைக்குப் போகுமாறு கட்டளையிட்டுத் தானும் புறப்பட்டான். எல்லாரும் வைகைக் கரையை அடைந்தனர். மன்னன் இரு சாராரையும் பார்த்து, 'உங்கள் ஏடுகளை வைகையில் விடுங்கள்' என்றான். சமணர் 'தோற்றவர் தோலார்' என்னும் உறுதியில் நின்றனர். அவ்வுறுதியினின்றும் அவருக்கு அவா எழுந்தது. அவர் 'அத்தி நாத்தி' என்று எழுதி, ஏட்டை வைகையிலே விட்டனர். அவ்வேடு, கடல்நோக்கி ஓடிற்று. சமணர், திருஞானசம்பந்த சுவாமிகளைப் பார்த்து, 'உம்முடைய ஏட்டை விடும்; விளைவதைப் பார்ப்போம்' என்றனர். திருஞானசம்பந்தர், 'வாழ்க அந்தணர்' என்னுந் திருப்பாசரத்தை ஏட்டிலே வரைந்து, அதை வைகையிலே விட்டனர். அவ்வேடு எதிர் நோக்கி, நீரைக் கிழித்துக்கொண்டு வந்தது. அத்திருப் பாசரத்தில் பிள்ளையார், 'வேந்தனும் ஓங்குக' என்று அருளினமையால், மன்னன் கூன் நிமிரப் பெற்றான். ஏட்டை எடுப்பதற்குக் குலச்சிறையார் குகிரைமீது இவர்ந்து சென்றார். ஏட்டை நிறுத்தப் பிள்ளையார் 'வன்னியும் மத்தமும்' என்னும் திருப்பதிகத்தைப் பாடி யருளினார். ஏடு, திருவேடகத் திருக்கோயிலுக்குப் பக்கத்திலே, நீர் நடுவிலே, தேங்கி நின்றது. குலச்சிறையார், நீரிலே, இறங்கி ஏட்டை எடுத்துக் கரை ஏறினார். அவர், சிவபெருமானைத் தொழுது, ஞானசம்பந்தப் பிள்ளையாரிடம் வந்து, அவரைப் பணிந்தனர். அமைச்சர் தாம் எடுத்து வந்த ஏட்டை எல்லார்க்கும் காட்டினர்.

## பாண்டிய நாட்டில் மீண்டுந் திருநெறி

மன்னன், அமைச்சரை நோக்கி, 'இச்சமணர் முன்னே பிள்ளையார்க்குக்கேடு சூழ்ந்தனர்; மும்முறை தோற்றனர். இவர் சொற்படி இவரைக் கழுவேறச் செய்க' என்றான். குலச்சிறையார் கழுமரங்களை நாட்டினார். \*சமணர் எண்ணியிரவரும் அம் மரங்களில் ஏறினர். திருஞானசம்பந்தர் பாண்டியனுக்குத் திருநீறு கொடுத்தனர். அவன் அதை அன்போடு ஏற்றுப் பூசிக் கொண்டனன். பாண்டியநாடு முழுவதும் திருநீறு மயமாயிற்று.

## பாண்டியன் முறையீடு

திருஞான சம்பந்தர் திருக்கோயிலுக்குப் போனார். பாண்டியன், பாண்டிமா தேவியார், குலச்சிறையார் உள்ளிட்ட அடியவரெல்லாரும் அவருடன் போந்தனர். பிள்ளையார் திருக்கோயிலுள் நுழைந்து, 'வீடலால வாயிலாய்' என்னுந் திருப்பதிகம் பாடியருளினார். பாண்டியன், 'ஆலவாய் அரசே! சமண வலையிற் சிக்குண்டு கிடந்தேன். என் பிணி அறுக்கப் பிள்ளையாரைத் தந்தனை. உன் அருட்டிறத்தை என்னென்று போற்றுவேன்' என்று வணங்கி நின்றனன். பிள்ளையார் திருக்கோயிலினின்றும் திருமடத்துக்கு எழுந்தருளினார். மற்றவர் பிள்ளையார்பால் விடைபெற்றுத் தத்தம் இருக்கைக்கேகினர்.

திருஞான சம்பந்தர், 'ஆலநீழல் உகந்த' என்னுந் திருப் பதிகத்தைப் பாடியருளினார்; அதிலே சிவபெருமான் திரு நீலகண்டப் பெரும்பாணர்க்கு அருளிய திறத்தை அமைத்துச் சிறப்பித்தனர். பாண்டியனும், பாண்டிமாதேவியாரும், குலச்சிறையாரும், மற்ற அடியவரும் நாடோறும் பிள்ளையாரிடம் போந்து, அவரைப் பணிந்து வரலானார்.

\*இது மூலத்தையொட்டி எழுதப்பட்டது. விளக்கம் முகவுரையிற் பார்க்க.

## தோணியப்பர் நினைவு

சிவபாத விருதயர், மதுரையில் நிகழ்த்ததை அறிய வேண்டிச் சீர்காழியினின்றும் புறப்பட்டனர். அவர் பாண்டி நாட்டைந்து, மதுரை சேர்ந்து, சொக்கநாதனைத் தொழுது, பிள்ளையாரது திருமடத்துக்குச் சென்றனர். அவரைக் கண்டதும் பிள்ளையார்க்குத் தோணியப்பர் நினைவு தோன்றிற்று. பிள்ளையார், 'மண்ணினல்ல வண்ணம்' என்னுந் திருப்பதி கத்தைப் பாடி மகிழ்ந்தார்.

## மதுரை நேயர் ஞானசம்பந்தரைச் சூழ்ந்து செல்லல்

வேறு பல பதிகளையுங் காண்டல் வேண்டும் என்னும் வேட்கை திருஞான சம்பந்தருக்கு எழுந்தது. எழுவே, அவர் மதுரையை விடுத்துப் புறப்படலாலுர். மதுரை நேயர் மூவரும், பிள்ளையாரை வணங்கிக் கண்ணீருங் கம்பலையுமானார். காழி வள்ளலார் அவரை நோக்கி, 'வருந்தல் வேண்டா. இந் நாட்டிலுள்ள திருப்பதிகளைத் தொழ என்னுடன் வாரும்' என்று அருளிச் செய்தார். அம்மூவரும், மற்ற அடியவரும் புடைசூழப் பிள்ளையார், திருப்பரங்குன்றம், திருவாப்பனூர், திருப்புத்தூர், திருப்பூவணம், திருக்கானப்பேர், திருச்சுழியல், திருக்குற்றாலம், திருக்குறும்பலா, திருநெல்வேலி முதலிய திருப்பதிகளைக் கண்டு, பதிகம் பாடி, இராமேச்சரத்தை அடைந்தார்; அங்கே சில நாள் தங்கிலுர்; அங்கிருந்து கொண்டே ஈழநாட்டுத் திருப்பதிகளாகிய திருக்கோணமலையையும், திருக்கேதீச்சரத்தையும் திக்கு நோக்கி வணங்கித் தமிழ் மலை சாத்தினர். பின்னர் பிள்ளையார் இராமேச்சரத்தை விடுத்தார்; விடுத்துத் திருவாடானை, திருப்புனவாயில் முதலிய திருப்பதிகளுக்குப் போய், மணமேற்குடி கண்ணிலுர். அது குலச்சிறை நாயனார் பிறந்த இடமாதலால்,

பிள்ளையார் அங்கே தங்கலானார். அங்கிருந்துகொண்டே, அவர் சில திருப்பதிகளுக்குச் சென்று திரும்பினார்.

### மூவர்க்கும் விடையளித்தல்

திருஞான சம்பந்தர், பாண்டி நாட்டை விடுத்துச் சோழநாட்டிற் கெழுந்தருள விரும்பினார். ஆஃதுணர்ந்த பாண்டியனும், அம்மையாரும், அமைச்சரும் பிள்ளையாரைப் பிரிந்து வாழ மனமில்லாதவராய் அவருடன் செல்லவே உளங்கொண்டனர். அவரது நிலையை உணர்ந்த பிள்ளையார், அவரைப் பார்த்து, 'என்னுரைக்குச் செவி சாயுங்கள் ; இந்நாட்டி லிருந்துகொண்டே சைவப் பயிரை ஓம்பி வாழுங்கள் ' என்று அருள் சுரந்தார். மூவரும் பிள்ளையார் ஆணையை மறுத்தற் கஞ்சி, அவர்தம் திருவடிகளில் விழுந்து வணங்கி, அத்திருவடிகளை ஆனந்தக் கண்ணீரால் நனைத்து, எழுந்து நின்றனர். பிள்ளையார், மூவர்க்கும் விடை நல்கிப் பாண்டி நாட்டை விட்டகன்றார் ; சோழநாட்டிற் புகுந்தார்; பல திருப் பதிகளைக் கண்டு தொழுது கொண்டே சென்றார் ; திருக்களர், திருப்பாதாளீச்சரம் முதலிய திருப்பதிகளை அடைந்து, ஆண்டவனை வழிபட்டார் ; பின்னர் முள்ளிவாய்க் கரையைச் சேர்ந்தார்.

### ஓடம் அருளால் ஓடல்

அவ்வேளையில் அங்கே ஆற்றுப்பெருக்கு அதிகமாயிருந்தது. அதனால் ஓடக்காரர் ஓடங்களைக் கரையிலே நிறுத்திப் போய்விட்டனர். பிள்ளையார்க்குத் திருக்கொள்ளம்பூதூர் எதிரே தோன்றிற்று. அததிருப்பதியைக் கண்டு தொழுதல் வேண்டும் என்னும் அவா அவர்க்கு எழுந்தது. எழுவே, தமிழ் விரகர் ஓர் ஓடத்தின் கட்டை அவிழ்த்தனர் ; சூழ்ந்துள்ள

அடியவரை அவ்வோடத்தில் ஏற்றினர் ; அதன் மேல் ஏறி நின்று ‘கொட்டமே கமழும்’ என்னுந் திருப்பதிகத்தைப் பாடினர். ஓடம் ஓடி, ஆண்டவனருளால் அக்கரையைச் சேர்ந்தது. பாலறவாயர் இறங்கினர். மற்றவரும் இறங்கினர். எல்லாருஞ் சேர்ந்து திருக்கோயிலுக்குச் சென்றனர் ; அங்கே ஆண்டவனை வழிபட்டுத் திருநள்ளாறு போந்தனர். பிள்ளையார் ‘பாடக மெல்லடி’ என்னுந் திருப்பதிகத்தை அருளிச் செய்து, அத்திருப்பதியிலேயே சில நாள் தங்கியிருந்தார் ; பின்னே அங்கிருந்து புறப்பட்டுத் திருத்தெளிச்சேரி சேர்ந்து, போதி மங்கையை நெருங்கினார்.

**அஞ்செழுத்து அத்தீரமாதல்**

போதிமங்கை, பௌத்தர் மலிந்த பதி. அடியவர் ஆரவாரமும், திருச்சின்ன ஓசையும், சிவநாம முழக்கமும் பௌத்தருக்கு நாராசம்போ லிருந்தன. அவர் எல்லாரும் ஒருங்கு திரண்டு, புத்த நந்தியைத் தலைவனாகக் கொண்டு, திருக்கூட்டத்தை மறித்தனர் ; ‘வெற்றிச் சின்னங்கள் எற்றுக்கு ? எங்களை வாதில் வென்றீர்களா ? வாதில் வென்றன்றோ அவைகளை முழக்கல் வேண்டும் ?’ என்று வெகுண்டு விலக்கினர். அச்செயலைக் கண்ட அடியவர், ‘இத்தலைவனை மாய்த்தல் வேண்டும். இல்லையேல் இவன் தீங்கு விளைப்பன்’ என்று கருதி, நிலைமையைப் பிள்ளையார்க்குத் தெரிவித்தனர். பிள்ளையார், ‘இஃதென்ன ! நன்றாயிருக்கிறது ! புத்த நந்தியின் திறத்தை வாதத்தில் பார்ப்போம்’ என்று திருவாய் மலர்ந்தருளினர். அதற்குள் நெருக்கு அதிகமாகத் தேவாரத் திருமுறைகளை எழுதி வரும் அன்பர், ‘புத்தர் சமண கழுக்கையர்’ என்னுந் திருப்பாட்டை ஒதி, ‘அத்தீரமாவன அஞ்செழுத்துமே’ என்று முடித்தனர். முடித்ததும், புத்த நந்தியீது இடி விழுந்தது. பௌத்தர் நிலை கலங்கி ஓடினர். அந்நிகழ்ச்சியை அடிய

வர் பிள்ளையார்க்கு அறிவித்தனர். பிள்ளையார் அவரை நோக்கி, ' இது விதியால் நேர்ந்தது. சிவநாம சங்கீர்த்தனஞ் செய்யுங்கள் ' என்றார். அடியவர் அப்படியே செய்தனர்.

### பௌத்தருடன் வாதம்

மருண்டு ஓடிய பௌத்தர் பலர், சாரிபுத்தனைத் தலைவனாகக் கொண்டு மீண்டும் வந்தனர் ; வந்து, ' மந்திர வாதம் வேண்டா. தருக்கவாதஞ் செய்யுங்கள் ! பார்ப்போம் ! ' என்று அடர்த்தனர். பிள்ளையார், சிவிகையினின்றும் இறங்கி, ஒரு மண்டபத்துக்குச் சென்றார். பௌத்தரை அழைத்து வருமாறு பிள்ளையார் அடியவர்க்குக் கட்டளையிட்டார். அடியவர், பௌத்தரை அழைத்து வந்தனர். தலைவனாகிய சாரிபுத்தன், பிள்ளையார் அருகே நின்றான். புத்த நந்தியை இருகூறுபடுத்திய அன்பர், பிள்ளையார் முன்னிலையில் வாதம் துவக்கினர். சாரிபுத்தனும் வாதத்தில் ஈடுபட்டனன். முடிவில் சாரிபுத்தன் தோல்வியடைந்தான். அவன், திருஞானசம்பந்த சுவாமிகளை வணங்கினன். மற்றப் பௌத்தரும் பெருமானைப் பணிந்தனர். பிள்ளையார் எல்லாருக்குந் திருநீறளித்து அருள்செய்தார்.

### அப்பர் சிவிகை தாங்கல்

பின்னர்த் திருஞானசம்பந்தர் திருக்கடவூரை அடைந்து, அங்கே சிலநாள் தங்கியிருந்தனர். அவ்வேளையில், திருஞானசம்பந்தருக்குத் திருநாவுக்கரசர் நினைவு தோன்றிற்று. தோன்றவே, அவர் அடியாரை நோக்கி, ' திருநாவுக்கரசு சுவாமிகள் எங்குள்ளார் ? ' என்று கேட்டனர். அவர், ' திருநாவுக்கரசு

சுவாமிகள் திருப்பூந்துருத்தியில் எழுந்தருளிபிருக்கிறார் என்று சொற்றனர். உடனே அப்பரைக் காணப் பிள்ளையார் புறப்பட்டார். பிள்ளையார் வருகையைக் கேட்ட அப்பர், அவரை எதிர்கொள்ள எழுந்து சென்றனர். அப்பர் திருக்கூட்டத்திலே றுழைந்து, முத்துச் சிவிகையைத் தாங்கி வருபவரோடு கலந்து, சிவிகையைத் தாங்கிவந்தனர். பிள்ளையாருக்குத் திருப்பூந்துருத்தி தோன்றலாயிற்று. தோன்றவே, அவர், 'அப்பர் எங்குற்றார்?' என்று கேட்டனர். அப்பர், 'நானேயோ தவஞ் செய்தேன் ; திருவடிகளைத் தாங்கிவரும் பெருவாழ்வைப் பெற்றிருக்கிறேன் ' என்றார். என்றதும், ஞானசம்பந்தப் பெருமான், பதை பதைத்துச் சிவிகை விட்டிறங்கி, ' இப்படியுஞ் செய்யலாமா ! ' என்று அப்பர் சுவாமிகளை வணங்கினர். ' இதைவிட வேறு என் செய்ய வல்லேன் ' என்று அப்பர் சுவாமிகள் திருஞானசம்பந்தரை வணங்கினர். அடியவர் ஆரவாரித்தனர். இருவரும் திருப்பூந்துருத்தியை அடைந்து, திருக்கோயிலுக்குச் சென்று, ஆண்டவனை வழிபட்டுக்கொண்டிருந்தனர்.

### காழி சேரல்

அப்பொழுது திருஞானசம்பந்தர், பாண்டிநாட்டில் நிகழ்ந்தனவற்றை யெல்லாம் அப்பர் சுவாமிகளுக்கு அருளிச் செய்தனர். அப்பர் சுவாமிகள் தமது தொண்டைநாட்டி யாத்திரையைப் பிள்ளையாருக்கு விளக்கிக் கூறினர். திருநாவுக் கரசர், பிள்ளையாரிடம் விடைபெற்றுப் பாண்டிநாடு நோக்கினர். பிள்ளையார், திருநெய்த்தானம், திருவையாறு, திருப்பழனம் முதலிய திருப்பதிகளை வணங்கி வழிபட்டுச் சீர்காழியைச் சேர்ந்தார் ; ' உற்றுமை சேர்வது மெய்யினையே ' என்னுந் திருப்பதிகம் பாடினார் ; பின்னே தந்தையாருடன் இல்லம் போந்து இனிதிருந்தார்.



## தொண்டை நாடு நோக்கல்

பிள்ளையார்க்குத் தொண்டை மண்டலத்தின்மீது கருத்துச் சென்றது. அவர் யாத்திரைக்குச் சித்தமானார். சிவபாதவிருதயரும் உடன் தொடர்ந்தார். பிள்ளையார், அவரைத் தடுத்து, 'நீர் இங்கிருந்துகொண்டே தோணியப்பரை வழி பட்டுக் கொண்டிரும்' என்று சொன்னார். சிவபாதவிருதயர் அதற்கு உடன் பட்டனர். பிள்ளையார் சிதம்பரம், திருத்தினை நகர், திருமாணிகுழி, திருப்பாதிரிப்புலியூர், திருவடிகூர், திருவக்கரை, திருவிரும்பை மாகாணம், திருவதிகை, திருவாமாதூர், திருக்காவலூர், திருவறையணிகல்லூர், திருவண்ணாமலை முதலிய திருப்பதிகளுக்குப் போய், இறைவனைத் தொழுது, தமிழ் பாடித் திருவோத்தூரை அடைந்தார்.

## ஆண்பனை பெண்பனை யாக்கல்

திருவோத்தூரில் ஓர் அன்பர் இருந்தனர். அவர் சிவபெருமானுக்கெனப் பனைகள் அமைத்து வளர்த்தனர். அப்பனைகள் ஆண்களாகிக் காயாதிருந்தன. அதைக் கண்ட சமணர், 'ஓ சிவபக்தரே! உமது ஆண்பனைகள் காய்க்குமா? சிவனருளால் காய்க்கச் செய்தல் முடியுமா?' என்று எள்ளுவது வழக்கம். அதனால் அன்பர் மனக் கவலை உறுதல் உண்டு. அன்பர் அதனைத் திருஞானசம்பந்தரிடம் முறையிட்டனர். அவ்வுரை கேட்ட பிள்ளையார், திருக்காயிலினுள்ளே நுழைந்தார்; ஆண்டவனை நினைந்து நினைந்து உருகினார்; 'பூத்தேர்ந்தாயென' என்னுந் திருப்பதிகத்தைப் பாடினார்; திருக்கடைக்காப்பிலே 'குறும்பை ஆண்பனை ஈன்குலை ஒத்தார்' என்று அருளிச் செய்தார். ஆண்பனைகளெல்லாம் பெண்பனைகளாயின. ஒவ்வொன்றிலும் குலைகள் தொங்கின. காய்கள் பழுத்தன. இவ்வாறு, ஆளுடைய பிள்ளையார் அன்பர்க்கு

அருள் செய்தனர். சமணரிற் பலர் ஊரை விட்டு ஓடினர் ; சிலர் வெண்ணீரணிந்து சிவநெறி நின்றனர். பணிகள், பிள்ளையார் அருள்பெற்ற காரணத்தால், தங்கள் காலங் கழித்து, முடிவில் சிவமாயின.

**காரைக்காலம்மையாரிடம் அன்பு காட்டல்**

திருஞானசம்பந்தர், திருவோத்தூரை விடுத்துத் திருமாகறல், திருக்குரங்கணில் முட்டம், திருவேகம்பம், திருக்கச்சி நெறிக் காரைக்காடு, திருவனேகதங்காவதம், திருக்கச்சிமேற் றளி, திருமாற்பேறு, திருவல்லம், திருவில்லம்பயங்கோட்டீர், திருவிர்கோலம், திருஊறல் முதலிய திருப்பதிகளை வணங் கிக்கொண்டு, திருவாலங்காட்டை அணுகினர் ; ‘ இத்திருப் பதி காரைக்கால் அம்மையார் தலையாலே நடந்து பேறுபெற் றது ’ என்று நினைந்து, அஞ்சி, உள்துழைபாது, அருகே உள்ள ஓர் ஊரிலே அன்றிரவு தங்கினர். ஆலங்காட்டுப் பெருமான், காழிச் செல்வர் கனவில் தோன்றி நம்மைப்பாட மறந்தனையோ ? ’ என்று திருவாய்மலர்ந்தருளினார். உடனே வள்ளலார் விழித்து எழுந்தார் ; ‘ துஞ்ச வருவாரும் ’ என் னும் திருப்பதிகத்தை அருளிச் செய்தார் ; அதிலே பழைய னூரார் உறுதிமொழி காத்ததைச் சிறப்பித்தார். பொழுது விடிந்தது. அடியார் பலர் கௌணியர் பெருமானைக் காணவந் தனர். அவருக்குப் பெருமான், இரவு நிகழ்ச்சியைக் கூறி, அவ ருடன் அளவளாவி யிருந்தார் ; பின்னர் அங்கிருந்து புறப் பட்டுத் திருப்பாச்சூர், திருவெண்பாக்கம், திருக்காரிகரை முதலிய திருப்பதிகளுக்குப் போய்த் திருக்காளத்தி நோக் கினார்.

**கண்ணப்பரை வணங்கல்**

திருக்காளத்தி சமீபித்தது. காளத்தி அன்பர்கள், பிள்ளை யாரை எதிர் கொண்டார்கள். பிள்ளையார், அவர்களை நோக்கி,

‘ இம்மலைகளில் காளத்திமலை எது? ’ என்று கேட்டார். ‘ இது காளத்தி மலை ’ என்று அவர்கள் சுட்டிக் காட்டினார்கள். வள்ளலார், ‘ வானவர்கள் தானவர்கள் ’ என்னுந் திருப்பதி கத்தைப் பாடினார் ; அதிலே கண்ணப்பர் திருத்தொண்டைச் சிறப்பித்தார் ; பின்னே பொன்முகலியைக் கடந்தார் ; மலை யடியில் வந்தார் ; ஆண்டவனை வணங்கினார் ; மலைமேல் ஏறினார் ; அங்கே இறைவனைக் கண்டு தொழுதார் ; அவ்விடத்தில் அன்பே உருவாய் சிற்றருளுங் கண்ணப்பரைக் கண்டார் ; அவரடியில் விழுந்தார் ; எழுந்தார் ; ஆனந்த பரவசரானார் ; அப்பரவசத்துடன் மலையைவிட்டு நீங்கி, ஒரு திருமடத்திலே தங்கியிருந்தார் ; அங்கிருந்து கொண்டே வடகாரிலாயம், திருக்கேதாரம், திருக்கோகரணம், திருப்பருப்பதம், இந்திரநீல பருப்பதம் முதலிய திருப்பதிகளின் திக்குநோக்கித் தமிழ் பாடினார். பின்னர் ஞானசம்பந்தர், திருக்காளத்தியை விட்டுத் துத் திருவேற்காடு, திருவலிதாயம் முதலிய திருப்பதிகளைக் கண்டு தொழுது, திருவொற்றியூரை அடைந்து, இறைவனை வழிபட்டுக்கொண்டிருந்தனர்.

## பூம்பாவையார் பிறப்பு

திருமயிலாப்பூரிலே சிவநேசர் என்பவர் ஒருவர் வதிந்தனர். அவர் வணிகர்; சிவனடியார்; செல்வத்திற் சிறந்தவர். அவர் திருஞானசம்பந்தப்பெருமான் சிறப்புக்களைக் கேள்வியுற்று, அவர்பால் பேரன்புடையவராய் வாழ்ந்து வந்தனர்.

சிவநேசருக்குப் புத்திரப்பேறு இல்லாமலிருந்தது. அது குறித்து அவர் தவங்கிடந்தனர். அவருக்கு ஒரு பெண் குழவி பிறந்தது. அக் குழவிக்குப் ‘ பூம்பாவை ’ என்னும் பெயர் சூட்டப்பட்டது. பூம்பாவையார், பிறை என வளர்ந்தார். சிவநேசர், ‘ என் புதல்விக்குக் கணவனாக வாய்க்கிறவன்

எவனோ, அவனே என் அருநிதிக்கும் உரியவனாவன் ' என்று சொல்லிக்கொண்டிருந்தனர். அந்நாளில் சிவநேசரிடம் சிலர் போந்து, திருஞானசம்பந்தர் பாண்டிநாட்டில் நிகழ்த்திய அம் புதங்களைக் கூறினர். சிவநேசர், அவருக்குப் பொன்னையும் மணியையும் துகிலையும் வாரி வாரிக் கொடுத்தனர். மகிழ்ச்சிப் பெருக்கால் அவர், 'என் புதல்வி, என் நிதி முதலிய எனக்குள்ள எல்லாவற்றையும், என்னையும் பிள்ளையார்க்குக் கொடுத்தேன் ' என்று சொல்லி இன்பக் கடலில் திளைத்தனர்.

### அரவு தீண்டல்

ஒரு நாள், பூம்பாவையார் நந்தவனத்துட் சென்றார்; பூக்கொய்யப் புகுந்தார். அப்பொழுது ஒரு பாம்பு, மல்லிகைப் பந்தரிலே மறைந்து வந்து அம்மையாரைத் தீண்டிற்று. அம்மையார் சாய்ந்தார். சேடியர், அவரைத் தாங்கிக் கன்னி மாடத்துக்குக் கொண்டு போனார். மணி மந்திர ஒளடத முயற்சிகள் செய்யப்பட்டன. பயன் விளையவில்லை. உயிர் நீங்கிய குறிகள் பூம்பாவையாரிடம் தோன்றின. சிவ நேசரும், மற்ற உறவினரும் துயரக் கடலில் அழுந்தினர். சிவ நேசர், ஒருவாறு தெளிவுற்று, ' இந்நஞ்சை இறக்குவோர்க்கு, நிதி, குவையல் குவையலாக வழங்கப்படும் ' என்று பறை சாற்றுகின்றார். இராஜ வயித்தியர்களும் மந்திரவாதிகளும் போந்து, தங்களால் இயன்றவரை மூன்று நாள் முயன்றார்கள். பயன் விளையாமை கண்டு அவர்கள் திரும்பினார்கள். அது கண்ட சிவநேசர், ' இப்பூம்பாவை திருஞான சம்பந்தருக்கு உரியவன் அல்லனோ? யான் ஏன் வருந்தல் வேண்டும்? இவன் உடலை எரித்து, எலும்பையும் சாம்பரையும் அவர் வரும்வரை சேமித்து வைத்தலே நலம் ' என்று எண்ணினர்; எண்ணியவாறே செய்தனர்; எலும்பையும் சாம்

பரையும் குடத்திலே இட்டு, அக்குடத்தைப் பொன், மணி, முத்து, துகில் முதலியவற்றால் அலங்கரித்துக் கன்னி மாடத்திலே வைத்தனர் ; நாஸ்தோறும் மாலை, சந்தனம், அன்னம், விளக்கு முதலியன அங்கே அமைத்து வந்தனர்.

### சிவநேசர் எதிர்கொள்ளல்

அவ்வேளையில், ஆளுடைய பிள்ளையார் திருவொற்றியூரில் எழுந்தருளி இருப்பதைச் சிவநேசர் கேள்வியுற்றனர். அவர் திருஞானசம்பந்தரை அழைத்து வரக் கருதினர் ; கருதித் திருமயிலாப்பூரிலிருந்து திருவொற்றியூர் வராதடைப்பந்தர் முதலியன அமைத்தனர் ; அமைத்து, அடியவருடன் புறப்பட்டனர். திருஞானசம்பந்தரும் திருவொற்றியூரை விடுத்துத் திருமயிலை நோக்கி வரலானார். சிவநேசரும், அவர் கூட்டத்தாரும் பெருமானைக் கண்டு வணங்கினர். பெருமானும் எதிர்தொழுது அவரோடு கலந்து கொண்டார். அப்பொழுது அடியவர் சிவநேசர் செட்டியார்க்கு உற்றதைப் பிள்ளையார்க்குத் தெரிவித்தனர். பிள்ளையார், திருமயிலாப்பூரைச் சேர்ந்தார் ; கபாலீச்சரம் என்னுந் திருக்கோயிலுட்புகுந்தார் ; ஆண்டவனைத் தொழுது புறத்தே வந்தார்.

### என்பைப் பெண்ணுக்கல்

பிள்ளையார், தம்முடனிருந்த சிவநேசரை நோக்கி, 'என்புக் குடத்தைக்கொண்டு வாறும்' என்றார். சிவநேசர் என்புக் குடத்தைச் சிறப்பொடு கொண்டுவந்து கோபுரத்துக்கு எதிரே, திருமுன்னர் வைத்தனர். அவ்வுரிலுள்ளாரும், பிற ஊராரும், சமணரும், மற்றவரும் அங்கே போந்து சூழ்ந்து நின்றனர். காழிப்பெருமான், திருவருளைச் சிந்தித்து, 'மட்டடி' என்னுந் திருப்பதிகத்தை எடுத்து, 'போதியோ

பூம்பாவாய் ' என்று பாடலானார். பூம்பாவையார் குடத்தில் உருப்பெற்றார். ' உரிஞ்சாய வாழ்க்கை ' என்னுந் திருப் பாட்டை வள்ளலார் பாடினதும் குடம் உடைந்தது. பூம்பாவையார் பன்னிரண்டு வயதுடையவராய் வெளித் தோன்றினார். பிள்ளையார் திருக்கடைக்காப்புச் சாத்தினார். அடியவர் சிவநாம கோஷம் செய்தனர் ; ஆனந்தக் கூத்தாடினர். அமரர் மலர்மாரி சொரிந்தனர். சமணர் தள்ளாடினர். சிவநேசர் ஞானசம்பந்தரைப் பணிந்தனர். பூம்பாவையாரும் பெருமானைத் தொழுது வணங்கி நின்றார். ஞானப்பிள்ளையார் சிவநேசரைப் பார்த்து, ' உமது அருமை மகளை அழைத்து வீட்டுக்குச் செல்க ' என்றார். சிவநேசர் சுவாமிகளைத் தொழுது, ' இவளை அடிகள் திருமணஞ் செய்தருளல் வேண்டும் ' என்று வேண்டினார். திருஞானசம்பந்தப் பெருமான், சிவநேசரை நோக்கி, ' நீர் பெற்ற பெண், விடத்தால் மாண்டாள். பின்னர்ச் சிவனருளால் அவளை நாம் தோற்றுவித்தோம். ஆகவே, உமது உரை தகாது ' என்று மறுத்தார். சிவநேசரும், அவர்தம் உறவினரும் மயங்கி நின்றனர். பிள்ளையார் அவர்க்கெல்லாம் தேறுதல்கூறித் திருக்கோயிலுட்புகுந்தார்.

சிவநேசர், பூம்பாவையாரை வேறு ஒருவருக்கும் மணஞ் செய்து கொடுக்க விரும்பினரில்லை. அவர் அம்மையாரைக் கன்னிமாடத்திலேயே இருக்கச் செய்தார். அம்மைபார் அங்கிருந்து தவங்கிடந்து சிவனடி சேர்ந்தார்.

ஞானசம்பந்தர் திருமயிலாப்பூரிலே சில நாள் தங்கியிருந்தனர். அவர் சிவநேசர் முதலிய அடியவருக்கு விடை கொடுத்துத் திருவான்மியூர், திருவிடைச்சூரம், திருக்கழுக்குன்றம், திருஅச்சிறுபாக்கம், திருவரசிலி, திருப்புறவார் பனங்காட்டீர் முதலிய திருப்பதிகளைத் தொழுது, பதிகம் பாடிக்கொண்டே தில்லையைச் சேர்ந்தனர்.

## தில்லை கண்டு சீர்காழி அடைதல்

சிவபாதவிருதயரும் மற்றவரும், பிள்ளையார் தில்லையில் இருத்தலைக் கேள்வியுற்றனர். அவரனைவரும் சீர்காழியினின்றும் புறப்பட்டுத் தில்லை யடைந்தனர். அவருடன் பிள்ளையாருங் கலந்து, பல திருப்பதிகளைக் கண்டு தொழுதுகொண்டே சென்றார். சீர்காழி தூரத்திலே காட்சி தந்தது. உடனே கொணியர் பெருமான் சிவிகை விட்டிறங்கினார் ; ‘ வண்டார் குழலரிவை ’ என்னுந் திருப்பதிகத்தைப் பாடினார். அவர் சீர்காழியைச் சமீபித்ததும், ‘ நம்பொருள் நம்மக்கள் ’ என் றெடுத்து, ‘ நலங்கெள் காழி சேர்மினே ’ என்று அருளிக் கொண்டே திருக்கோயிலை அடைந்தனர் ; அங்கே ஆண்ட வனை வழிபட்டுத் தமது திருமானிகை சேர்ந்தனர். அப்பொழுது முருக நாயனார், திருநீலநக்க நாயனார் முதலிய திருத் தொண்டர்கள் தங்கள் தங்கள் சுற்றத்தவருடன் சீர்காழிக்கு வந்தார்கள். திருஞானசம்பந்தப் பெருமான், அவர்களுடன் தோணியப்பரை வழிபட்டுக் கொண்டிருந்தார்.

## திருமண முயற்சி

அச்சமயத்தில், ‘ பிள்ளையார்க்குத் திருமணஞ் செய்வித் தல் வேண்டும் ’ என்ற விருப்பம், சிவபாத விருதயர்க்கு உண்டாயிற்று. அவர், தம் சுற்றத்தாருடன் கலந்து ஆலோசித் தனர். எல்லாரும் ஒருங்குகூடித் தங் கருத்தை ஞானசம்பந்தருக்குத் தெரிவித்தனர். அதற்குச் சம்பந்தர் இணங்கினரில்லை. அவரனைவரும் வள்ளலாரைத் தொழுது, ‘ உலகுய்யத் தோன்றிய பெருமானே ! உலகுய்ய மணஞ்செய்து காட்டுதல் வேண்டும் ’ என்று வேண்டினர். பிள்ளையார் திருவருளை நினைந்து, அவர்தம் வேண்டிதலுக்கு இணங்கினார். சிவபாத விருதயரும், மற்றவரும் மகிழ்வெய்தினர்.

எல்லாரும் ஒருங்கு சேர்ந்து, சிந்தித்து, ' திருநல்லூரி லுள்ள நம்பாண்டார் நம்பியின் மகளே பிள்ளையார்க்கு உரிய வள் ' என்னும் முடிவிற்கு வந்தனர். அவர் திருநல்லூர்க்குப் போய்த் தங்கருத்தை நம்பாண்டார் நம்பிக்குத் தெரிவித்தனர். நம்பாண்டார் நம்பி, ' நான் உய்ந்தேன். என் குலமும் உய்ந்தது. பிள்ளையாருக்கு என் பெண்ணைக் கொடுக்க என்ன தவஞ் செய்தேன் ! செய்தேன் ! ' என்று கூத்தாடினர் ; ஆனந்தமுற்றனர் ; உடன்பட்டனர். எல்லாரும் நம்பாண்டார் நம்பிபால் விடைபெற்றுச் சீர்காழிக்குத் திரும்பினர் ; ஞான சம்பந்தப் பெருமானுக்கு நம்பாண்டார் நம்பியின் விருப்பத்தைத் தெரிவித்தனர். திருமணத் திருநாள் குறிக்கப்பட்டது. திருமண ஓலை எங்கணும் அலுப்பப்பட்டது. நம்பாண்டார் நம்பியும் திருமண முயற்சியில் தலைப்பட்டனர்.

### அணி செய்தல்

திருஞானசம்பந்தப் பெருமான், - தோணியப்பரை வணங்கி விடைபெற்றார். சிவபாத விருதயர் - உறவினர் - அடியவர் - எல்லாரும் திருநல்லூரை நோக்கினர். பிள்ளையார், திருநல்லூரை அடைந்து, ' பெருமணம் ' என்னுங் கோயிலுட் புகுந்தார். அவர் ஆண்டவனை வழிபட்டு அருள் பெற்றார். மற்றவர், தத்தமக்கெனக் குறிக்கப்பெற்றிருந்த விடுதிகளுக்குச் சென்றனர். அப்பொழுது அந்தணரிற் சிலர் போந்து காழிச் செல்வரைப் பார்த்து, ' ஐயனே ! திருமணக் கோலம் புரிந்தருளல் வேண்டும் ' என்றனர். அது கேட்ட வள்ளலார், ஒரு திருமடத்துக்குச் சென்றார். அந்தணர், பிள்ளையாரை நீராட்டி, ஆடை புனைந்து, பொன்மணி முத்து முதலிய அணிகளால் அலங்கரித்தனர். ஞானசம்பந்தர், ' அந்தணர் புனைவன எல்லாம் புனைக ' என்



மிருந்து, முடிவில் உருத்திராக்க மாலையைத் தாமே எடுத்து அணிந்துகொண்டனர் ; ஐந்தெழுத்தோதித் திரு வெண்ணீறு அணிந்தனர் ; அணிந்து, முத்துச் சிவிகையில் ஏறினர். வாத் தியங்கள் கோலித்தன. அந்தணர் மறை முழக்கினர். அடிய வர் ஆரவாரஞ் செய்தனர். சின்னங்கள் முழங்கின. இச்சிறப் புடன் பெருமான், திருமணப் பந்தரை அடைந்தார் ; ஒரு பொன் பீடத்தில் அமர்ந்தார். அப்பொழுது மங்கையர் மணப் பெண்ணையும் அணிசெய்தனர்.

### திருமணம்

நம்பாண்டார் நம்பி, தம் மனைவியாருடன் பாலும் நீருங் கொண்டுவந்தனர். அவர், பிள்ளையாரைச் சிவமாகக் கருதி, அவருடைய திருவடிகளை விளக்கினர் ; அந்நீரைத் தாமும் தெளித்துக்கொண்டனர் ; மற்றவர்மீதும் தெளித்தனர். நம் பாண்டர் நம்பி, பிள்ளையார் திருக்கரத்திலே நீரைச்சொரிந்து, 'என் புதல்வியை உமக்கு அளித்தேன்' என்று மொழிந்தனர்.

### வேண்டுதல்

பெண்மணிகள் மணப் பெண்ணை அழைத்து வந்து பிள்ளையார் வலப்பக்கத்திலே அமர்த்தினார்கள். திருநீலநக்க நாய னார் சடங்குகளைச் செய்தார். எரியிலே பொரி இடப்பட்டது. எரியை வலம் வரவேண்டித் திருஞான சம்பந்தர், அம்மையார் திருக்கரத்தைப் பற்றலானார். அவ்வேளையில் ஆளுடைய பிள்ளையார், 'எரி சிவமன்றோ !' என்று நினைந்தார் ; 'திருக் கோயிலுக் கேகல்வேண்டும்' என்று எண்ணினார் ; 'இவ்வில் லொழுக்கம் வந்து சேர்ந்ததே. இவ்வேளையி நான் இறைவனடி சேர்வேன்' என்று உறுதிக்கொண்டார் ; கொண்டவாதே, திருக்கோயிலுக்குப் போனார். உறவினரும், அடியவரும், மற்ற

வரும் அவரைத் தொடர்ந்தே சென்றனர். சீர்காழிச் செல்வர், ஆண்டவன் திருமுன்னே நின்று, 'கல்லூர்ப் பெருமணம்' என்னும் பதிகத்தைப் பாடினர் ; பாடி, 'அம்மை அப்பனை ! உன் திருவடி நீழலை அடையும் சமயம் இதுவே' என்று வேண்டினார்.

### சிவசோதியிற் கலத்தல்

சிவபெருமான், 'ஞானசம்பந்தனே! நீயும் உன் மனைவியும், திருமணம் காணவந்த மக்களும் இச்சோதியினுள்ளே வந்து சேருங்கள்' என்று திருவாய்மலர்ந்து, திருக்கோயில் முழுவதும் சோதி மயமாக்கி, அதன்கண் ஒரு திருவாயிலையும் வகுத்துக் காட்டினார். அதுகண்ட பிள்ளையார், 'காதலாகிக் கசிந்து' என்னும் பஞ்சாக்கரத் திருப்பதிகத்தை ஓதினார். அத்திருப்பதிகம் எல்லார் செவியிலும் நுழைந்தது. வள்ளலார், திருமணத் திருக்கூட்டத்தாரை நோக்கி, 'எல்லீரும் இச்சோதியுள் புகும்' என்று அருளினார். அவ்வாறே சோதியில் எல்லாரும் புகுந்தனர் ; திருநீலக்க நாயனார், முருக நாயனார், சிவபாத விருதயர், நம்பாண்டர் நம்பி, திருநீலகண்ட யாழ்ப்பாண நாயனார் முதலியோர் தம் தம் மனைவிமாருடனும் சுற்றத்தாருடனும் புகுந்தனர் ; முத்துச் சிவிகை முதலியவற்றைத் தாங்கிவந்தவரும், மற்ற அடியவரும், அறுவகைச் சமயத்தவரும், முனிவாரும் புகுந்தனர். திருஞானசம்பந்தப்பெருமான், தங் காதலியைக் கைப்பற்றிச் சிவசோதியை வலம் வந்து, அதனுள் நுழைந்து, இரண்டறக் கலந்தார். சோதி மறைந்தது. திருக்கோயில் பழையபடி விளங்கலாயிற்று. சோதியுள் நுழையும் பேறு பெறுதவர் கலங்கி நின்றார். பெரும் பெரும் தேவரெல்லாம் போற்றி நின்றார்.

# ஏயர்கோன்கலிக்காமர்

தீருத்தொண்டர் திருவந்தாத்

கொற்றத் திறலெந்தை தந்தைதன் தந்தைஎன கூட்டமெல்லாம்  
தெற்றச் சடையாய் நினதடி யேந்திகழ் வன்தொண்டனே  
மற்றிப் பிணிதவிர்ப் பானென் றுடைவா ன்ருவிஅந்வேய்  
செற்றுத் தவிற்கலிக் காமன் குடிஏயர் சீர்க்குடியே.

தீருத்தொண்டர் புராண காரம்

ஏதமில்வே னாளர்பெரு மங்க லத்துள்  
ஏயர்கோன் கலிக்காமர் இறையை நேரே  
தூதுகொளு மவனனுதில் என்னும் என்னும்  
துணிவினர்பால் இறைவன்அருஞ் சூலை ஏவி  
வேதனைவன் தொண்டன்வரின் நீங்கும் என்ன  
வெகுண்டெல்வாள் கொடுதறந்து மேய நாவல்  
போதகமும் உடல்இதழ் எழுந்து தாழ்ந்து  
போற்றியது விலக்கிஅருள் பொருந்தி னாரே.

சோழநாட்டில் திருப்பெருமங்கலம் என்றொரு பதி  
யுண்டு. அப்பதியில் வேளாண் மரபில் ஏயர்குடியில் தோன்றி  
யவர் கலிக்காமர். கலிக்காமர், சோழ மன்னனின் சேனைக்குத்  
தலைமை பூண்டவர். அஃது அவர்தம் பரம்பரைத் தொழி  
லாகும்.

தீருப்புன்கூர்த் தீருத்தொண்டு

தீருப்புன்கூர் என்னும் பதிக்கும், கலிக்காமருக்கும்  
நெருங்கிய தொடர்பிருந்தது. அத்திருப்பதியில் அவரால்  
பல திருப்பணிகள் செய்யப்பட்டன.

## தூதுகேட்டு மனம் நோதல்

சுந்தரமூர்த்தி சுவாமிகள், தியாகேசப் பெருமானைப் பரவைபால் தூதுவிட்ட செய்தி, கலிக்காமருக்கு எட்டிற்று. எட்டவே, அவர் வெம்பி வெம்பி வீழ்ந்தார் ; துன்பத்தில் ஆழ்ந்தார் ; ‘ ஆண்டவனை அடியான் தூது விடுவதோ? நன்று! நன்று ! ’ என்பார் ; ‘ இச்செயலுக்குத் துணிந்தவனும் ஒரு தொண்டனா? இக்கொடுமை கேட்டும் என் ஆவி சோரவில்லையே ! ’ என்பார் ; ‘ ஒரு பெண்ணின் பொருட்டா ஆண்டவனைத் தூது விடுவது? ஆண்டவன் இசைந்தாலும் அவனைத் தூதுக்கு ஏவலாமோ? ஓர் இரவு முழுவதும் ஐயன் தூதனாக உழன்றானாம் ! என்ன கொடுமை ! ’ என்பார் ; ‘ இக்கொடுமைக்கு மனங் கம்பியாத ஒருவனைக் காணும் நாள் எந்நாளோ? அவனைக் காணல் நேர்ந்தால் என்ன வினையுமோ ? ’ என்பார். இவ்வாறு கலிக்காமர் மனம் நொந்து கிடந்தார்.

## சூலைநோய் பற்றல்

கலிக்காமர் நிலை, வன்தொண்டருக்குத் தெரியவந்தது. அதனை வன்தொண்டர், ஆண்டவன் முன்னிலையில் முறைபிட்டுக் கொண்டிருந்தார். சிவபெருமான் இருவரையும் ஒருமைப் படுத்தத் திருவுளங் கொண்டார் ; கொண்டு, கலிக்காமர்பால் சூலை நோயை ஏவினார். அந்நோய் நாயனரைப் பற்றி முடுக்கிக்குடைந்தது. நாயனார், சிவபெருமானை வினைந்து நினைந்து உருகினார் ; போற்றினார். சிவபெருமான் கலிக்காமர் முன்னைதோன்றி, ‘ அன்பனே ! இந்நோய் எவராலுந் தீராது. இதைத் தீர்க்கவல்லான் ஒருவனே. அவன் வன்தொண்டன் ’ என்றார். என்றதும், நாயனார், சிவபெருமானைப் பார்த்து, ‘ எம்பிரானே ! அடிகளுக்கு வழிவழித் தொண்டு செய்யும் மரபில் தோன்றி

யவன் யான். வன்தொண்டனோ புதிதாக அடிமைப்பட்டவன். அவனா என் நோயைத் தீர்க்க வல்லான் ! நோயால் வருந்துவதே எனக்கு மகிழ்ச்சி ' என்றார்.

### வன்தொண்டர் புறப்பாடு

உடனே சிவபெருமான், வன்தொண்டர்பால் ஏகி, 'தோழனே ! கலிக்காமன் சூலை நோயால் பிடுக்கப்பட்டு வருந்துகிறான். அது நமது ஏவலால் நேர்ந்தது. நீ அவனிடஞ் சென்று அந்நோயைத் தீர்ப்பாயாக ' என்றருளினார். வன்தொண்டர்சுக்கு மகிழ்ச்சி பொங்கித் ததும்பி வழிந்தது. அவர், தாம் சூலை நோயைத் தீர்க்க வருவதைக் கலிக்காமருக்குத் தெரிவித்துப் புறப்பட்டார்.

### வாளால் வயிற்றைக் கிழித்தல்

கலிக்காமர், 'பெண் பொருட்டு ஆண்டவனைத் தூதுவிட்ட ஒருவனா இங்கு வருகிறான் ? அவன் வந்து நோயைத் தீர்த்தற்கு முன்னர், என் வயிற்றைக் கிழித்துக்கொள்கிறேன் ' என்று உடைவாளை எடுத்தார் ; எண்ணியவாறே செய்து முடித்தார்.

### வன்தொண்டரை வழிபடல்

அக்காட்சி கண்ட நாயனார் மனைவியார், தாமும் உயிர் துறக்கத் துணிந்தார். அவ்வேளையில், சிலர் போந்து, ' வன்தொண்டர் வருகிறார் ' என்று சொன்னார். அம்மையார் திடுக்கிட்டார் ; அங்கே அழுதுகொண்டிருந்தவரைப் பார்த்து, ' அழாதேயும் ' என்று கட்டளையிட்டார் ; சுவாமிகளை எதிர்கொள்ளுமாறு அங்கிருந்தவரை ஏவினார். அவர் அவ்வாறே சென்று சுவாமிகளை எதிர்கொண்டனர். சுவாமிகள், கலிக்காமர் இல்லம் போந்தனர் ; அங்கே இடப்பட்டிருந்த பீடத்தில்

அமர்ந்தனர். அவருக்கு அர்ச்சனை முதலியன செய்யப்பட்டன. அவற்றைத் தம்பிரான் தோழர் ஏற்று, 'கலிக்காமர் எங்கே? அவர்க்கு உற்றநோயைத் தீர்த்து அவரோடு யான் இருத்தல் வேண்டும்' என்று கேட்டனர்.

### வன்தொண்டர் நாயனாரைக் காண விழைதல்

அம்மையார் ஏவலாளரை அழைத்து, 'நாயனார்க்குக் கெடுதி ஒன்றும் இல்லை. அவர் உள்ளே உறங்குகிறார் என்று வன்தொண்டருக்குச் சொல்லும்' என்றார். ஏவலாளர், அவ்வாறே வன்தொண்டருக்கு அறிவித்தனர். அதற்கு வன்தொண்டப் பெருமான், 'நாயனார்க்குத் தீங்கு இல்லையாயினும், என் மனத்திற்குத் தெளிவு ஏற்படல் வேண்டும்' என்றார். மேலும் மேலும் பெருமான் தங்கருத்தை வலியுறுத்தினார். ஏவலாளர்க்கு ஒன்றுந் தோன்றவில்லை. அவர் வன்தொண்டருக்குக் கலிக்காமரைக் காட்டினர்.

### இருவரும் நண்பராதல்

வன்தொண்டப் பெருமான் நாயனாரைப் பார்த்தார்; அவர்தம் நிலையை உணர்ந்தார்; உணர்ந்ததும், 'யானும் உயிர்துறப்பேன்' என்று உடைவாளி எடுத்தார். அன்னே ஆண்டவனருளால் கலிக்காம நாயனர் உயிர்பெற்றெழுந்தார்; எழுந்ததும் 'அந்தோ! கெட்டேன்' என்று விரைந்து போய்ச் சுவாமிகள் கையிலிருந்த வாளிப்பற்றினார். வன்தொண்டப் பெருமான், நாயனர் திருவடிகளில் வீழ்ந்து வணங்கினார். நாயனாரும் சுவாமிகளை வணங்கினார். அன்று தொட்டு இருவரும் கெழுதகை நண்பராயினர்.

இருவரும் திருப்புன்கூருக்குப் போய்த் திருவாரூரை அடைந்து, ஆண்டவனை வழிபட்டு வந்தனர். சிலநாள்

கடந்த பின்னை, கவிக்காம நாயனார் வன்தொண்டர்பால் விடை பெற்றுத் தம்பதி சேர்ந்தார். நாயனார், ஆங்கே திருத்தொண்டி கள் பலசெய்து, ஆண்டவன் திருவடி நீழலே யடைந்தார்.

## திருமுலர்

திருத்தொண்டர் திருவந்தாத்

குடிமன்னு சாத்தனூர்க் கோக்குலம் மேம்ப்போன் குரம்பைபுக்து  
முடிமன்னு கூனற் பிறையாளன் தன்னை முழுத்தமிழின்  
படிமன்னு வேதத்தின் சொற்படி யேபர விட்டெனுச்சி  
அடிமன்ன வைத்த பிரான்மூல னுநின்ற அங்கண்ணே.

திருத்தொண்டர் புராண காமம்

கயிலாயத் தொருசித்தர் பொதியில் சோவார்  
காவிரிகுழ் சாத்தனூர் கருதும் மூலன்  
பயிலாளே யுடன்வீயத் துயர நீடும்  
பசுக்களைக்கண் டவனுடலிற் பாய்ந்து போத  
அயலாகப் பண்டையுடல் அருளான் மேலி  
ஆவடுதண் டிறைஆண்டுக் கொருபா வாகக்  
குயிலாரும் அரசடியில் இருந்து கூறிக்  
கோதிலா வடகயிலை குறுகி னுலே.

திருக்கயிலாயத்திலே நந்தி யெம்பொருமான் திருவருள் பெற்ற சிவயோகிகள் பலர் இருக்கிறார். அவருள் ஒருவர் அணிமா முதலிய சித்திகளில் வல்லவர். அவருக்கு 'அகத் தியருடன் சிலநாள் தங்குதல் வேண்டும்' என்னும் வேட்கை எழுந்தது.

## பொதிகை நோக்கிப் புறப்படல்

சிவயோகியார், தம்பால் எழுந்த வேட்கையைத் தணித்துக்கொள்ளத் திருக்கயிலையினின்றும் பொதிகை நோக்கிப் புறப்பட்டார் ; வழியில் திருக்கேதாரம், பசுபதிநீர்பாளம், காசி, ஸ்ரீசைலம், திருக்காளத்தி, திருவாலங்காடு, காஞ்சிபுரம், திருவதிகை, சிதம்பரம் முதலிய திருப்பதிகளைக் கண்டு தொழுது, திருவாவடுதுறையை அடைந்தார். அத்திருப்பதியை விடுத்து அகலாத ஒரு கருத்து அவர்தம் உள்ளத்தில் உதித்தது. ஆயினும் அவர், ஒருநாள், திருவாவடுதுறையை விடுத்துச் சிறிது தூரஞ் சென்றார். அப்போது காவிரிக்கரையில் உள்ள ஒரு பசங்காட்டிலே பசுக்கூட்டங்கள் புலம்பிக் கொண்டிருந்தன. அக்காட்சியைச் சிவயோகியார் கண்டார்.

## பசுக்களின் அழுகைக் காட்சி

அப்பசுக்களை மேய்ப்பவன் சாத்தனூரில் உள்ள ஓர் இடையன். அவன், மூலன் என்னும் பெயரை உடையவன். அவன் அன்று இறந்து பட்டான். பசுக்கள் அவனைச் சுற்றி நின்று, மோந்து மோந்து அழுதுகொண்டிருந்தன. பசுக்களின் அழுகை சிவயோகியார் நெஞ்சைக் கவர்ந்தது. ‘ பசுக்களின் துயரை நீக்குதல் வேண்டும் ’ என்னுங் கருணை அவர்தம் உள்ளத்தில் பிறந்தது. ‘ இவ்விடையன் உயிர் பெற்றெழுந்தாலன்றி இப்பசுக்களின் துயர் நீங்காது ’ என்று அவர் நினைக்கலானார்.

## கூடுவிட்டுக் கூடுபாய்ந்து திருமுலராதல்

சிவயோகியார், கூடுவிட்டுக் கூடுபாயும் சித்தில் வல்லவர். அதனால், அவர், தமது உடலை ஓரிடத்தில் சேமித்து வைத்தனர் ; இடையன் உடலிலே துழைந்தனர் ; திருமுலராய்



எழுந்தனர். பசுக்கள் எல்லாம் ஆனந்தமுற்றன ; அவரை நாத் தழும்பத் தழும்ப நக்கின ; மோந்தன ; கனைத்தன ; துள்ளியோடி மேய்ந்தன. பொழுது போயிற்று. பசுக்கள் வழக்கம் போலச் சாத்தனூரை நோக்கி நடந்தன. திருமூலரும் அவைகளுடன் சென்றனர். பசுக்கள் இல்லந்தோறும் நுழையலாயின. திருமூலர் வீதியிலே ஓரிடத்தில் நின்றனர்.

**திருமூலன் மனைவியின் தளர்ச்சி**

மூலனுக்கு ஒரு மனைவி உண்டு. அவள், 'என்ன ! நாயகர் இன்னும் வரவில்லையே' என்று வெளியே வந்து பார்த்தாள் ; சிவயோகியார் நின்ற இடத்துக்கு வந்தாள் ; 'இவர் ஏன் இங்கே நிற்கிறார்? இவருக்கு என்ன ? தீட்டா?' என்று சிவயோகியாரைத் திண்டிப் போனாள். சிவயோகியார், அவளைப் பார்த்து, 'என்னைத் திண்டாதே' என்றார். அவள் மருண்டு, 'ஓஹென்ன!' என்று தளர்வுற்றாள். சிவயோகியார், அவளை நோக்கி, 'எனக்கும் உனக்கும் எவ்விதத் தொடர்பும் இல்லை' என்று சொல்லி ஒரு பொதுமடத்திலே நுழைந்தார்.

**ஊரார் கைவிடல்**

இடையன் மனைவி இரவு முழுவதும் தூரிலாது வருந் தினள். பொழுது விடிந்தது. விடிந்ததும், அவள் ஊரிலுள்ள அறிஞரிடஞ் சென்று, தன் கணவன் செயலைத் தெரி வித்தனள். அறிஞர் சென்று திருமூலரைப் பார்த்தனர் ; பார்த்து, 'இது பித்தன்று ; மயக்கன்று. இவர் சித்தம் சிவயோகத்தில் ஈடுபட்டிருக்கிறது. இனி இவர் சுற்றத்துடன் சேர்ந்து வாழார்' என்று சொல்லிவிட்டனர். அதுகேட்ட மனைவி துயரக் கடலில் ஆழ்ந்தனள். அறிஞர் அவளைத் தேற்றி உடனழைத்துச் சென்றனர்.

## உடல் மறைவு

பின்னே திருமூலர் எழுந்து பசுக்கள் வந்த வழியே சென்றார் ; தாம் சேமித்துவைத்த தமது உடலைத் தேடினர் ; அதைக் கண்டாரில்லை. ‘ சிவாகமத்தின் உண்மைப் பொருளைத் தம் வாயிலாகத் தமிழில் வெளிபிடவேண்டி உடலை மறைத்தது சிவபிரான் திருவருள் ’ என்பதை ஞான உணர்விலே திருமூலர் தெளியலானார். அந்நிலையில், சுற்றத்தார், திருமூலரைத் தொடர்ந்து சூழ்ந்தனர். திருமூலர் அவரைப் பார்த்து, ‘ உமக்கும் எனக்கும் எவ்விதத் தொடர்பும் இல்லை. நீர் போம் ’ என்றார். அவர் திருப்பிப் போனார்.

திருமூலர், திருவாவடுதுறை சேர்ந்தனர் ; திருக்கோயிலுள் நுழைந்தனர் ; மேற்புறத்திலுள்ள அரசமரத்தடியில் அமர்ந்தனர் ; மூவாயிரம் ஆண்டு சிவயோகத்தில் இருந்தனர். ஆண்டுக்கு ஒரு மந்திரமாகத் திருமந்திரம் மூவாயிரமும் அவரால் அருளிச்செய்யப்பட்டன. அத்திருத்தொண்டு முற்றுப் பெற்றதும் அவர் திருக்கயிலை அடைந்தனர்.

## த ண் டி ய டி க ள்

## திருத்தொண்டர் திருவந்தாதி

கண்ணார் மணியொன்று மின்றிக் கயிறு பிடித்தாற்குத் :  
தண்ணார் புனல்தடந் தொட்டலுந் தன்னை நுகும் அமணர்  
கண்ணங் கிழப்ப அமணர் கலக்கங்கண் டம்மலர்க்கண்  
விண்ணு யகனிடைப் பெற்றவன் ஆளுந் விற்றற்றண்டியே.

### திருத்தோண்டர் புராணசாரம்

திருவாரூர் வருந்தண்டியடிகள் காட்சி  
 சேராதார் குளந்தொட்டற கமணர் சிறிக்  
 குருடாநீ முன்செவிடுங் கூடிற் றென்று  
 குறித்தறியைத் பறித்தெறியக் கொடுத்தத் தங்கள்  
 அருளாலே விழித்தெவரும் அந்த ராந்  
 அமணர்கலக் கம்பலக்கண் டவர்கள் பாழிப்  
 பருவான கற்பறித்தா லிக்கரையுங் கடம்ப  
 பரனருளால் அமருலகம் பற்றி னாரே.

தண்டியடிகள் சோழநாட்டிலே திருவாரூரிலே பிறந்த  
 வர் ; பிறவிக் குருடர் ; அகக்கண்ணினாலே ஆண்டவனை வழி  
 படுவார். அவர் திருவாரூர்த் திருக்கோயிலே வலம் வருவர் ;  
 அஞ்செழுத்தை ஒதுவர்.

### திருக்குளத்தைப் பெருக்கும் முயற்சி

திருக்கோரிலுக்கு மேற்பால் ஒரு திருக்குளம் உண்டு.  
 அதன் பக்கமெங்கும் சமண மடங்கள் சிரம்பி இருந்தன.  
 அதனால், திருக்குளம் இடத்தால் சுருக்கமுற் றிருந்தது.

அத்திருக்குளத்தைப் பெருக்கத் தண்டியடிகள் முயன்  
 றார். அவர், திருக்குளத்தினுள்ளே ஒரு தறி நட்டார் ; கரை  
 யிலே மற்றொரு தறி நட்டார் ; இரண்டுக்கும் இடையே கயிறு  
 கட்டினார் ; கயிற்றைத் தடவிக்கொண்டே போவார் ; மண்ணை  
 வெட்டுவார் ; அதைக் கூடையிலே சுமந்து வருவார் ; கொட்  
 டுவார்.

### தொண்டுக்கு இடையூறு

அச்செயலைச் சமணர் கண்டனர் ; பொறமை கொண்டனர்.  
 அவர், நாயனரை அணைந்து, ‘ மண்ணைக் கல்லாதேயும் ;  
 பிராணிகள் இறக்கும். அவைகளை வருத்தல் வேண்டா ;  
 என்று சொற்றனர். அதற்கு அடிகள், ‘ அறிவு கெட்டவரே !

இது சிவத் தொண்டு ; அறத் தொண்டு. இதன் பெருமை உமக்குத் தெரியுமா ?' என்று கேட்டனர். சமணர் வெகுண்டு 'நாங்கள் சொன்னது அற உரை. அதைக் கேட்கின்றாய் இல்லை. செவியும் இல்லைபோலும்!' என்றனர். நாயனார், 'மந்த உணர்வும், குருட்டு விழியும், கேளாச் செவியும் உமக்கே உண்டு. சிவனடியை அன்றிப் பிறிதொன்றை என் கண் பாராது. அந்நுட்பம் உமக்கு விளங்காது. புற உலகம் எல்லாவற்றையும் யான் காணக் கண் பெற்றால், நீர் என் செய் வீர் ?' என்று கேட்டார். சமணர் 'நீ உன் தெய்வ வல்ல மையால் கண் பெறுக, பார்ப்போம் ! பெறுவையேல் நாங்கள் இவ்வூரில் இருப்பதில்லை' என்று கூறினர். அவ்வளவில் சமணர் நில்லாது, நாயனாருடைய மண்வெட்டியையும், குறித் தறிகளையும், கயிற்றையும் பறித்துப் பிடுங்கிஎறிந்தனர். தண்டி யடிகள் என் செய்வார் ! அவருக்கு வெகுளி மேலிட்டது. அவர், திருக்கோயில் திருவாயிலிலே சென்றனர் ; ஆண்டவனை இறைஞ்சினர் ; 'ஐயனே ! இன்று சமணர் என்னை அவமானஞ் செய்தனர். அதனால் யான் மிக வருந்துகிறேன். அதை ஒழித் தருள்க' என்று வேண்டினார். வேண்டி, அவர் தமது திரு மடத்தை அடைந்தனர் ; துன்பத்தில் மூழ்கித் துயின்றனர்.

### மன்னனுக்கருளல்

சிவபெருமான் அன்றிரவு, நாயனார் கனவிலே தோன்றி, 'அன்பனே ! சுவலையுருகே. உன் கண் காணவும், சமணர் கண்கள் குருடாகவும் அருள் செய்வோம்' என்று திருவாய் மலர்ந்தார். அப்பொழுதே சிவபெருமான், சோழமன்னன் கனவிலுந் தோன்றி, 'தண்டி என்பவன் நமக்குக் குளங்கல்வி னான். அதற்குச் சமணர் இடையூறு செய்தனர். நீ அவ்

னிடம் போந்து அவன் கருத்தை முடிப்பாயாக ' என்று கட்டளை யிட்டார். மன்னன் விழித்து, ஆண்டவனருளைப் போற்றினன்.

### மன்னன் விசாரணை

பொழுது விடிந்தது. மன்னன், நாயனார் பாலணைந்தான். அவன், தான்கண்ட கனவை நாயனருக்குத் தெரிவித்தான். நாயனாரும், சமணர் நிகழ்த்தியதையும், அதன்பொருட்டுத் தாம் ஏற்ற சூளையும் மன்னனுக்கு விளங்க உணர்த்தினார். மன்னன் சமணரை அழைப்பித்து விசாரணை புரிந்தான். சமணர், தண்டி கண் பெற்றால், தாம் இவ்வூரை விட்டுப் போவதாக உறுதி கூறினர்.

### அடிகள் கண் பெறல்

தண்டியடிகள் குளக்கரைக்குச் சென்றார். மன்னனும் உடன் போந்தான். மன்னன், கரையிலே நின்று, தண்டியடிகளை நோக்கி, ' சிவநெயரே ! சிவனருளால் கண்ணைப் பெறுதலைக் காட்டுக ' என்றான். நாயனார், ' சிவபெருமானுக்கு யான் தொண்டு செய்வது உண்மையாயின், மன்னன் எதிரே, யான் கண்பெறுதல் வேண்டும். சமணர் கண்ணிழத்தல் வேண்டும் ' என்று உரைத்து, அஞ்செழுத்தை ஒதிக் கொண்டே திருக் குளத்தில் மூழ்கினார் ; கண் பெற்றே எழுந்தார். சமணர் கண்ணிழந்து தடுமாறினர்.

அக்காட்சி கண்ட மன்னன், சமணரை ஊரை விட்டுத் துரத்தினான் ; சமணருடைய பள்ளிகளையும் பாழிகளையும் இடித்தான் ; திருக்குளத்தை நாயனார் கருத்துப்படி ஒழுங்கு செய்தான் ; நாயனரைப் பணிந்து விடைபெற்றுச் சென்றான். தண்டியடிகள், வழக்கம்போலத் தொண்டுசெய்து, சிவபெருமான் திருவடி நீழலையடைந்தார்.

# மூ ர் க் க ர்

## திருத்தொண்டர் திருவந்திதி

தண்டலை சூழ்திரு வேற்காட் டீர்மன்னன் தருகவற்றால்  
கொண்டவல் லாயம்வன சூதரை வென்றுமுன் கொண்டபொருள்  
முண்டநன் னீற்றன் அடியவர்க் கீபவன் மூர்க்கனென்பர்  
நண்டலை நீரொண் குடந்தையின் மேவுநற் சூதனையே.

## திருத்தொண்டர் புராண சாரம்

தொண்டைவள நாட்டுவளர் வேற்காட் டீர்வாழ்  
தொல்லுழுவர் நற்குதர் சூது வென்று  
கொண்டபொருள் கொண்டன்பர்க் கமுத ளிக்கும்  
கொள்கையினர் திருக்குடந்தை குறுகி யுள்ளார்  
வீண்டிசைவு குழறுமொழி வீணர் மாள  
வெகுண்டிடலான் மூர்க்கரென விளம்பு நாமம்  
எண்டிசையும் மிகவுடையார் அண்டர் போற்றும்  
வழுவகு முடனாளம் இயல்பி னாரே.

தொண்டை நாட்டில் திருவேற்காடு என்றொரு பதி  
யுண்டு. அத்திருப்பதியில் வேளாளர் மரபில் தோன்றியவர்  
மூர்க்க நாயனார். அடியவரை அமுது செய்வித்த பின்னர்  
உண்பது அவரது நியதி. அடியவர் விரும்பும் பொருளைக்  
கொடுப்பதும் அவர்தம் வழக்கம்.

## வறுமைக் கொடுமை

நாளாக்குநான் அடியவர் கூட்டம் பெருகலாயிற்று.  
நாயனாரிடம் இருந்த பொருளெல்லாஞ் செலவாயின. நிலம்,  
முதலியவற்றை விற்பதும் அவர் தமது தொண்டை வழாது.  
நடாத்தி வந்தார். எவ்வகைப் பொருளும் இல்லாத நிலைமை  
நேர்ந்தது. அடியவர் பெருமான் நொந்து நொந்து நைந்தார்.

## சூதாட்டத் தீறம்

நாயனார் சூதாட்டத்தில் வல்லவர். சூதாட்டத்தின் வாயி லாகவாவது பொருளீட்டித் தமது தொண்டாற்ற அவர் கருதி னார். திருவேற்காட்டில் தம்முடன் சூதாடுவோரை நாயனார் கண்டாரில்லை. ஆகவே, அவர், பல திருப்பதிகளுக்குச் செல் வாரானார். ஆங்காங்கே அவர் சூதாடுவார் ; கிடைக்கும் பொரு ளைக் கொண்டு அடிபவருக்கு அமுதுாட்டுவார்.

## மூர்க்கரென்னும் பெயருக்குக் காரணம்

நாயனார் கும்பகோணத்தை அடைந்தார் ; அங்கும் சூதாட்டத்தால் பொருள்பெற்றுத் தமது தொண்டாற்றி னார். அவர், முதல் ஆட்டத்தில் தோற்பார் ; பின் ஆட் டங்களினெல்லாம் வெற்றி பெறுவார் ; ஆட்டத்தில் மாறுபடு வோரை உடைவாளால் சூத்துவார் ; அதனால் மூர்க்கர் என் னும் அருமைத் திருநாமமும் உடையவரானார்.

## கடைப் பந்தி

சூதில் கிடைக்கும் பொருள்களை மூர்க்கர் தங்கருமத்துக் கேனச் சிறிதும் பயன்படுத்தமாட்டார் ; அவற்றைச் சமை யல் செய்வோரிடங் கொடுப்பார். அச்சமயற்காரர் அப்பொருள் கொண்டு அமுதாக்குவார். அடியவரெல்லாரும் உண்ட பின் னர், நாயனார் கடைப் பந்தியில் அமர்ந்து உண்பார். இவ்வாறு சிலநாள் திருத்தொண்டு செய்து, மூர்க்க நாயனார் சிவபெரு மான் திருவடியைச் சேர்ந்தார்.

# சோமாசிமாறர்

—o—o—o—

திருத்தோண்டர் திருவந்தாதி

சூதப் பொழிலம்பர் அந்தணன் சோமாசி மாறனென்பான்  
வேதப் பொருளஞ் செழுத்தும் விளம்பியல் லால்மொழியான்  
நீதிப் பரன்மன்னு நித்த நியமன் பரவையென்னும்  
மாதுக்குக் காந்தன் வன்தொண்டன் தனக்கு மகிழ்துணையே.

திருத்தோண்டர் புராண சாரம்

அம்பர்நகர் அந்தணர்சோ மாசி மாறர்  
அன்பர்களாம் யாவர்க்கும் அமுத எளிப்பார்  
உம்பர்நிகழ் வகையாகம பலவுஞ் செய்யும்  
உண்மையினர் ஐந்தெழுத்தும் ஒவா நாவார்  
நம்பர்திகழ் திருவாளுர் நயந்து போற்றும்  
நாவலர்கோன் அடிபரவும் ஈன்மையாலே  
இம்பர்தொழ உம்பர்பணிந் தேத்த மேலே  
வழுவகு முடனானும் இயல்பி னாரே.

சோமாசிமாற நாயனார் சோழநாட்டில் உள்ள திருவம்  
பரில் பிறந்தவர். அவர் வேதியர் ; சிவனடியார். அவர் அடிய  
வருக்கு அமுதூட்டிவார் ; யாகஞ் செய்வார் ; ஐந்தெழுத்  
தோதுவார் ; அடியவர் எவராயினும் அவரைச் சிவமெனக்  
கொண்டு வழிபாடு செய்வார். அந்நாயனார் திருவாளுரை  
அடைந்து, வன்தொண்டப் பெருமானுக்கு இடையறாப்  
பேரன்பு செலுத்திப் புலன்களை வென்று சிவலோகத்தை  
அடைந்தார்.



# சாக்கியர்

## திருத்தொண்டத்தொகை

வாரீர்கொண்ட வனமுலையாள் உமைபங்கன் கழலே  
மறவாது கல்லெறிந்த ஈர்க்கியர்கீதும் அடியேன்  
சீர்கொண்ட புகழ்வள்ளல் சிறப்புலிக்கும் அடியேன்  
செங்காட்டங் குடிமேய சிறுத்தொண்டர்க் கடியேன்  
கார்கொண்ட கொடைக்கழறிற் றறிவார்க்கும் அடியேன்  
கடற்காழிக் கணநாதன் அடியார்க்கும் அடியேன்  
ஆர்கொண்ட வேற்கூற்றன் களந்தைக்கோன் அடியேன்  
ஆரூரன் ஆரூரில் அம்மானுக் காளே.

## திருத்தொண்டர் திருவந்தாதி

தகடன ஆடையன் சாக்கியன் மாக்கற் றடவரையின்  
மகடனந் தாக்கக் குழைந்ததிண் தோளர்வண் கம்பர்செம்பொன்  
திகழ்தரு மேனியிற் செங்க லெறிந்து சிவபுரத்துப்  
புகழ்தரப் புக்கவன் ஊர்சங்க மங்கை புவனியிலே.

## திருத்தொண்டர் புராண சாரம்

சங்கமங்கை வரும்வேளாண் தலைவர் காஞ்சிச்  
சாக்கியரோ டியைந்தவர்தந் தவறுஞ் சைவந்  
துங்கமலி பொருளும்உணர்ந் தந்த வேடந்  
துறவாதே சிவலிங்கந் தொழுதோர் கண்டோர்  
அங்கல்மலர் திருமேனி அழுந்தச் சாத்தி  
அமருளாள் மறந்தொருளாள் அருந்தா தோடிச்  
செங்கலெறிந் திரும்அளவில் மகிழ்ந்த நாதன்  
திருவருளால் அமருலகஞ் சேர்ந்து ளாரே.

சாக்கிய நாயனார் திருச்சங்கமங்கையிலே, வேளாளர்  
மரபிலே தோன்றியவர். அவர் உயிர்களிடத்தில் இரக்க  
முடையவர். 'பிறப்பிறப்புத் துன்பத்தினின்றும் கிடுதலை

யடையும் வழி யாது ? ' என்ற விசாரத்தில் அவர் பெரிதும் தலைப்பட்டனர்.

### ஆராய்ச்சியால் சிவநெறி

அவ்விசாரத்தின் பொருட்டு நாயனார் திருக்காஞ்சியை அடைந்தார்; பல மார்க்கங்களை ஆராய்ந்தார்; பொளத்த சமயத்தில் துழைந்தார். அந்நெறி நின்று ஒழுகுவரும் நாளிலும் அவர் வேறு சமய உண்மைகளையும் ஆராய்ந்த வண்ணமாயிருந்தனர். அவ்வாராய்ச்சிகளால், அவர்க்கு உற்ற தெளிவும், திருவருளும் அவர்க்குச் சிவநெறியே செந்நெறி என்பதை விளங்கச் செய்தன. அதனால் அவர், சிவநெறியில் திற்பாரானார்.

### பொளத்த வேடமும் சிவசிந்தனையும்

நாயனார் பொளத்த கோலத்தை நீக்கினுரில்லை. ' எந்நிலையில் நின்றால் என்ன ! எக்கோலங் கொண்டால் என்ன ! சங்கரன் திருவடிமை. மறவாதிருத்தலே பொருள் ' என்ற பரந்த உணர்வு அவர்பால் தோன்றிற்று. அதனால் பொளத்த வேடந் தாங்கியே அவர் சிவனடியைச் சிந்தை செய்து வந்தனர்.

### கல்லெறிதல்

நாயனார், ' சிவலிங்கத்தைக் கண்டு வழிபட்ட பின்னரே உண்ணுதல் வேண்டும் ' என்று ஓர் உறுதி கொண்டார் ; கொண்டபடியே நடந்து வந்தார் ; ஒரு நாள், ஒரு வெளியிலே உள்ள சிவலிங்கத்தைக் கண்டார் ; கண்டதும் ஆனந்தவாரிதியில் தோய்ந்தார் ; செபலற்றவரானார். இந்திலையில் அவருக்கு வழிபாட்டு எண்ணம் தோன்றியது. தோன்றவே, அவர், அருகே கிடந்த ஒரு செங்கல்லை எடுத்தனர் ; அதைச் சிவலிங்கத்தின்மீது எறிந்தனர். இளங் குழவிகள் எது செய்யினும், அது, பெற்றோர்க்கு இன்பூட்டுவது இயல்பன்றோ ?

அதேபோல, நாயனார் செயலும் சிவபெருமானுக்கு இன்பூட்டிற்று.

### கன்மலரால் அர்ச்சனை

அடுத்த நாள், நாயனார் தமது நியதியைச் செய்யச் சென்றார். நேற்றைய செயல் அவர்தம் மனத்தில் உற்றது. அவர் கல்லெறிந்த குறிப்பை ஓர்ந்தனர் ; ‘ எனக்கு அவ்வெண்ணம் சிவபெருமான் திருவருளாலேயே பிறந்தது. ஆகவே, கல்லெறிதலேயே தொண்டாகக் கொள்வது திருவருள்வழி நிற்பதாகும் ’ என்று எண்ணினார் ; எண்ணியவாறே, நாடோறுங் கல்லெறிந்து ஆண்டவனை வழிபட்டு வந்தனர்.

### மறதியால் உண்ணப் புகல்

ஒரு நாள் சிவபெருமான் திருவருளால் தமது நியதித் தொண்டைச் செய்ய மறந்து நாயனார் உண்ணப் புகுந்தார். அவ்வேளையில் தொண்டு நினைவு அவருக்குத் தோன்றிற்று. தோன்றவே, நாயனார் ‘ அந்தோ ! இன்று தொண்டை மறந்தேனே ! ’ என்று எழுந்தார் ; விரைந்து நடந்தார் ; சிவலிங்கப் பெருமானை அடைந்தார் ; திருமுன்னே நின்றார் ; ஒரு கல்லை எடுத்துச் சிவலிங்கப் பெருமான் மீது எறிந்தார். சிவபெருமான், நாயனார் அன்புக்கு எளியராய், உமாதேவியாருடன் மழவிடையின்மேல் இவர்த்து, அவரைச் சிவலோகத்துக்கு அழைத்துச் சென்றார்.

# சிறப்புலியார்

திருத்தோண்டர் திருவந்தாதி

புவனியில் பூதியுஞ் சாதன மும்பொலி வார்த்துவந்த  
தவநிய மர்க்குச் சிறப்புச்செய் தத்துவ காரணனும்  
அவனியிற் கீர்த்தித் தென்னாக்கூர் அதிபன் அருமறையோன்  
சிவனிய மந்தலை நின்றதொல் சீர்நஞ் சிறப்புலியே.

திருத்தோண்டர் புராண ஶாரம்

திருவாக்கூர் அருமறையோர் உலகம் ஏத்துஞ்  
சிறப்புலியார் மறப்புலியார் உரிமேற் செங்கண்  
அரவார்த்தார் வரும்ஏற்றார்க் கன்ப ரானார்க்  
கமுதளிப்பார் ஒளிவெண்ணீறணிந்த மார்பர்  
பெருவாக்கால் மறைபரவி யாகம் போற்றும்  
பெற்றியினர் ஐந்தெழுத்தும் பிறழா தோதிக்  
கருவாக்கா இறைவன்தா ளிணைகள் சேர்ந்த  
கருத்தினர் எனையாவுந் திருத்தி னாரே.

சிறப்புலி நாயனார், சோழமண்டலத்திலே, திருவாக்  
கூரிலே, வேதியர் குலத்திலே தோன்றியவர். அடியவர்க்கு  
அமுதாட்டுவதும், பொருள் உதவுவதும் அவர்தம் திருத்  
தொண்டு. ஐந்தெழுத்து ஒதுவதும், யாகஞ் செய்வதும்  
அவர்தம் வழக்கம். இவ்வாறு சிவபணி செய்து, சிறப்புலி  
நாயனார் ஆண்டவன் திருவடி சேர்ந்தார்.

# சிறுத்தொண்டர்

—o—o—o—

திருத்தொண்டர் திருவந்தாதி

புவியின் அதளுடைப் புண்ணியற் கின்னமு தாத்தனதோர்  
ஒலியின் சதங்கைக் குதலைப் புதல்வன் உடல்துணித்துக்  
கலியின் வல்கெடுத் தோங்கும் புகழ்ச்சிறுத் தொண்டன்கண்டர்  
மலியும் பொழிலொண் செங்காட்டங் குடியவர் மன்னவனே.

திருத்தொண்டர் புராண சாரம்

பல்குமருத் துவாஅதிபர் செங்காட்டங் குடிவாழ்  
படைத்தலைவா அமுதளிக்கும் பரஞ்சோதி யார்வெய்ச்  
செல்வமிகு சிறுத்தொண்டர் காழி நாடன்  
திருவருளசேர்ந் தவர்வளருஞ் சீராளன் தன்னை  
நல்குதிரு வெண்காட்டு நங்கைசமைத் திடப்பின்  
நன்மதிச்சுந் தனத்தாதி தலைக்கறியிட் தெவப்  
புல்கவரும் வயிரவர்தாம மகிழ்ந்துமக வருளப்  
போற்றியவர் சிவனருளே பொருந்தி னுரே.

திருச்செங்காட்டங்குடி சோழநாட்டில் உள்ளது. அப்  
பதியில் பல குலங்கள் உண்டு. அவற்றுள் ஒன்று மாமாத்  
திரர் குலம். அதன்கண் தோன்றியவர் பரஞ்சோதியார்.  
அவர், ஆயுள்வேதக் கலைகளிலும் வடமொழிக் கலைகளிலும்  
புலமை வாய்ந்தவர் ; படைத்தொழில், யானையேற்றம்,  
குதிரையேற்றம் முதலியவற்றிலும் பரிற்சிபெற்றவர் ; சிவ  
பத்தி சிவனடியார் பத்தியிற் சிறந்தவர்.

அமைச்சுத் தீறன்

பரஞ்சோதியார், சோழ மன்னனிடத்தில் அமைச்சராய்  
அமர்ந்து, கடனாற்றி வந்தார். அவர், வேற்றரசரை வெல்வ  
திலும், அவர்தம் நாடுகளைப் பற்றுவதிலும் பேர்பெற்று

விளங்கினர். ஒருமுறை வடபுலத்திலே உள்ள வாதாவி என்னும் நகரத்தில் போர் மூண்டது. அப்போரில் பாஞ்சோதியார் தலைப்பட்டு வெற்றி பெற்றார். அவ்வெற்றியின் பயனாக மணி, நிதி முதலியவற்றைக் குவைபல் குவைபலாகவும், யானை, குதிரை முதலியவற்றைக் கூட்டங் கூட்டமாகவும் பாஞ்சோதியார் திரட்டி வந்தார். அவைகளைக் கண்ட மன்னன், பாஞ்சோதியார் திறத்தை வியந்து வியந்து பேசினன். அப்பொழுது அவ்ருக்கு இருந்த மற்ற அமைச்சர், மன்னனைப் பார்த்து, 'இவர் சிவனடியார். இவருக்கு எதிராவார் ஒருவரும் இல்லை' என்று மொழிந்தனர். அது கேட்ட மன்னன் நடுக்குற்றான்; 'அந்தோ! கெட்டேன்; இதுவரை இவரைச் சிவனடியார் என்று உணர்ந்தேனில்லை; போர் முகத்துக்கு அனுப்பினேன்; பாவியானேன்' என்று வருந்தினான்; பாஞ்சோதியார் காவில் விழுந்தான்; விழுந்து, 'அடியவரே! என் பிழை பொறுத்தருளல் வேண்டும்' என்று வேண்டினான். பாஞ்சோதியார், 'என் கடமையை யான் செய்தேன். அதனால் என்ன தீங்கு?' என்று சொன்னார். மன்னன் அவருக்கு நிதிக்குவைபல்களையும், விருத்திகளையும் கொடுத்து, 'உமது மெய்நிலைமையை யான் அறியாதவாறு நடந்து வந்தீர். இனி, என் கருத்துக்கு இசைந்து நடக்குமாறு வேண்டுகிறேன். இனி, இப்பணி செய்தல் வேண்டா. திருத்தொண்டு செய்துகொண்டிரும்' என்று வணங்கி விடைகொடுத்தான். பாஞ்சோதியார் விடைபெற்றுத் தம் திருப்பதி சேர்ந்தார்.

### சிறுத்தொண்டராதல்

பாஞ்சோதியார், திருச்செங்காட்டங்குடியில் உள்ள கணபதிச்சரப் பெருமானை வழிபடுவார்; தமக்கு இல்லக் கிழத்தியாக வாய்த்த திருவேண்காட்டு நங்கையார் என்ற

பெருமாட்டியாருடன் கலந்து நல்லறம் ஒம்புவார் ; சிவனடியார்க்கு அமுதூட்டிய பின்னர்த் தாம் உண்பார். அவர், அடியாரிடத்தில் மிகச் சிறியராய் நடப்பர். அதனால் அவருக்குச் சிறுத்தொண்டர் என்னுந் திருநாமம் வழங்க லாயிற்று.

### சீராளதேவர் பிறப்பு

சிறுத்தொண்டர் இவ்வாறு ஒழுகிவருநாளில், அவர்தம் மனைவியார் கருவுற்றார். அவருக்கு ஒரு புசல்வர் பிறந்தனர் அப்புதல்வருக்குச் சீராளதேவர் என்னும் பெயர் சூட்டப்பட்டது. சீராளதேவர் பிறை என வளர்ந்து வந்தனர். அவர் தக்க பருவத்தில் பள்ளிக்கனுப்பப்பட்டனர்.

### ஞானசம்பந்தரது அருள் பெறல்

திருச்செங்காட்டங்குடிக்குத் திருஞானசம்பந்தப் பெருமான் எழுந்தருளினார். அவரது வருகையைக் கேள்வியுற்ற சிறுத்தொண்டர் அவரை எதிர்கொண்டு அழைத்துவந்தனர் ; அன்பில் மூழ்கிப் பலவித உபசாரம் செய்தனர். திருஞானசம்பந்தப் பெருமான், சிறுத்தொண்டரைத் தமது திருப்பதி கத்தில் வைத்துச் சிறப்பித்தருளினார்.

### சிவபெருமான் வயிரவராய்ப் போந்து ஆத்தியின் கீழிருத்தல்

சிறுத்தொண்டரின் திருத்தொண்டு, திருக்கயிலையையும் ஈர்த்தது. தொண்டர் அன்பை நுகரச் சிவபெருமான் திருவுளங்கொண்டார் ; கொண்டு, ஒரு வயிரவத் திருக் கோலம் தாங்கித் திருக்கயிலைனின்றுப் புறப்பட்டார் ; திருச்செங்காட்டங்குடி சேர்ந்தார் ; பசியால் பிடிக்கப்பட்டார்போல் நடந்தார் ; 'சிறுத்தொண்டர் வீடு எங்கே எங்கே' என்று விசாரித்துவந்தார் ; சிறுத்தொண்டரது வீட்டை அணுகி, வாயிலிலே நின்றார் ; 'சிறுத்தொண்டர் வீட்டில்

உளரா ?' என்று கேட்டார். தாதியாராகிய சந்தன நங்கையார், 'மாதவர் வந்துள்ளார்' என்று விரைந்து வந்து, வயிரவர் திருவடியிலே வீழ்ந்து வணங்கினார் ; வணங்கி, 'நாயனார் அடியவரைத் தேடிச் சென்றிருக்கிறார். அடிகள் உள்ளே எழுந்தருளலாம்' என்று சொன்னார். அதற்கு வயிரவர், 'பெண்கள் உள்ள இடத்தில் நாம் தனித்துப் புகுவதில்லை' என்று திருவாய்மலர்ந்தருளினார். அவ்வுரை, திருவெண்காட்டு நங்கையார்க்குக் கேட்டது. 'அடியவர்போய் விடுவரோ' என்று எண்ணி அம்மையார் ஓடி வந்தார் ; வந்து, 'அடிகளே ! நாயனார், அடியவர்க்கு நாடோறும் அமுது செய்விப்பது வழக்கம். இன்று ஓர் அடியவரும் வரவில்லை. அதனால் அவர், அடியவரைத் தேடிப்போயுள்ளார் ; இப்பொழுது வருவார். புதியவராக அடிகள் எழுந்தருளி இருக்கிறீர். அடிகள் திருவேடத்தைப் பார்த்தால், நாயனார் மகிழ் வெய்துவார். அடிகள் உள்ளே எழுந்தருள்க' என்று வேண்டினார். வயிரவர், அவ்வேண்டிதலுக்கு இசையாது, 'நாம் இருப்பது வடதேசம் ; சிறுத்தொண்டரைக் காணவே வந்தோம் ; அவர் இல்லாத வேளையில் இங்கே தங்கமாட்டோம் ; கணபதிச்சுரத்தில் திரு ஆக்தியின் கீழ் இருப்போம். சிறுத்தொண்டர் வந்தனும் இதைத் தெரிவிப்புகள்' என்று கூறிக் கணபதிச்சுரத்தை அணைந்தனர் : திரு ஆக்தியின் கீழ் வீற்றிருந்தனர்.

### வயிரவர் வந்தமை கேட்டு மகிழல்

சிறுத்தொண்டர் அடியவரைத் தேடித் தேடி அலைந்தனர் ; ஒருவரையுங் காணாது வீடு சேர்ந்தனர் ; நிலைமையை மனைவியார்க்குக் கூறி வருந்தினர். அம்மையார், நாயனாரைப் பார்த்து, 'இப்பொழுது இங்கே ஒரு வயிரவர் வந்தனர்' என்று சொன்னார். அச்சொற் கேட்டதும், நாயனார் 'உய்ந்



தேன் ; உய்ந்தேன் ' என்று கூத்தாடினர் ; ' அவர் எங்கே ? ' என்று கேட்டார். அம்மையார், ' அவர் வடதேசத்தவராம். அவரை இங்கே இருக்க வேண்டினேன். அவர் இசையாது சென்றனர். அவர் கணபதிச்சுரத்துள்ள திரு ஆத்தியின்கீழ் அமர்ந்திருக்கின்றனர் ' என்று கூறினர்.

## பசு உணவு கேட்டல்

உடனே சிறுத்தொண்டர் மனோ வேகமாக ஓடினர் ; வயிரவரைக் கண்டனர் ; பணிந்து நின்றனர். வயிரவர், நாயனரைப் பார்த்து, ' பெரிய சிறுத்தொண்டர் நீரோ ? ' என்று கேட்டனர். நாயனார், ' சிவனடியார் எளியேனை அப்படிச் சொல்வது வழக்கம் ' என்று வயிரவரை மீண்டும். பணிந்தார் ; பணிந்து, ' அடிகளே ! ஏழைக் குழலுக்கு எழுந்தருளல் வேண்டும் ; அமுது செய்தல் வேண்டும் ' என்று முறையிட்டார். வயிரவர், தொண்டரைப் பார்த்து, ' உம்மைக் காண வந்தோம் ; நாம் வடதேசத்தினோம் ; எமக்கு அமுதளித்தல் உம்மால் இயலாது ' என்று கூறினர். அதற்குச் சிறுத்தொண்டர், ' அடிகள் ஏன் அப்படிச் சொல்கிறீர்கள் ? அடிகளின் உணவு முறையைத் தெரிவிப்புகள். அவ்வாறே செய்விப்பேன். அருமை ஒன்றும் இல்லை ' என்று சொற்றனர். அது கேட்ட வயிரவர், ' நாம் ஆறு மாதத்துக்கு ஒருமுறை உணவு கொள்ளும் இயல்பினோம். அந்நாள் இந்நாளாகும். இன்று, பசுவைக் கொன்று சமைத்து உண்பது நமது வழக்கம். இஃது உமக்கு அருமை யன்றோ ? ' என்றனர். அதற்குச் சிறுத்தொண்டர், ' சால நன்று ! எனக்கு முந்திரையும் உண்டு. ஒன்றும் குறைவில்லை. அடிகளுக்குத் திருவமுதாகும் பசு இன்னதென்று தெரிதல் வேண்டும். தெரிந்தால், யான் போய் அமுதாக்குவித்து விரைவில் திரும்புவேன் ' என்று சொல்லி வணக்கஞ் செய்தார்.

## பசுவின் இயலுரைத்தல்

வயிரவர், 'தொண்டரே ! நாம் உண்ணும் பசு நரப் பசு வாகும். அஃது ஐந்து வயதுடையதாய், உறுப்பில் பழுதில் லாததாய் இருத்தல் வேண்டும். இன்னும் அதன் இயல்பைக் கூறுவோம். கூறினால், அஃது உமக்குப் புண்ணில் வேல் எறிந்தாற்போலத் தோன்றுமே ! என் செய்வது ?' என்றனர். சிறுத்தொண்டர், 'நன்றாகக் கூறலாம்' என்று செப்பினர். வயிரவர், 'அச்சிறுவன், ஒரு குடிக்கு ஒருவனுய் இருத்தல்வேண்டும். அவனைத் தாய் உவந்து பிடிக்கத் தாதையும் உவந்தே அரிதல் வேண்டும். இவ்வாறு அரிந்து சமைபல் செய்தால் நாம் உண்போம்' என்றுரைத்தனர். சிறுத்தொண்டர், 'இஃதும் எனக்கு அரியதன்று. அடிகள் திருவமுது செய்ய இசைவது போதும்' என்று கூறினர். வயிரவர் இசைந்தனர்.

## பிள்ளையை உன்னல்

சிறுத்தொண்டர் பேரானந்தத்துடன் வீடு நோக்கி விரைந்து நடந்தனர். அவர்தம் வருகையை வெண்காட்டு நங்கையார் ஆவலுடன் எதிர்நோக்கிக் கொண்டிருந்தார். நாயனார் முகமலர்ச்சியோடு வருதலை நங்கையார் கண்டார் ; கண்டு, அகமகிழ்ந்தார். அம்மையார் நாயனரைத் தொழுது, வயிரவர் செய்கையைக் கேட்டார், நாயனார், வயிரவர் விருப்பத்தைத் தெரிவித்தார், அது கேட்ட அம்மையார், 'ஒரு குடிக்கு ஒருவனாக உள்ள சிறுவனை எப்படிப் பெறுவது ?' என்று வணங்கி நின்றார். நாயனார், அம்மையாரைப் பார்த்து, 'நிரம்பப் பொருள் கொடுத்தால் சிறுவனைப் பெறுதல் கூடும். பொருளுக்குப் பிள்ளையைத் தருவோர் இருப்பர். ஆனால், அச்சிறுவனை உவப்புடன் அரியத் துணியும் பெற்றோர் கிடைப்பரோ ! கிடைத்தல் அரிது. இனிக் காலந் தாழ்த்தல் ஆகாது. நமது அருமைப் புதல்வனை அழைப்போம்' என்று

துணிந்து கூறினார். அம்மையார், நங்குலமணியைப் பள்ளி யினின்றும் அழைத்து வாரும்' என்றார்.

**பள்ளியினின்றும் பிள்ளையை அழைத்து வரல்**

உடனே சிறுத்தொண்டர் பள்ளி நோக்கினர். சீராள தேவர் ஓடிவந்து தந்தையைத் தழுவிக்கொண்டனர். சிறுத் தொண்டர் பிள்ளையைத் தூக்கித் தோள்மேல் வைத்து வீட் டிக்கு வந்தனர். அம்மையார் எதிர் சென்று பிள்ளையை வாங் கினார் ; வாங்கிப் பிள்ளையின் தலையிறைத் திருத்தினார் ; முகந் துடைத்தார் ; தமது ஆருயிரைத் திருமஞ்சனமாட்டி னார் ; அலங்கரித்தார் ; கணவனார் கையிற் கொடுத்தார்.

**செயற்கருஞ் செய்கை**

சிறுத்தொண்டர் புத்திரனை அன்போடு வாங்கினர் ; அடுக்களைக்குச் செல்லாமல் வேறோர் இடத்துக்குச் சென்ற னர். அம்மையார் பாத்திரங்களைக் கழுவி எடுத்துக்கொண்டு உடன் போனார். சிவபத்தியிலேயே ஈடுபட்டு நின்ற காயனார், பிள்ளையின் தலையைப் பிடித்தார். அம்மையார், பிள்ளையின் காலை மடியிலே இடுக்கினார் ; இரண்டு கைகளையும் தமது இரண்டு கைகளால் பற்றினார். சீராளதேவர், 'பெற் றோர் மகிழ்கினார்' என்று கருதி நகைசெய்தனர். சிறுத் தொண்டரும் அம்மையாரும், 'நம்புதல்வன் நமக்குப் பெரும் பேறு அளித்தான்' என்று மகிழ்வெய்தினர். அம் மகிழ் வுடன் சிறுத்தொண்டர் செயற்கருஞ் செய்கை செய்தனர்.

**சமையல்**

தலை இறைச்சி அமுதுக்கு உதவாதென்று அதை விலக்குமாறு அம்மையார் தோழியாரிடங் கூறினார். மற்ற உறுப்புக்கள் எல்லாம் சமைக்கப்பட்டன. வேறு கறிவகை

களுஞ் செய்யப்பட்டன. சோறும் ஆக்கப்பட்டது. சமையல் வேலை முடிந்ததை அம்மையார் நாயனார்க்குத் தெரிவித்தார்.

**வயிரவரை அழைத்து வரல்**

சிறுத்தொண்டர் களிகூர்ந்து, திருஆத்தியை அடைந்தனர் ; வயிரவரைத் தொழுதனர் ; தொழுது, ‘ அடிகள் விரும்பியவாறு சமையல் செய்யப்பட்டது. \* கருணை கூர்ந்து எழுந்தருள்க ’ என்று வேண்டி நின்றனர். வயிரவர் புறப்பட்டார். நாயனாரும் உடன் போந்தார். இருவரும் வீடு சேர்ந்தனர்.

**அழுது படைத்தல்**

நாயனாரும் அம்மையாரும் வயிரவர்க்கு முறைப்படி வழிபாடு செய்தனர்; செய்து, ‘ அழுது படைக்கும் வகை எப்படி? ’ என்று அவரைக் கேட்டனர். வயிரவர், ‘ சோற்றுடன் கறிகளையும் ஒக்கப் படைக்க ’ என்றுரைத்தனர். வெண்காட்டு நங்கையார், பரிகலந் திருத்திச் சோறு கறிகளை முறைப்படி படைத்தார். வயிரவர் அவைகளைத் திருநோக்கஞ் செய்து, பசுவின் உறுப்புக்கள் எல்லாவற்றையும் சமைத்திரா? ’ என்று கேட்டனர். அம்மையார், ‘ தலை இறைச்சி திருவழுதுக்கு ஆகாதென்று அதைக் கழித்தோம். பிற சமைக்கப்பட்டுள்ளன ’ என்று பணிந்தார். வயிரவர் ‘ தலையும் வேண்டும் ’ என்றனர். நாயனாரும் நாயகியாரும் திகைத்து நின்றனர். அப்பொழுது தாதியாராகிய சந்தனநங்கையார், ‘ வயிரவர் திருவழுது செய்யும்போது, தலை இறைச்சியின் மீது அவர்தம் எண்ணம் செல்லினும் செல்லும் என்று நினைந்து அதையுஞ் சமையல் செய்து வைத்திருக்கிறேன் ’ என்று சொல்லி, அதைக் கொண்டுவந்தார். திருவெண்காட்டு நங்கையார் அகம் மலர்ந்தது. நங்கையார் அத்தலை இறைச்சியையும் வாங்கி அன்புடன் படைத்தார்.

## உடனுண்ண அடியவரைத் தேடல்

பிறகு வயிரவர், சிறுத்தொண்டரைப் பார்த்தார்; பார்த்து, 'நாம் தனியே உண்பதில்லை. சிவனடியாருடன் உண்பது வழக்கம். சிவனடியாரை அழைத்து வாரும்' என்று கட்டளையிட்டனர். நாயனார்க்குச் சொல்லொணு வருத்தந் தோன்றிற்று. 'அந்தோ! இவர் திருவமுது செய்ய இடையூறு நேர்த்தே' என்று நாயனர் ஏங்கினார்; வெளியே போனார்; சிவனடியாரைத் தேடினார்; ஒருவரையுங் கண்டாரில்லை; சோர்வுடன் வீட்டுக்குத் திரும்பினார்; நிலைமையை வயிரவர்க்குத் தெரிவித்து, 'திருநீறு அணிந்தவர்க்கே யான் சோறிடுவது வழக்கம்' என்று சொல்லி அவரை வணங்கினார்.

## பிள்ளையைக் கேட்டல்

வயிரவர், நாயனரை நோக்கி, 'உம்மைப் போலத் திருநீறு இட்டவரும் உளரோ? ஆகவே, நீர் எம்முடன் அமர்ந்து அமுது செய்க' என்று அருளினார். அதற்குமேல் வயிரவர் நங்கையாரை நோக்கி, 'நமக்குப் படைத்த சோறு கறிகளி லிருந்து ஒரு பகுதி எடுத்து இவருக்கும் படைக்க' என்று பணித்தனர். உடனே நங்கையார் அப்படியே செய்தார். சிறுத்தொண்டர், 'நாம் உண்டால் வயிரவரும் உண்பர்' என்று எண்ணி, முதலில் உண்ணப் புகுந்தனர். வயிரவர், சிறுத்தொண்டரைத் தடுத்தனர்; தடுத்து, 'நாம் அன்னம் உண்டு ஆறுமாத காலமாயிற்று. நீர் நாள்நோறும் உண்பவர். நாம் உண்ணும்வரை நீர் பொறுத்தலாகாதா? நம்முடன் உணவு கொள்வதற்குப் புத்திரன் இல்லையோ? இருப்பின் அவனையும் அழையும்' என்றனர். நாயனர், 'எனக்குப் புதல்வன் உண்டு; ஆனால் அவன் இப்போது இங்கு உதவான்' என்று சொன்னார். வயிரவர், 'அவன் வந்தாலன்றி நாம் உண்ணோம். அவனைத் தேடி அழைத்து வாரும்' என்றனர்.

### சீராளனை அழைத்தல்

நாயனாரும் நாயகியாரும் என்செய்வார் ! திருவருளை நினைந்து வெளியே போந்தார் ; ' மைந்தா ! மணியே ! சீராளா ! வாராய் ! வயிரவர் உடனுண்ண அழைக்கிறார் ; வாராய் ! வாராய் ' என்று ஒலமிட்டு அழைத்தார். ஆண்டவனருளால் சீராளர் பள்ளியினின்றும் ஓடிவருபவரைப் போல வந்தார். அம்மையார் அருமைப் புதல்வரை அணைத்து எடுத்தார் ; எடுத்து நாயனாரிடங் கொடுத்தார். நாயனர், ' அடியவர் அழுது செய்யப் பெற்றோம் ; பெற்றோம் ' என்று ஆனந்தங் கொண்டார் ; பிள்ளையுடன் வீட்டிற்குள் விரைந்து நுழைந்தார். அதற்கு முன்னரே வயிரவர் மறைந்தருளினர். சிறுத்தொண்டர் திகைக்கிறார் ; விழுகிறார் ; எழுகிறார் ; மயங்குகிறார் ; ' வயிரவர் எங்கே எங்கே ' என்கிறார். இறைச்சியும் அழுதும் கலத்தில் காணோம். நாயனர் நடுக்குற்று வெளியே வந்தார்.

### அருள் புரிதல்

அப்போது, சிவபெருமான் உமாதேவியாருடனும் முருகப்பெருமானுடனும் மழ விடைமேல் காட்சியளித்தார். சிறுத்தொண்டரும், நங்கையாரும், புதல்வரும், தாதியரும் ஆண்டவனைக் கண்டு தொழுது ஆனந்தமயமானார். சங்கரனும், சங்கரியும், சண்முகனும் அந்நால்வருக்கும் அருள் சுரந்து, தங்களைப் பிரியாத பெருவாழ்வு நல்கி, உடண் அழைத்துச் சென்றனர்.

## சுழறிற்றறிவார்



### திருத்தோண்டர் திருவந்தாதி

மன்னர் பிரானெதிர் வண்ண னுடலுவர் ஊறிநீரார்  
தன்னர் பிரான்தமர் போல வருதலுந் தான்வணங்க  
என்ன பிரான்அடி வண்ணான் என அடிச் சேரனென்னும்  
தென்னர் பிரான்கழ றிற்றறி வானெனுஞ் சேரலனே.

சேரற்குத் தென்னு வலர்பெரு மாற்குச் சிவனளித்த  
பாரக் கடகரி முன்புதன் பந்தி இவளிரைவத்த  
வீரற்கு வென்றிக் கருப்புவிடல் வீரனை வெற்றிகொண்ட  
சூரற் கெனதுள்ளம் நன்றுசெய் தாயின்று தொண்டிபட்டே.

### திருத்தோண்டர் புராண சாரம்

காவலர்ம கோதையார் கொடுங்கோ ணுநர்க்கோக்  
கழறியவை அறிந்தகோச் சிலம்போசைக் கருத்தார்  
நாவலர்கோன் நண்பர்அடிச் சேரன் என்றே  
நவின் றுவரும் வண்ணனை நயந்த கோநற்  
பாவலர்கோப் பாணபத் திராணல் வாய்ந்த  
பரமர்திரு முகம்வாங்கிப் பணிகோ வெற்பின்  
மேவியகோ ஆனைக்குக் குதிரை வைத்த  
வீரர்கோ எனையானுஞ் சேரர் கோவே.

மலைநாட்டிலே, கொடுங்கோளுரிலே, சேரர்மரபிலே  
பிறந்தவர் பெருமாக்கோதையார். 'உலக இயல்பும் அரசு  
இயல்பும் உறுதியுள்ளன அல்ல' என்னும் எண்ணம் அவ  
ருக்கு உண்டாயிற்று. அதனால், அவர், சிவபக்தராய்த் திரு  
வஞ்சைக்களத்தப்பனை நாள்தோறும் வழிபட்டு வந்தனர்.

### பெருமாக் கோதையாரை அரசராக்க நினைத்தல்

அதுபோது சேரநாட்டைப் புரந்து வந்த செங்கோற்  
பொறையன் என்னும் மன்னன், தவமேற்கொண்டு வனம்

புகுந்தனன். அமைச்சர் ஒருங்கு சேர்ந்து ஆலோசித்தனர். அவர் நினைவில் பெருமாக்கோதையார் தோன்றினர். பெருமாக்கோதையார் சேரர்குல முதல்வர் என்பதும், அரசிற்கு உரியவர் என்பதும் அமைச்சர்க்கு விளங்கின.

**கழறிற்றறிவாராதல்**

அமைச்சர், பெருமாக்கோதையார்பால் அணைந்தனர்; அவரைப் பணிந்தனர்; ‘ இம்மலைநாட்டின் செங்கோலை அடிகள் தாங்கி அருளல்வேண்டும்’ என்று முறையிட்டனர். பெருமாக்கோதையார், ‘ இவர்தம் விருப்பத்துக்கு இணங்கினால், திருத்தொண்டுக்குப் பழுது நேருமன்றோ? திருத்தொண்டுக்குப் பழுது நேராதவாறு அரசு புரிதல் கூடுமோ? இதற்குத் திருவருள் துணை வேண்டும். எதற்குந் திருவருள் நோக்கை அறிதல் நலம்’ என்று சிவசந்திதி அடைந்தார்; விண்ணப்பஞ் செய்தார். திருத்தொண்டை வழாது அரசியற்றும் ஆற்றலும், யாரும் யாவும் கழறுவதை விளங்கிக் கொள்ளும் உணர்வும், அழியா விறலும், பெருங்கொடையும், படை வாகனம் முதலியனவும் திருவருளால் பெருமாக்கோதையார்க்குக் கிடைத்தன. மாக்கோதையார், ஆண்டவனை வாழ்த்தி வணங்கி வெளியே வந்தார்; அமைச்சர் வேண்டுகோளுக்கு இணங்கினார். யாரும் யாவும் கழறுவதையுணரும் இயல்பைப் பெற்றமைபால், பெருமாக்கோதையார்க்குக் கழறிற்றறிவார் என்னும் பெயர் வழங்கலாயிற்று.

**வண்ணனை வணங்கல்**

கழறிற்றறிவார் நன்னாளிலே திருமுடி சூட்டப்பெற்றார்; பெற்றதும், திருக்கோயிலுக்குச் சென்று ஆண்டவனைத் தொழுதார்; பின்னர் யானைமீது இவரந்து ஊர்வலம் வந்தார். அவ்வேளையில், வண்ணான் ஒருவன் எதிர்ப்பட்டான். அவன் தோளிலே உவர்ப் பொதி இருந்தது. வழியில் பெய்த மழை



யினால் உவர் கரைந்தது. அதனால் அவன் உடலில் வெண்மை பூத்திருந்தது. கழறிற்றறிவார், அவ்வண்ணனைச் 'சிவனடியார்' என மனத்துட் கொண்டார்; யானையை விட்டு இறங்கினார்; விரைந்தோடினார்; அவனைக் கும்பிட்டார். வண்ணன் அகங் கலங்கி, 'சிறியேன் அடி வண்ணன்' என்று சொன்னான். அதற்குச் சேரர்பிரான், 'அடியேன் அடிச் சேரன். திருநீற்றின் திருவேடத்தை நினைப்பித்தீர். வருந்தற்க' என்று விடை கொடுத்தனுப்பினார். அக்காட்சி, அமைச்சர்க்கும் மற்றவர்க்கும் விபப்பூட்டிற்று. அவர், மன்னரின் அடியவர் பத்தியைப் பாராட்டிப் போற்றினர். கழறிற்றறிவார் மீண்டும் யானை மீதேறி நகர்வலம் வந்தார்; அரண்மனை அடைந்தார்; அரியாசனத்தில் அமர்ந்தார்.

### சிலம்பொலி கேட்பித்தல்

சேரர்பெருமான் சிவநெய்யும், திருநீற்றுச் செல்வமும் விளங்க, நீதி அரசியற்றி வந்தார்; 'தேடும் பொருளும் செல்வமும் பிறவும் தில்லைக் கூத்தன் திருவடிகளே' என்று கொண்டு, அக்கூத்தனைப் பூசித்து வரலானார். ஒவ்வொரு நாளும் பூசை முடிவிலே, தில்லைக் கூத்தன் தனது திருச்சிலம்பொலியை நாயனர்க்குக் கேட்பிக்கச் செய்வது வழக்கம். சேரர்பெருமான், சிவபூசையில் ஈடுபட்டும், சிவனடியார்க்கும் வறியவர்க்கும் வரையாது கொடுத்தும், சிவ வேள்விகள் பல செய்தும் வாழ்ந்து வந்தார்.

### ஆண்டவன் பாணபத்திரை அனுப்பல்

மதுரையம்பதியிலே பாணபத்திரர் என்ற சிவனடியார் ஒருவர் இருந்தார். ஆண்டவனை இசையால் வழிபடுவது அவர்தம் திருத்தொண்டு. அவருக்குப் பொருள் உதவச் சிவபெருமான் திரு உளங்கொண்டார்; கொண்டு, பாணபத்திரர் கனவிலே தோன்றி, 'சேரன் நம்மாட்டு அன்புடைய

வன். அவன், உனக்குப் பொருள் உதவுவான். அதன் பொருட்டு நாம் திருமுகம் கொடுக்கிறோம். போய்வா' என்று திருவாய் மலர்ந்து, 'மதிமலி புரிசை' என்னுந் திருப் பாசுரத்தை வரைந்து கொடுத்தருளினார்.

**பொருள் பொதிசெய்ய ஏவல்**

பாணபத்திரர் ஆண்டவன் ஆணைதாங்கி, மலைநாட்டுக்குச் சென்றனர்; கொடுங்கோளுரிலுள்ள அரண்மனை அடைந்தனர்; தமது வருகையைச் சேரமான் பெருமாளுக்குத் தெரிவித்தனர். வேந்தர் ஓடிவந்து, பாணபத்திரரை வணங்கினர். பத்திரர், சேரரைத்தொழுது திருமுகத்தைக் கொடுத்தனர். மன்னர் பெருமான், திருமுகத்தை வாங்கிப் பார்த்தார்; அதைத் தலைமீது வைத்துக் கொண்டார்; தம்மை மறந்தார்; ஆனந்தக் கூத்தாடினார்; பாணரது பாதங்களிலே வீழ்ந்து வீழ்ந்து வணகினார்; திருமுகத்தைப் பலமுறை பார்த்துப் பார்த்து மகிழ்வெய்தினார்; மந்திரிமாரை அழைத்தார்; 'நமது பலவகைப்பட்ட பொருள்களையும் பொதிசெய்க; அவைகளை ஆட்களின்மீது சுமத்தி வருக' என்று கட்டளையிட்டார். அவர் அப்படியே செய்தனர்.

**பாணர் பொருட்செல்வம் மட்டும் எடுத்துச் செல்லல்**

சேரமான் பெருமாள், பாணபத்திரருக்குப் பொதிகளைக் காட்டி, 'இவைகளைக் கொள்க. இன்னும் சேனை அரசு முதலியவற்றையும் கொள்க' என்று வேண்டினார். பாணபத்திரர், சேரர் பெருமானை நோக்கி, 'யான் விரும்புவதை மட்டும் பெற்றுக்கொள்ளல் வேண்டும். இதுவே சிவபெருமான் ஆணை. ஆகவே, அரசு முதலியவற்றை அடிகளை கொள்க' என்று சொன்னார். மன்னர் பெருமான், ஆண்டவன் ஆணையை மறுத்தற்கு அஞ்சினார்; பாணபத்திரர் சொல்வழி நின்றார். பாணபத்திரர், பொருள் - யானை.

முதலியவற்றை ஏற்றுக்கொண்டனர். பின்னர் அவர், யானை மீதேறிப் புறப்பட்டனர். சேரர் பெருமான் அவரைத் தொடர்ந்து சென்றார். நகர்ப்புறம் எய்தியதும், மன்னரிடம் பாணனார் விடைபெற்று மதுரை நோக்கினார்.

**சிலம்பொலி கேளாமை**

வழக்கம்போல ஒருநாள் சேரமான் பெருமான் பூசை செய்தார். அன்று அவருக்குத் திருச்சிலம்பொலி கேட்க வில்லை. அதனால் சேரர் பெருமானுக்கு வருத்தம் உண்டாயிற்று. 'யான் ஏதோ பிழை செய்துவிட்டேன். இவ்வுடல் எற்றுக்கு?' என்று உடைவானை உருவினர்; மார்பிலே நாட்டினர். நாட்டினதும், திருச்சிலம்பொலி கேட்டது. உடனே அன்பர் உடைவானை நீக்கினர்; தில்லைக் கூத்தனை வழத்தினர்; வழத்தி, 'ஐயனே! இத்திருவருளை முன்னம் புரியாதது என்னை?' என்று கேட்டனர். இச்சமயத்தில் வன் தொண்டப் பெருமானை நினைப்பிக்கத் தில்லைப்பெருமான் திரு உளங்கொண்டார்; கொண்டு, 'சேரனே! இன்று வன் தொண்டன் நம்மைச் சிற்றம்பலத்திலே கண்டு வழிபட்டான்; தமிழ் பாடினான். அத்தமிழ் நம்மைத் தன்வயப்படுத்திற்று. அதனால் சிலம்பொலி தகையப்பட்டது' என்று அசரீரியாக அருளிச் செய்தார்.

**தில்லைக்கேகல்**

அது கேட்ட சேரர் பெருமான், அடியவர்க்கு ஆண்ட வன் அருள் செய்யுந் திறத்தை வியந்தார்; சிற்றம்பலத்தையும் வன்தொண்டரையும் காணல் வேண்டும் என்று உறுதிக்கொண்டார்; உடனே புறப்பட்டார்; தில்லையை அடைந்தார்; சிற்றம்பலத்தில் ஆனந்தக் கூத்தாடும் அப்பனைக் கண்டார்; அகங்குழைந்து குழைந்து உருகினார்: அன்பில் மூழ்கிப் பொன்வண்ணத்தந்தாதி பாடினார். சிற்சபேசன்

திருச்சிலம்பொலி கேட்டது. சேரர் பெருமான் இன்பக் கடலில் அழுந்தினார். அவர் சிலநாள் அங்கே தங்கி இருந்தார்.

### வன்தொண்டரைக் காணல்

கழிற்றற்றறிவார் வன்தொண்டரைக் காண விரும்பினார் ; தில்லையை விடுத்தார் ; சீர்காழி முதலிய பல தலங்களை வணங்கிக்கொண்டே திருவாரூரை அணுகினார். மன்னர் வருகையைக் கேள்வியுற்ற நம்பியாரூரர் அவரை எதிர் கொண்டனர். இவர் அவரை வணங்கினார். அவர் இவரை வணங்கினார். இருவரும் அன்பில் மூழ்கி ஒருவராயினர். இவ்வொருமையால் வன்தொண்டருக்குச் 'சேரமான் தோழர்' என்னும் ஒரு நாமமும் வழங்கலாயிற்று.

பின்னர் இருவருள் சேர்ந்து திருக்கோயிலுக்குச் சென்றனர் ; ஆண்டவனை வழிபட்டனர். சேரமான் பெருமாள் மும்மணிக்கோவை அருளிச் செய்தார். அங்கிருந்து இருவரும் பரவையார் திருமானிகை நோக்கினர். பரவையார் அன்புடன் அடியவரை வரவேற்றார். சேரமான் பெருமாள், வன்தொண்டருடன் சிலநாள் தங்கி இருந்தார்.

### மூவேந்தர் சந்திப்பு

' மதுரை முதலிய திருப்பதிகளைக் கண்டு தொழுதல் வேண்டும் ' என்னும் விருப்பம் வன்தொண்டருக்கு எழுந்தது. அவருடன் போந்து அத்திருப்பதிகளை வணங்குதற்குச் சேரமான் பெருமானும் விரும்பினார். இருவரும் புறப்பட்டனர் ; திருநாகைக் காரோணம் தொழுது, திருமறைக் காடு சேர்ந்தனர். திருமறைக்காட்டில் சேரமான் பெருமாள் திருவந்தாதி பாடினார். இருவரும் அங்கிருந்து மதுரையினைந்தனர். அங்கே சோழ மன்னனும் போந்திருந்தான். சேர சோழ பாண்டியர் மூவரும், நம்பியாரூரரும் ஒருவரோ

டொருவர் அளவளாவி, ஆலவாய்ப் பெருமானை வழிபட்டுக் கொண்டிருந்தனர்.

**இருவருஞ் சேரநாடு சேர்தல்**

சிலநாள் கழிந்தபின்னை, சேரமான் பெருமானும் நம்பி யாருாரும் மதுரையை விடுத்துத் திருவாரூரை அடைந்தனர். சேரமான் பெருமாள், வன்தொண்டரைத் தம் ஊருக்கு எழுந்தருளுமாறு பன்முறை வேண்டினார். அவர்தம் வேண்டிதலுக்கு இணங்கி, வன்தொண்டப் பெருமான் அவருடன் புறப்பட்டார். இருவரும் கொடுங்கோளார் சேர்ந்து, அஞ்சைக்களத்தப்பனை வழிபட்டு வந்தனர்.

**வன்தொண்டர் திருவாரூரை நோக்கல்**

வன்தொண்டப் பெருமானுக்குத் திருவாரூர்ப் பெரு மான் நினைவு தோன்றிற்று. தோன்றவே, அவர் திருவாரூ ருக்குப் பயணமானார். அதுகண்ட சேரர் பெருமான், வன் தொண்டரைப் பணிந்து, 'பெருமானே! உம்மை யான் எங்ங னம் பிரிந்து வாழ்வேன்?' என்றார். அதற்கு, வன்தொண் டப் பெருமான், 'நீர் சிறிதும் வருந்தற்க; பகை அரசை வென்று இவ்வூரை ஆண்டு வருக' என்று கூறியருளினார். சேரமான் பெருமாள், 'அடிகளின் திருவடிகளே அடியேன் அரசாட்சி' என்று அடிகளைத் தொழுதார். வன்தொண்டப் பெருமான் 'யான் திருவாரூர்ப் பெருமானை மறந்திரேன். நீர் இங்கு இருக்க' என்று சொல்லி வணங்கினார். அதற்குமேல் மறுப்புரை கூறக் கழறிற்றறிவார் அஞ்சினார். அரசர் பெரு மான், அமைச்சரை அழைத்து, 'நமது அரசன்மனையில் உள்ள பண்டாரம் முழுவதையும் ஒருங்கே திரட்டிக; அவற்றைப் பொதி பொதியாகக் கட்டிக; வன்தொண்டருக்கு முன்னர் அவற்றைச் சுமந்து செல்லுமாறு ஆட்களை ஏவுக' என்று பணித்தார். அப்பணியை அமைச்சர் உடனே செய்து

முடித்தனர். வன்தொண்டர், தோழரை அன்போடு தழுவி விடை கொடுத்துத் திருவாளுரை நோக்கினர். சேரமான் பெருமாள், வன்தொண்டரை மறவாத சிந்தையினராய், ஆட்சி புரிந்து வந்தார்.

**சேரர் குதிரை ஏறிச் செல்லல்**

சிலகாலங் கழித்து, வன்தொண்டப் பெருமான் மீண்டும் கொடுங்கோளுரை அடைந்தார். அவர், அஞ்சைக்களத்தப் பனை வழிபட்டுக் கொண்டிருந்த வேளையில், ஆண்டவன் அருளால் ஒரு வெள்ளையானை வந்தது. அவர் அதன் மீது ஏறித் திருக்கயிலைக்கு எழுந்தருளினர். சேரமான் பெருமாள், அதை உணர்ந்து, குதிரையின்மேல் ஏறித் தொடர்ந்தார். (மற்ற விவரம் சுந்தரர் வரலாற்றிற் காண்க.)

# கணநாதர்

திருத்தொண்டி திருவந்தாதி

தொண்டரை யாக்கி அவரவர்க் கேற்ற தொழில்கள் செய்வித்  
தண்டர்தங் கோனக் கணத்துக்கு நாயகம் பெற்றவன்காண்  
கொண்டல்கொண் டேறியே மின்னுக்குக் கோல மடல்கடொறும்  
கண்டல்வெண் சோறளிக் குங்கடற் காழிக் கணாதனே.

திருத்தொண்டி புராண காரம்

கந்தமலி வயற்காழி மறையோ ரேத்துங்  
கணநாதர் திருத்தோணிக் கடவு ளார்க்கு  
நந்தவனம் பலஅமைத்து மலருங் கொய்து  
நற்றாமஞ் சொற்றாமம் நயந்து சாத்தி  
வந்தவரைத் தொண்டாக்கிப் பணிகள் பூட்டி  
வாதுசெய்த வாரணத்தை மகிழ்ந்து வாழ்த்திப்  
புந்திமகிழ்ந் தானருளால் கயிலை மேவிப்  
பொருவில்சணத் தவர்காவல் பொருந்தி னாரே.

கணநாத நாயனார் சேர்மு நாட்டிலே, சீர்காழியிலே  
தோன்றிய வேதியர். அவர், இல்லறத்தில் நின்று, திருத்  
தோணிப் பெருமானார்க்குத் திருத்தொண்டு செய்தவர்.  
அவர் திருநந்தனவனப் பணி செய்வோர், மலர் கொய்வோர்,  
திருமாலை கட்டுவோர், திருமஞ்சன மெடுப்போர், திரு  
வலகடுவோர், திருமெழுக்கிடுவோர், திருவிளக்கேற்று  
றுவோர், திருமறை எழுதுவோர் - ஒதுவோர் முதலிய திருத்  
தொண்டர்களுக்குக் குறைகள் நேருமாயின், அவைகளை நீக்கு  
வார் ; இத் திருத்தொண்டுகளில் மக்களை ஈடுபடுத்தி அவர்  
களைத் திருத் தொண்டர்களாக்குவார். இத்துணைத் திருத்

தொண்டுகளுடன், நாயனார், திருஞானசம்பந்தமூர்த்தி சுவாமி  
களைப் பேரன்போடு முப்போதும் வழிபட்டு வந்தார். அதனால்,  
அவர் திருக்கயிலை யடைந்து சிவசுணங்களுக்குத் தலைவரானார்.

## சு ற் று வ ர்

திருத்தொண்டர் திருவந்தாதி

நாதன் திருவடி யேழுடி யாகக் கவித்துநல்ல  
போதங் கருத்திற் பொறித்தமை யாலது கைகொடுப்ப  
ஒதந் தழுவிய ஞாலமெல் லாம்ஒரு கோலின்வைத்தான்  
கோதை நெடுவேற் களப்பாள னாகிய கூற்றுவனே.

திருத்தொண்டர் புராண காரம்

குன்றாத புகழாளர் சுலந்தை வேந்தர்  
கூற்றுவனார் மாற்றலர்மண் கொண்டு சூடப்  
பொன்தாழு முடிவேண்டப புலியூர் வாழும்  
பூசுரர்கள் கொடாசுக்கல் புனிதன் ஈந்த  
மன்றாடுந் திருவடியே முடியாச் சூடி  
மாநிலங்காத் திறைவனுறை மாடக் கோயில்  
சென்றாசை யுடன்வணங்கிப் பணிகள் செய்து  
திருவருளால் அமருலகஞ் சேர்ந்து ளாரே.

சுற்றுவ நாயனார் களந்தைப் பதியின்தலைவர்; குறுநில  
மன்னர். அவர், அடியவர் பத்தியிற் சிறந்தவர். ஐந்தெழுத்  
தோதுவது அவர்தம் வழக்கம்.

அந்தணர் முடிசூட்ட மறுத்தல்

நாயனார் வேற்றரசர் பலருடன் போர்புரிந்து பல நாடு  
களைப் பற்றினார். அவர், சதுரங்க சேனை முதலிய அரசர்க்



குரிய செல்வமெல்லாம் பெற்றிருந்தனர் ; திருமுடி ஒன்று மட்டும் பெறுதிருந்தனர் ; அக்குறையை நீக்குதற் பொருட்டுத் தில்லைவாழ் அந்தணரிடம் முறைபிட்டனர். அவர், 'சோழ மன்னர்க்கன்றி மற்றவர்க்கு நாங்கள் முடி சூட்டுவதில்லை ' என்று மறுத்தனர். மறுத்த அந்தணர், திருமுடியைக் காக்கும் பொருட்டு, ஒரு குடியை மட்டும் அங்கே விடுத்துச் சேரநாட்டுக்குச் சென்றனர்.

### ஆண்டவன் திருவடியே முடியாதல்

கூற்றுவ நாயனார் வருந்தி வருந்தி, ' தில்லைக் கூத்தன் திருவடியே எனக்கு முடியாதல் வேண்டும் ' என்று துயின்றார். தில்லைப் பெருமான், நாயனார் கனவிலே தோன்றித் திருவடியை முடியாக அவர்க்குச் சூட்டியருளினார். நாயனார் அத்திருவடியை முடியாகத் தாங்கி, உலகைப் புரந்து வந்தார். அவர், பல திருப்பதிகளுக்குச் சென்று, வழிபாடு செய்து, சிவபிரான் திருவடி நீழலை யடைந்தனர்.

# பொய்யடிமையில்லாத புலவர்

திருத்தொண்டத் தொகை

பொய்யடிமை யில்லாத புலவர்க்கும் அடியேன்

பொழிற்கருவூர்த் தஞ்சிய புகழ்ச்சோழர்க் கடியேன்

மெய்யடியான் நரசிங்க முனையரையர்க் கடியேன்

விரிதிரைமூழ் கடல்நாகை அதிபத்தர்க் கடியேன்

கைதடிந்த வரிசிலையான் கலிக்கம்பன் கலியன்

கழற்சத்தி விரிஞ்சையர்கோன் அடியார்க்கும் அடியேன்

ஐயடிகள் காடவர்கோன் அடியார்க்கும் அடியேன்

ஆரூரன் ஆரூரில் அம்மானுக் காளே.

திருத்தொண்டர் திருவந்தாதி

தரணியிற் பொய்ம்மை இலாத்தமிழ்ச் சங்க மதிற்கபிலர்

பரணர்நக் கீரர் முதல்நாற்பத் தொன்பது பல்புலவோர்

அருள்நமக் கீயுந் திருவால வாய்அரன் சேவடிக்கே

பொருளமைத் தின்பக் கவிபல பாடும் புலவர்களே.

திருத்தொண்டர் புராண.சாரம்

பொய்யறியாக் கபிலரொடு பரண ராதிப்

புலவோர்பொற் பார்கலைகள் பொருந்த ஓதிச்

செய்யுளிடை வளர்ஆசு மதுர நல்ல

சித்திரம்வித் தாரமெனத் தெரிக்குஞ் செம்மை

மெய்யுடைய தொடைகளெல்லாம் மன்றுள் ஆடல்

மேவியகோன் இருதாளில் விரவச் சாத்திக்

கையுடைஅஞ் சலியினராய் அருளால் மேலைக்

கருதரிய அமருலகங் கைக்கொண் டாரே.

பொய்யடிமை யில்லாத புலவர், 'செய்யுளின் சொற்  
றெளிவும், பல நூலாராய்ச்சியும், அவைகளால் பெறும் மெய்  
யுணர்ச்சியின் பயனும் சிவனடிக்கு அன்பு செய்தலேயாகும்'  
என்னும் உண்மையை உணர்ந்தவர்; அவ்வழி நின்றொழுகி  
ஆண்டவன் திருவடி சேர்ந்தவர்.

# புகழ்ச்சோழர்

திருத்தொண்டர் திருவந்தாத்

புலமன் னியமன்னைச் சிங்கள நாடு பொடிபடுத்த  
குலமன் னியபுகழ்க் கோகன நாதன் குலமுதலோன்  
கலமன் னியபுகழ்ச் சோழன தென்பர் நகுசுடர்வான்  
வலமன் னியஎறி பத்தனுக் கீந்ததொர் வண்புகழே.

திருத்தொண்டர் புராண காரம்

பொழில்மருவுங் கருவூர்வாழ் புகழார் சோழர்  
போதகம்போல் என்னுயிரும் போக்கும் என்றே  
அழல்அவிர்வான் கொடுத்தபிரான் அதிக மான்மேல்  
அடர்ந்தபெரும் படைஏவ அவர்கொண் டேய்ந்த  
தழல்விழிகொள் தலைகாண்பார் கண்ட தோர்புன்  
சடைத்தலையை முடித்தலையால் தாழ்ந்து வாங்கிக்  
கழல்பாவி அதுசிரத்தின் ஏந்தி வாய்ந்த  
கனல்முழ்கி இறைவனடி கைக்கொண் டாரே.

புகழ்ச்சோழ நாயனார் சோழநாட்டை ஆண்டமன்னருள்  
ஒருவர் ; உறையூரிலே தங்கி ஆட்சி புரிந்தவர் ; சைவந்  
தழைக்க முயன்றவர். அவர், திருக்கோயில்களில் பூசனை  
வழாது நடத்துவிட்பார் ; திருத்தொண்டரின் குறிப்பறிந்து  
அவரவர் விரும்புமாறு உதவுவார். இம்முறையில் அவரால்  
திருநீற்றுநெறி ஒம்பப்பட்டு வந்தது.

கருவூர்க்கேகல்

கொங்குநாட் டரசரிட மிருந்தும் குடகநாட் டரசரிட  
மிருந்தும் திறை வாங்குதற் பொருட்டுப் புகழ்ச்சோழ  
நாயனார் கருவூருக் கேகினார் ; அத்திருப்பதியில் எழுந்தருளி  
யுள்ள ஆனிலைப் பெருமானை வழிபட்டுத் திருமாளிகை

சேர்ந்து, அரியாசனத்தில் வீற்றிருந்தார். கொங்கரும், குடகரும் திறை செலுத்தினர். புகழ்ச்சோழர், அவர்கட்கு ஆசிகூறி அரசரிமைத் தொழில் அருளினர்.

**திறை கேட்டல்**

மேலும் சோழர்பெருமான், அமைச்சரை நோக்கி, 'நமது ஆணைக்குக் கீழ்ப்படாத அரசர் எவரேனும் உளரோ? அறிந்து சொல்க' என்று கேட்டார். அமைச்சர் அதை ஆராயத் தலைப்பட்டனர்.

**எறிபத்த ரன்புணர்தல்**

அந்நாளில் சிவகாமியாண்டார் என்னும் ஓர் அடியவர் ஆனிலைப் பெருமானுக்கு வழக்கம்போலத் திருப்பள்ளித் தாமம் கொண்டுபோனார். அதனைப் பட்டத்து யானை பற்றி ஈர்த்துச் சிதறச் செய்தது. எறிபத்த நாயனார் அவ்யானையை வெட்டிக் கொன்றார். அதையுணர்ந்த புகழ்ச்சோழ நாயனார், எறிபத்த நாயனார் எதிரே சென்று, தமது வானை அவரிடங் கொடுத்து, 'என்னையுங் கொன்றருள்க' என்று வணங்கினார். இவ்வன்புச்செயலால் புகழ்ச்சோழ நாயனார் கருவூரிலிருந்த போது திருத்தொண்டிலே மேம்பட்டவரானார்.

அமைச்சர், மன்னரிடம் போந்து, 'உங்கள் ஆட்சிக்குக் கீழ்ப்படியாத அரசன் ஒருவனே உளன். அவன் அதிகன் என்பவன். அவன் அருகேயுள்ள மலையரணத்தில் இருப்பவன்' என்றனர். உடனே புகழ்ச்சோழ நாயனார் அமைச்சரைப் பார்த்து, 'அவ்வாணை அதஞ்செய்து வாரும்' என்று கட்டளை யிட்டார். அமைச்சர், அப்படியே செய்தனர். அதிகன் அருஞ்சரத்தில் ஓடி ஒளித்துக்கொண்டான். புகழ்ச்சோழரின் சேனை வீரர் அதிகனுடைய சேனை வீரரின் தலைகளையும், செல்வங்களையும், பிறவற்றையும் எடுத்துக்கொண்டு வந்தனர்.

### சடைத்தலை கண்டு வருந்தல்

ஒரு வீரரின் சடைத்தலை புகழ்ச்சோழ நாயனார்க்குப் புலனாயிற்று. ஆகவே, நாயனர் அலறுகிறார் ; கதறுகிறார் ; ‘ சைவந் தழைக்க அரசியற்றுவோன் யானோ ? நன்று ! நன்று !! ’ என்பார் ; ‘ சோற்றுக் கடன் முடிக்கப் போர் புரிந்த அடியவரையோ என் சேனை கொன்றது ! ’ என்பார் ; ‘ இப் பழிக்கு என் செய்வேன் ? என் உயிர் நீங்கவில்லையே ’ என்பார்.

### தீயிற்குதித்துத் திருவடிசேரல்

இவ்வாறு நாயனர் புலம்பி, அமைச்சரை நோக்கி, ‘ இவ் வுலகை ஆளுமாறும், சிவத்தொண்டைத் தவறாது நடத்தா மாறும் என் புதல்வனுக்கு முடி சூட்டுக ’ என்று கூறினார். அமைச்சர் மனங் கலங்கி நின்றனர். நாயனர், அவரைத் தேற்றி, நெருப்பை வளர்ப்பித்தார் ; நீற்றுக்கோலப் பொலி வுடன், திருச்சடைத் தலையை ஒரு மாணிக்கத் தட்டிலே ஏந்தினார் ; அதைத் தமது திருமுடியிலே தாங்கினார் ; நெருப்பை வலம் வந்தார் ; ஐந்தெழுத்தை ஒதிக்கொண்டே நெருப்பில் இறங்கினார் ; ஆண்டவன் திருவடி நீழலையடைந் தார்.

# நரசிங்கமுனையரையர்



திருத்தோண்டர் திருவந்தாதி

புகழும் படிஎம் பரமே தவர்க்குநல் பொன்னிடுவோன்  
இகழும் படியோர் தவன்மட மார்புனை கோலமெங்கும்  
நிகழும் படிகண் டவனுக் கிரட்டிப்பொன் னிட்டவன்நீன்  
நிகழும் முடிநா சிங்க முனையர சன்திறமே.

திருத்தோண்டர் புராண காரம்

நாடுபுகழ் முனைப்பாடி நாடு மேய  
நரசிங்க முனையர்புவி நயந்து மன்றுள்  
ஆடுமவர் ஆதிரைநாள் அடியார்க் கம்பொன்  
அமுதளிப்பார் ஒளிவெண்ணீ றணிந்து தூர்த்த  
வேடமுடை யவர்க்கிரட்டிச் செம்பொன் ஈந்து  
விடுத்தழகார் ஆலயங்கள் விளங்கச் செய்து  
தோடலர்தா ருடையபிரான் அருளை ஆளத்  
தோன்றினார் எனையருளின் ஊன்றி னாரே.

நரசிங்க முனையரைய நாயனார் என்பவர், திருமுனைப்  
பாடி நாட்டை ஆண்ட மன்னருள் ஒருவர். அவர், பகை  
யரசரை வென்று, நன்னெறி வளர்த்து வந்தனர். திருநீறே  
அவர்க்கு உரிய செல்வம். சிவனடியே அவர்தம் சார்பு.  
திருக்கோயிற் பூசைகள் அவரால் குறைவற நடத்தப்பட்டு  
வந்தன.

திருவாதிரையில் அமுது செய்வித்தல்

திருவாதிரைதோறும் அடியவருக்கு அமுது செய்  
வித்து, ஒவ்வொருவர்க்கும் நூறு பொன் கொடுப்பது நாய்  
னாரது நியதிகளுள் ஒன்று. ஒரு திருவாதிரையிலே வழக்

கம்போல அடியவர் வந்தனர். அவருடன் ஒரு தூர்த்தரும் போந்தனர். அவர் திருநீறணிந்திருந்தனர். அவரைக் கண்ட மற்ற அடியவர் ஒதுங்கினர்.

தூர்த்தரை வணங்குதல்

நாசிக்கமுனையர் அததூர்த்தரிடஞ் சென்று அவரை வணங்கினர் ; ' திருநீறணிந்தவர் தூர்த்தராயினும் ஆக. அவரை இகழலாகாது ' என்பதை உலகம் உணர்ந்து உய்யும் பொருட்டு, அவருக்கு இரட்டிப்பாக இருநூறு பொன் அளித்தனர்; அவரைத் தொழுது முகமன்கூறி விடை கொடுத்தனுப்பினர். இவ்வாறு திருத்தொண்டி செய்து நாயனார் சிவனடி சேர்ந்தார்.

## அ தி ப த் த ர்

திருத்தொண்டர் திருவந்தாதி

திறமமர் மீன்படுக் கும்பொழு தாங்கொரு மீன்சிவற்கென்  
றுறவமர் மாகடற் கேவிடு வோனொரு நாட்கனக  
நிறமமர் மீன்பட நின்மலற் கென்றுவிட் டோன்கமலம்  
புறமமர் நாகை அதிபத்த னாகிய பொய்யிலியே.

திருத்தொண்டர் புராண சாரம்

அலையாருங் கடல்நாகை நகருள் வாழும்  
அதிபத்தர் பரதவர்கள் அதிபர் வேலை  
வலைவாரி வருமீனில் தலைமீன் ஈசன்  
வார்கழற்கே என்றுவிடும் மரபார் பன்னாள்  
தலையான தொருமீனே சார நானாந்  
தந்தொழிலால் விடுத்துமிடி சாரச் செம்பொன்  
கலையாரும் மணிநயந்த மீனொன் றெய்த  
நீத்தருளால் இறைவனடி நேர்ந்து ளாரே.

சோழ நாட்டிலே, நாகப்பட்டினத்திலே, துளைப்பாடியிலே, வலைஞர் குலத்திலே பிறந்தவர் அதிபத்த நாயனார் என்பவர். அவர், பரதவர்க்குத் தலைவர் ; சிவபத்தியில் சிறந்தவர். வலைப்பிடம் மீன்களில் ஒரு தலைமீனைச் சிவபெருமானுக்கென்று கடலிலே விடுவது அவரது வழக்கம். வலையில் ஒரே மீன்படினும், அதனைச் சிவபெருமானுக் கென்றே அவர் கடலில் விடுவார்.

### வறுமை மேலிடல்

சிவபெருமான் திருவருளால் நாடோறும் ஒவ்வொரு மீனை கிடைப்பதாயிற்று. வழக்கம்போல அதிபத்தர் அதனைக் கடலிலே விட்டு வந்தனர். அவரது செல்வஞ் சுருங்கிற்று. சுற்றங்கள் உணவின்றி வருந்தின. உணவின்மையால் நாயனார் திருமேனியும் மெலிந்தது. அது குறித்து அவர் வருந்துவதில்லை. சிவபத்தியில் மட்டும் அவர்க்குத் தளர்ச்சி தோன்றவேயில்லை.

### பொன்மீனையுங் கடலில் விடல்

ஒருநாள் வலையில் பொன் மீன் ஒன்றை அகப்பட்டது. அதை வலைஞர், அதிபத்தர் முன்னிலையில் கொண்டு வந்தனர். அவர், அதைக் கண்டு, 'இஃதென்ன பொன் மீன் ! உறுப்புக்களிலும் நவமணிகள் அமைந்திருக்கின்றன. இது சிவபெருமானுக்கு ஆக ' என்று அதனையும் கடலிலே விடுத்தனர்.

அப்பொழுது சிவபெருமான் நாயனாருக்குக் காட்சி யளித்தார். நாயனார் அகங்குழைந்து சிவபெருமானைத் தொழுதார். சிவபெருமான் அவருக்குச் சிவலோக வாழ்வுதந்தருளினார்.



# க லி க் க ம் ப ர்

திருத்தொண்டர் திருவந்தாதி

பொய்யைக் கடிந்துநம் புண்ணியர்க் காட்பட்டுத் தன்னடியான  
சைவத் திருவுரு வாய்வரத் தானவன் தாள்கழுவ  
வையத் தவர்முன்பு வெள்கிநீர் வாரா விடமனைவி  
கையைத் தடிந்தவன் பெண்ணு கடத்துக் கலிக்கம்பனே.

திருத்தொண்டர் புராண காரம்

கடவுளருட் கண்ணார்கள் பயிலுந் தொல்லைக்  
கடந்தைநகர் வணிகர்கலிக் கம்பர் அன்பர்க்  
கடிமையுற அமுதளிப்பார் அடியான் நீங்கி  
அருளுருவாய் அன்பருடன் அணைய ஏத்தி  
இடையிலவர் அடியிணையும் விளக்கா நிற்ப  
இகழ்மனைவி கரகமலி இரண்டு கையும்  
படியில்விழ ஏறிந்தவன்செய் பணியுந் தாமே  
பரிந்துபுரிந் தானருளே பற்றி னுரை.

சுலிக்கம்ப நாயனார் திருப்பெண்ணுகடத்திலே, வணி  
கர் குலத்திலே பிறந்தவர். அவர், திருத்தூங்காணை மாடத்  
துள் வீற்றிருந்தருளுஞ் சிவக்கொழுந்தை வழிபடுபவர் ;  
சிவனடியார்க்கு அமுது செய்விப்பவர்.

சமரச நோக்கு

ஒருநாள், நாயனார் வழக்கப்படி அடியவரை அமுது  
செய்விக்க அழைத்து வந்தார். நாயகியார் கரகநீர் வார்க்க,  
நாயனார் அடியவருடைய திருவடிகளை விளக்கி வந்தார்.  
அவ்வடியவருள் ஒருவர், நாயனாரிடம் பணிசெய்தவர். அவர்,  
முனிவால் பணிவிடுத்துச் சென்றவர். கலிக்கம்பர், அவ்வடிய  
வர் திருவடிகளை விளக்கப் புகுந்தனர். அப்பொழுது அம்மை

யார், 'இவர் நம்மிடத்தில் முன்னே பணிசெய்து போனவர் போலும்!' என்று எண்ணினார். அதனால், கரகநீர் வார்க்கச் சிறிது நேரம் தாழ்த்தது. அதை யுணர்ந்த நாயனார், 'இவருடைய முன் நிலையைக் குறித்து இவள் வெள்குகிறாள்' என்று கருதி, வாளாயுதத்தை எடுத்தார்; கரகத்தை வாங்கிக் கீழே வைத்தார்; அம்மையார் திருக்கரத்தைத் துணித்தார்; பின்னர்த் தாமே கரக நீர் விடுத்து அடியவர் திருவடியை விளக்கினார்; அவரையும், மற்றவரையும் அமுது செய்வித்தார். இம் முறையில் கலிக்கம்ப நாயனார் திருத்தொண்டு செய்து வாழ்ந்து சிவனடி சேர்ந்தார்.

## க லி ய ர்

திருத்தொண்டர் திருவந்தாதி

கம்பக் கரிக்கும் சிலந்திக்கும் நல்கிய கண்ணுதலோன்  
உம்பர்க்கு நாதற் கொளிவிளக் கேற்றற் குடவிலனாய்க்  
கும்பத் தயிலம்விற் றஞ்செக் குமுன்றுங்கொள் கூலியினால்  
நம்பற் கெரித்த கலியொற்றி மாநகர்ச் சக்கிரியே.

திருத்தொண்டர் புராண சாரம்

தடமதிலுஞ் ழொற்றியூ ரதனில் வாழுஞ்  
சக்கரப்பா டியர்குலமெய்த் தவமாயுள்ளார்  
படர்புகழார் கலியனார் நலியுங் கூற்றைப்  
பாய்ந்தவர்க்கு விளக்கெரிக்கும் பரிவால் மற்றோர்  
உடலிலராய்ச் செக்குழல்வார்க் கதுவும் நேரா  
துயர்மனைவி யைக்கொள்வார் உளரும் இன்றி  
மிடறுதிரம் அகல்நிறைய அரிய நாதன்  
வியன்கைகொடு பிடிப்பஅருள் மேவி னாரே.

தொண்டை நாட்டிலே உள்ள சிறந்த திருப்பதிகளுள் திருவொற்றியூரும் ஒன்று. அவ்வூரில் பல தெருக்கள் உண்டு. அவைகளில் ஒன்று சக்கரப் பாடித்தெரு. அத்தெருவிலே, செக்கார் குலத்திலே பிறந்தவர் கலிய நாயனார். திருக்கோயிலின் உள்ளும் புறமும் அல்லும் பகலும் திருவிளக்கேற்று வது அவர்தம் திருத்தொண்டு.

### செல்வஞ் சுருங்கல்

கலிய நாயனாருடைய அன்பின் திறத்தை உலகத்துக்கு வெளிப்படுத்தச் சிவபெருமான் திருவுளங்கொண்டார். அதனால் நாயனாது செல்வநிலை சுருங்கலாயிற்று. சுருங்கியும், நாயனார் தொண்டில் உறைந்தே நின்றார். அவர், தம் மரபினர் பால் கூலிக்கு எண்ணெய் வாங்கி விற்றுத் திருவிளக்கிட்டு வந்தனர். மரபினர் எண்ணெய் கொடுத்தலை நிறுத்தி விட்டனர். நாயனார் தளர்ச்சி யடைந்தாரில்லை.

### தொழிலுங் கிடையாமை

கலியர் செக்காட்டும் இடத்துக்குப் போவார் ; அங்கே எள்ளிடுவார் ; எண்ணெயெடுப்பார் ; ஒருது ஒட்டுவார் ; இத் தொழில்களைச் செய்து கூலி பெற்றுத் திருவிளக்கேற்றுவார். தொழிலாளர் கூட்டம் நாளுக்குநாள் பெருகலாயிற்று. அதனால் நாயனார்க்குத் தொழில் கிடைத்தலே அருமையாகி விட்டது.

### மனைவியினுந் தொண்டைச் சிறப்பாகக் கோடல்

நாயனார், தமக்கு உரிய பொருள்களையெல்லாம் விற்று விற்றுத் தொண்டாற்றி வந்தார். பொருளெல்லாம் பொன்றின. அவர்க்கு ஒன்றுந் தோன்றவில்லை. அவர், தம் மனைவியாரை விற்கத் துணிவுகொண்டார் ; நகரெங்கும் விலைகூறினார் ; வாங்குவாரில்லை ; மனந்தளர்ந்து திருக்கோயிலை அடைந்

தார் ; திருவிளக்குத் தொண்டில் தலைப்பட்டார் ; ‘ தொண்டிக்கு இடையூறு நேரின், யான் இறப்பேன் ’ என்று உறுதி கொண்டார் ; அவ்வுறுதியுடன் அகல்களுக்குத் திரியிட்டார் ; அவைகளைப் பரப்பினார் ; எண்ணெய்க்கு என்செய்வார்! தமது உதிரத்தை அகல்களில் நிரப்பக் கருவிகொண்டு கழுத்தை அரியலானார்.

அவ்வேளையில் கலியநாயனாரது அன்பாக விளங்குஞ் சிவபெருமான், அவருடைய கையைப் பிடித்தார் ; மழவிடைமேல் காட்சி வழங்கினார். நாயனரின் ஊறுநீங்கிற்று. நாயனார், சிவபெருமானைக் கும்பிட்டு நின்றார். சிவபெருமான், அவருக்குச் சிவபதம் அளித்தார்.

## ச த் தி ய ா ர்

திருத்தொண்டர் திருவந்ததி

கிரிவில் லவர்தம் அடியரைத் தன்முன்பு கீழ்மைசொன்ன  
திருவில் லவரைஅந் நாவரி வேன்திருந் தாரைவெல்லும்  
வரிவில் லவன்வயற் செங்கழு நீரின் மருவுதென்றல்  
தெருவில் விரைகம முந்தென் வரிஞ்சைத் திகழ்சத்தியே.

திருத்தொண்டர் புராண காரம்

விரிதருகா விரிநாட்டு வரிஞ்சை யூர்வாழ்  
வேளாளர் சத்தியார் விமலர் பாதத  
தூரியவர்கள் அடிபரவும் ஒருமை யார்நான்  
ஓவாமே ஐந்தெழுத்தும் உரைக்கு நீரார்  
இருளின்மிட றுடையபிரான் அடியார் தம்மை  
இகழ்வார்நாத் தண்டாயத் திடுக்கி வாங்கி  
அரியுமது திருத்தொழிலா உடையார் மன்றுள்  
ஆடியசே வடிநீழல் அடைந்து ளாரே.

சோழ நாட்டிலே, வரிஞ்சையூரிலே, வேளாளர் குலத்  
திலே தோன்றியவர் சத்தி நாயனார். அவர், சிவனடியாரை  
இகழ்வோருடைய நாவினைத் தண்டாயத்தினால் வலிப்பார் ;  
கத்தியினால் அறுப்பார். இச்சத்தி வாய்ந்தமையால், அவர்  
சத்தி நாயனார் என்னப்பட்டார். அவர் இச்செயலையே பெருந்  
தொண்டாகக் கொண்டு வாழ்ந்து சிவபெருமான் திருவடி  
நீழலை யடைந்தார்.

## ஐயடிகள் காடவர்கோன்

திருத்தொண்டர் திருவந்தாதி

சத்தித் தடக்கைக் குமான்நற் றுதைதன் தானமெல்லாம்  
முத்திப் பதம்ஒரொர் வெண்பா மொழிந்து முடியரசாம்  
அத்திக்கு மும்மைநன் றுலரற் காவையம் ஏற்றலென்னும்  
பத்திக் கடல்ஐ யடிகளா கின்றநம் பல்லவனே.

திருத்தொண்டர் புராண காரம்

வையநிகழ் பல்லவர்தங் குலத்து வந்த  
மாமணிமா நிலமுழுதும் மகிழ்ந்து காக்கும்  
ஐயடிகள் காடவர்கோன் அருளால் நூல்கள்  
அறிந்தரசு புரிந்திடுதல் அமையு மென்றே  
பொய்யனைய உடல்வாழ்வு கழியுமாறு  
பொருந்தியிடம் புகழ்வெண்பாப் புலியூர் மேவும்  
செய்யதிரு வடிமுதலாப் பதிகள் தோறுஞ்  
செப்பினர் இருவினைகள் தப்பி னாரே.

ஐயடிகள் காடவர்கோன் நாயனார், காஞ்சிபுரத்திலே,  
பல்லவர் குலத்திலே தோன்றியவர் ; ‘ எல்லா உயிர்களும்  
இன்பம் நுகர்தல் வேண்டும் ’ என்னும் பெருங் கொள்கை

யுடையவர். அக்கொள்கையின் பொருட்டு அவர் பல நாடுகளைத் தம் வயப்படுத்தினர்.

**ஒவ்வொரு பதிக்கு ஒவ்வொரு வெண்பா**

ஐயடிகளின் ஆட்சியில் சைவந் தழைத்தது ; கலைகள் பெருகின. நாளடைவில் அடிகளுக்கு அரசாட்சியில் வெறுப்புண்டாயிற்று. அதனால் அவர், தம் புதல்வனுக்கு முடிசூட்டிச் சிதம்பரம் முதலிய திருப்பதிகளுக்குச் சென்று ஆண்டவனை வழிபட விரும்பினர் ; விரும்பியவாறே செய்து, பல திருப்பதிகளுக்குச் சென்றனர். அடிகள், ஒவ்வொரு திருப்பதிக்கு ஒவ்வொரு வெண்பா பாடினர் ; இவ்வாறு சிவபணி செய்து சிவலோகஞ் சேர்ந்தனர்.

# க ண ம் பு ல் ல ர்

தீநத்தோண்டத்தோகை

கறைக்கண்டன் கழலடியே காப்புக்கொண் டிருந்த  
கணம்புல்ல நம்பிக்குங் காரிக்கும் அடியேன்  
நிறைக்கொண்ட சிந்தையால் நெல்வேலி வென்ற  
நின்றசீர் நெடுமொறன் அடியார்க்கும் அடியேன்  
துறைக்கொண்ட செம்பவளம் இருளகற்றுஞ் சோதி  
தொன்மயிலே வாய்லான் அடியார்க்கும் அடியேன்  
அறைக்கொண்ட வேல்நம்பி முனையடுவார்க் கடியேன்  
ஆரூரன் ஆரூரில் அம்மானுக் காளே.

தீநத்தோண்டர் திருவந்தாதி

நன்னக ராய இருக்குவே னூர்தனில் நல்குரவாய்ப்  
பொன்னக ராயநற் நிலை புருந்து புலிச்சரத்து  
மன்னவ ராய அரற்குநற் புல்லால் விளக்கெரித்தான்  
கன்னவில் தோளெந்தை தந்தை பிரானெங் கணம்புல்லவே.

தீநத்தோண்டர் புராண சாரம்

இலகுவட வெள்ளாற்றுத் தென்பால் வாழும்  
இருக்குவே னூர்அதிபர் எழிலார் சென்னிக்  
கலைநிலவார் அடிபரவுங் கணம்புல்லர் தில்லைக்  
கருதுபுலிச் சரத்தரற்குக் காதல் தீபம்  
நிலைதரத்தாம் இடமிடியால் ஒருநாள் புல்லால்  
நீடுவிளக் கிடஅதவும் நேரா தாகத்  
தலைமயிரின் எளிகொளவும் அளவில் நாதன்  
தாவாத வாழ்வருளுந் தன்மை யாரே.

வட வெள்ளாற்றுக்குத் தென்கரையிலே இருக்கு  
வேனூர் என்றொரு பதியுண்டு. அப்பதியிலே ஒரு பெரியார்

இருந்தார். அவர் செல்வர். ' செல்வத்தினாலாகிய பயன், திருக் கோயிலில் திருவிளக் கெரித்தல் ' என்னும் உறுதி அவருக்குத் தோன்றிற்று.

**வறுமையிலும் தொண்டு**

அவ்வுறுதிப்படி, நாயனார் திருத்தொண்டைச் செப்து வந்தார். அவருக்குத் திருவருளால் வறுமை நேர்ந்தது. அதனால் அவர், தில்லையம்பதிபை அடைந்தார் ; தில்லைக் கூத் தனை வழிபட்டுத் தமது வீட்டுப் பொருள்களை விற்று விற்றுத் திருத்தொண்டை வழாது நிகழ்த்தலானார். பொருளெல்லாம் ஒழிந்தன.

**கணம்புல்லராதல்**

நாயனார் இரத்தலை விரும்பவில்லை. அவர் கணம்புற்களை அறுப்பர் ; விற்பார் ; கிடைக்கும் பொருளைக் கொண்டு திருத் தொண்டு செய்வார். அதனால் அவர்க்குக் கணம்புல்லர் என்னும் பெயருண்டாயிற்று.

**திருமுடியை எரித்தல்**

ஒருநாள், ஆண்டவன் அருளால் புற்கள் விலைப்படவில்லை. கணம்புல்லர் சோர்வடையாது அப்புற்களைத் திரித்து விளக் கெரித்தார். புற்கள் போதவில்லை. நாயனார் என் செய்தார்? அவர், தமது திருமுடியை அன்போடு மடுத்து எரித்தார். அக்காட்சி கண்ட சிவபெருமான், அவருக்குத் திருவருள் செய்தார். கணம்புல்ல நாயனார் சிவலோகஞ் சேர்ந்தார்.



# காரியார்

திருத்தொண்டர் திருவந்தாதி

புல்லன வாகா வகையுல கததுப புணர்ந்தனவும்  
சொல்லின வுந்நா மாக்கிச் சுடர்பொற் குவடுதனி  
வில்லனை வாழ்த்தி விளங்குங் கயிலைபுக் கானென்பரால்  
கல்லின மாமகில் சூழ்கட ஆரினில் காரியையே.

திருத்தொண்டர் புராண காரம்

திருக்கடவுர் வரும்உரவோர் காரி யாராம்  
திகழ் காரண்டர் வண்தமிழ்நூல் திருந்த ஒதி  
விரும்பொடுதம் பெயராற்பா வினம்பி மும்மை  
வேந்தரையும் முறைமுறையே மேவி அங்கண்  
உரைத்தஉரை நயமாங்கி அவர்பால் ஏய்ந்த  
ஒண்பொருளால் ஆலயங்கள் ஒங்கச் செய்து  
தரைக்கணருங் தவர்க்கேவல் தகமுன் போற்றந்  
தன்மையால் புருள்சேருந்த நன்மை யாரே.

காரி நாயனார் திருக்கடவுரிலே பிறந்தவர் ; தமிழ்  
மொழியிலே பெருந்புலமை வாய்ந்தவர் ; திருக்கயிலையை  
மறவாதவர். கோவை பாடுவது அவர்தம் வழக்கம். அதன்  
கண் சொல் விளங்கும் ; பொருள் நிறைந்திருக்கும்.

கோவைபாடித் தொண்டு செய்தல்

காரியார், சேர சீரழ பாண்டியர்களிடம் செல்வார் ;  
தம் பாக்கட்குப் பொருள் விரிப்பார். அவர்கள் மகிழ்வெய்  
திப் பொருள் கொடுப்பார்கள். அப்பொருளைக் கொண்டு  
காரியார் திருக்கோயில்கள் கட்டுவிப்பார் ; சிவனடியார்க்கு  
உதவுவார். இவ்வாறு, காரி நாயனார் தொண்டுசெய்து, உலக  
மெல்லாந் தம் புகழை நிறுத்தித் திருக்கயிலை சேர்ந்தார்.

# நின்றசீர்நெடுமாறர்



## திருத்தோண்டர் திருவந்தாதி

கார்த்தண் முகிற்கைக் கடற்காழியர்பெரு மாற்கெதிராய்  
ஆர்த்த அமணர் அழிந்தது கண்டுமற் றுங்கவரைக்  
கார்த்த கழுவின் நுதிவைத்த பஞ்சவன் என்றுரைக்கும்  
வார்த்தை அதுபண்டு நெல்வேலி யில்வென்ற மாறனுக்கே.

## திருத்தோண்டர் புராண சாரம்

கன்னல்மலி நெல்வேலிக் கவிஞர் மாறர்  
கவரியர்கோன் அமணருறு கலக்க மெல்லாம்  
பொன்னெயில்கூழ் சிரபுரக்கோன் அணைய மாற்றிப்  
புனிதமிசு நீறணிந்து போற்றி செய்து  
மன்னுபுகழ் மங்கையருக் கரசி யாராம்  
மலர்மாது மணிமார்பின் மகிழ்ந்து மாற்றார்  
வெந்திடுதல் கண்டாசு புரிந்து காழி  
வேந்தரருள் சேர்ந்தபெரு விறலி னாரே.

நின்றசீர் நெடுமாறர் பாண்டி மன்னருள் ஒருவர். அவர்,  
மங்கையர்க்கரசியாரை மனைவியாகப் பெற்றவர் ; சமணசமயஞ்  
சார்ந்தவர் ; பின்னர்த் திருஞானசம்பந்த சுவாமிகள் திரு  
வருளால் திருநீற்று நெறியில் நின்றவர் ; வடபுல மன்னரைத்  
திருநெல்வேலியிலே தோல்வியுறச் செய்தவர். அவர் சைவந்  
தழைக்க நீதி அரசியற்றிச் சிவனடி சேர்ந்தவர்.

# வாயிலார்

திருத்தொண்டர் திருவந்தாத்

மாறா அருளரன் தன்னை மனஆ லயத்திருத்தி  
ஆறா அறிவாம் ஒளிவிளக் கேற்றி அகமலரா..  
வீறா மலரளித் தன்பெனும் மெய்யமிர் தங்கொடுத்தான்  
வேறார் மயிலையுள் வாயிலான் என்று விளம்புவரே.

திருத்தொண்டர் புராண சாரம்

ஞாயிலார் மதிற்பெண்ணடை நாட்டு மேன்மை  
நண்ணுமயி லாபுரியின் வேளாண் தொன்மை  
வாயிலார் மலைவில்லான் அடியே போற்றி  
மறவாமை தலைநின்ற மனமே செம்பொற்  
கோயிலா உயர்ஞானம் விளக்கா நீராக்  
குலவியஆ னந்தம்அன்பே அமுதாக் கொண்டு  
தாயிலான் இருசரணம் நிகழ ஏத்தும்  
தன்மையார் அருள்சேர்ந்த நன்மை யாரே.

வாயிலார் நாயனார் தொண்டை நாட்டிலுள்ள திரு  
மயிலையில், வேளாள மரபில் தோன்றியவர். அவர், தமது  
உள்ளத்தைச் சிவத்துக்குரிய கோயிலாக்கியவர். அக்கோயிலில்  
அறிவு விளக்கேற்றி, ஆனந்த நீராட்டி, அன்பாகிய அமுதை  
நிவேதிப்பது அவர்தம் திருத்தொண்டு. இவ்வாறு ஞான  
பூசைசெய்து வாயிலார் சிவமானார்.

# முனையடுவார்

திருத்தோண்டர் திருவந்தாதி

என்று விளம்புவர் நீடு ரதிபன் முனையடுவோன்  
என்றும் அமருள் அழிந்தவர்க் காக்கூலி ஏற்றெறிந்து  
வென்ற பெருஞ்செல்வ மெல்லாங் கனகநல் மேருவென்னும்  
குன்று வளைதத சிபைபான் தமர்க்குக் கொடுத்தனனே.

திருத்தோண்டர் புராண சாரம்

பொன்னிவளந் தருநாட்டுப் புகழு நீரீர்ப்  
பொருவில்திரு மலிவேளாண் தொன்மை மிக்கார்  
முன்னியவர் முனையடுவார் இகலார் போரின்  
முரணழிவார் தமக்காக மொழிந்த கூலி  
மன்னுநிதி கொண்டுசெயந் கொடுத்து வந்த  
வளர்பொருளால் இறைவனடி வழுவாஅன்பர்க்  
கன்னமவர் நசையின்மிக மிசைய நல்கும்  
அனபர்துன்ப மவையாவும் அகன்று ளாரே.

சோழநாட்டிலே, திருநீரிலே, வேளாளர் குலத்திலே  
தோன்றிய சிவனடியார் ஒருவர் வாழ்ந்தார். அவர், போர்  
முனையில் நின்று மாற்றாரைச் சாய்ப்பதில் வல்லவர். அதனால்  
அவருக்கு முனையடுவார் என்ற பெயர் வழங்கலாயிற்று.

பகைவரால் தோல்வி யுறுவோர் முனையடுவாரிடம் வரு  
வர் ; வந்து அவர்தம் துணையை நாடுவர். நாயனார், அவர்  
பொருட்டுப் போர் புரிந்து வெற்றி பெறுவார் ; அவ்வெற்றி  
யால் கிடைக்கும் பொருளைக் கொண்டு சிவனடியார்க்கு  
அழுதுட்டிவார் ; அவர் விரும்புமாறு உதவுவார். முனை  
யடுவார் பன்னெடுநாள் இத்தகைத்தொண்டு செய்து சிவனடி  
சேர்ந்தார்.

# கழற்சிங்கர்

தீருத்தோண்டத் தொகை

கடல்துழ்ந்த உலகெலாங் காக்கின்ற பெருமான்

காடவர்கோன கழற்சிங்கன் அடியார்க்கும் அடியேன்  
மடல்குழ்ந்த தார்மீயி இடங் கழிக்குந் தஞ்சை

மன்னவனஞ் செருத்துணைதன் அடியார்க்கும் அடியேன்  
புடைகுழ்ந்த புலியகள்மேல் அரவாட ஆடிப்

பொன்னடிக்கே மனம்வைத்த புகழ்த்துணைக்கும் அடியேன்  
அடல்குழ்ந்த வேல்நம்பி கோட்புலிக்கும் அடியேன்

ஆரூரன் ஆரூரில் அம்மானுக் காளே.

தீருத்தோண்டர் திருவந்தாத்

மாதவத் தோர்தங்கள் வைப்பினுக் காளூர் மணிக் குவைத்த  
போதுணைத் தான்மோந்த தேவிதன் மூக்கை அரியப்பொற்கை  
காதிவைத் தன்றோ அரிவதென் றுங்கவன் கைதடிந்தான்  
நாதமொய்த் தார்வண்டு கிண்டிபைங் கோதைக் கழற்சிங்கனே.

தீருத்தோண்டர் புராண காரம்

காடவர்தங் குலமுவந்த கழலார் சிங்கர்

காதல்மிகு தேவியுடன் காவ லாளர்  
ஆடவல பெருமாணப் பணிவார் அங்கோர்

அகன்றமலர் தனைமோந்த அரிவை மூக்கைச்  
சேடுடைய செருத்துணையார் அரியக் கேட்டுத்

திறலரசர் மலரெடுத்த செங்கை என்றே  
சூடகமுன் கைதடிந்து ஞாலங் காத்த

நாய்மைமார் அருள்சேர்ந்த வாய்மை யாரே.

கழற்சிங்க நாயனார் பல்லவர் குலத்திலே தோன்றியவர் ;  
சிவபக்தர். அவர், வடபுல மன்னரை வென்று எங்குஞ்

சைவர் தழைக்கச் செங்கோலோச்சினர். பல திருப்பதி களுக்குப் போய் ஆண்டவனை வழிபடுவது அவர்தம் வழக்கம்.

### அம்மையார் பூவெடுத்து மோந்தமை

ஒருநாள் கழற்சிங்கர், தமது மனைவியாருடன் திருவாரூரை அடைந்து தியாகேசப் பெருமானைத் தொழுதனர். அவ் வேளையில், அம்மையார் திருக்கோயிலை வலம் வந்தார் ; அங்கே உள்ள பெருமைகளைத் தனித்தனிக் கண்டு மகிழ் வெய்தினார். பூமண்டபத்தின் பக்கத்திலே புதுப் பூ ஒன்று விழுந்து கிடந்தது. அம்மையார் அப்புனை எடுத்து மோந்தார்.

### செருத்துணையார் செயல்

அங்கே தொண்டு செய்துகொண்டிருந்த செருத்துணை நாயனார் அதைப் பார்த்தார். அவர், ' அம்மையார் மண்டபத்திலுள்ள பூவை எடுத்து மோந்தார் ' எனக் கருதி, விரைந்து ஓடிக் கருவிகொண்டு அம்மையார் மூக்கை அறுத்தார். அரசியார் மூக்கினின்றும் உதிரம் ஒழுகிற்று ; கூந்தல் சோர்ந்தது. மயிலணையார் பூமியிலே விழுந்து புலம்பினார்.

### தேவியார் கையைத் துணித்தல்

கழற்சிங்க நாயனார் அங்கே வந்தார் ; ' இச்செயலை அஞ்சாது செய்தவர் யாவர் ? ' என்று கேட்டார். செருத்துணை நாயனார் போந்து, நிகழ்ந்ததைக் கூறினார். கழற்சிங்க நாயனார், ' அப்படியா ! பூவை எடுத்தது கையன்றோ ! அதையே முதலில் துணித்தல் வேண்டும் ' என்று சொல்லித் தம்முடைய உடைவாளை உருவினார் ; தேவியார் கையைத் துணித்தார். அச்செயற்கருஞ் செய்கையைக் கண்ட அமரர் பூ மழை பொழிந்தனர். கழற்சிங்கர் பன்னெடுநாள் சிவத்தொண்டு செய்து சிவபிரான் திருவடி சேர்ந்தனர்.

# இடங்கழியார்

திருத்தோண்டர் திருவந்தாதி

சிங்கத் துருவனைச் செற்றவன் சிற்றம் பலமுகடு  
கொங்கிற் கனகம் அணிந்தஆ தித்தன் குலமுதலோன்  
திங்கட் சடையார் தமரதென் செல்வம் எனப்பறைபோக்  
கெங்கட் கிறைவன் இருக்கு வேளூர்மன் னிடங்கழியே.

திருத்தோண்டர் புராண சாரம்

கோநாட்டுக் கொடும்பாளூர் இருக்கும் வேளிர்  
குலத்தலைவர் இடங்கழியார் கொங்கிற் செம்பொன்  
ஆனேற்றார் மன்றின்முக டம்பொன் மேய்ந்த  
ஆதித்தன் மரபோர்நெல் கவர்ந்தோ ரன்பர்  
போநாப்பண் இருளின்கட் காவ லாளா  
புரவலர்முன் கொணரஅவர் புகலக் கேட்டு  
மானேற்றார் அடியாரே கொள்க என்று  
வழங்கிஅர சாண்டருளின் மன்னி னாரே.

கோனாட்டிலே, கொடும்பாளூரிலே, வேளிர் குலத்திலே,  
ஆதித்தன் குடியிலே தோன்றிய ஒரு பெரியவர் இருந்தார்.  
அவர் மன்னர். அவரே இடங்கழி நாயனார் என்பவர்.  
அவர்தம் ஆட்சியில் சைவம் ஓங்கி வளர்ந்தது ; திருக்கோயில்  
களில் பூசை முதலியன ஒழுங்காக நடைபெற்று வந்தன.

மன்னர் வீட்டில் திருடல்

அந்நாளில் ஒரு சிவனடியார் இருந்தார். அவர் அடிய  
வர்க்கு மாசேசுரஞ்சை செய்விப்பதை நியதியாகக் கொண்ட  
வர். ஒருநாள் பொருள் முடையால் அவர்தம் நியதிக்கு  
முட்டு உண்டாகும் நிலை நேர்ந்தது. அவர் என் செய்தார் ?  
அன்றிரவு, அவர், இடங்கழியார் அரண்மனையில் புகுந்தனர் ;

கூட்டிலுள்ள நெல்லை எடுத்தனர். அப்பொழுது காவலாளர் அவரைப் பிடித்தனர் ; மன்னரிடங் கொண்டு வந்தனர்.

**கொள்ளை கண்டு மகிழல்**

மன்னர், கள்வரை நோக்கி, ' ஏன் நெல்லைத் திருடினீர்?' என்று கேட்டனர். அதற்கு அடியவர், ' சிவனடியார்க்கு மாகேசுர பூசை செய்கிற்ப்பது எனது வழக்கம். பொருளின் மையால் அது முட்டுப்பட்டது. அதனால் இவ்வாறு செய்ய லானேன் ' என்று கூறினர். அச்சொல்லைக் கேட்டதும், இடங்கழி நாயனார்க்கு இரக்கம் பெருகிவிட்டது. நாயனர், ' இவ்வடியவரல்லவோ பண்டாரம் !' என்று அடியவரை விடுதலை செய்தார் ; நெற்கூடுகளையும் மற்றப் பொருட்சாலைகளையும் திறந்து விட்டார் ; சிவனடியார் அவற்றைக் கொள்ளை யிடுமாறு பறையறைவித்தார் ; அக்கொள்ளைக் காட்சி கண்டு மகிழ்வெய்தினர். இடங்கழி நாயனர் பன்னெடுநாள் நீதி அரசியற்றிச் சிவனடி சேர்ந்தார்.

## செருத்துணையார்

—o—o—o—

**திருத்தொண்டர் திருவந்தாதி**

கழிநீள் கடல்நஞ் சயின்னார்க் கிருந்த கடிமலரை  
மொழிநீள் புகழ்க்கழற் சிங்குன்றன் தேவிமுன் மோத்தலுமே  
எழில்நீள் குமிழ்மலர் மூக்கரிந் தான்என் றியமபுவரால்  
செழுநீர் மருகனன் னாட்டமர் தஞ்சைச் செருத்துணையே.

**திருத்தொண்டர் புராண காரம்**

இரைத்தணையார் புனற்பொன்னி மருகல் நன்னாட்

டெழிலாருந் தஞ்சைநகர் உழவ ரேததும்

செருத்துணையார் திருவாரூர் சேர்ந்து வாழ்வார்

செல்வமிகும் பல்லவர்கோன் தேவி வீழ்ந்த



மருத்துணையார் மலரொடுத்து மோப்பக் கண்டு  
வளமலிபூங் கத்தியால் அவள்மூக் கீர்ந்த  
செருத்துணையார் விற்றற்றருத்தொண் டினையே செய்து  
சருதலரும் அமரலகம் கைக்கொண் டாரே.

செருத்துணை நாயனார் சோழ நாட்டிலே, தஞ்சாவூரிலே, வேளாளர் மரபிலே பிறந்தவர் ; சிவபகதி சிவனடியார் பத்தியிற் சிறந்தவர். அவர் திருவாரூரை அடைந்து திருத்தொண்டு செய்து வந்தனர். அங்கே வழிபாட்டுக்கு வந்த கழற்சிங்க நாயனருடைய மனைவியார், பூமண்டபத்தின் பக்கத்திலே கிடந்த ஒரு பூவை எடுத்து மோந்தார். அதைச் செருத்துணையார் பார்த்தார் ; விரைந்து ஓடினார் ; கத்தி எடுத்தார் ; அம்மையார் கூந்தலைப் பிடித்தார் ; ஈர்த்தார் ; கீழே தள்ளினார் ; தள்ளி, அம்மையாரின் மூக்கை அறுத்தார். செருத்துணை நாயனார் பலநாள் தொண்டு செய்து, சிவரெருமான் திருவடி நீழலே யடைந்தார்

## புகழ்த்துணையார்

திருத்தொண்டர் திருவந்தாத்

செருவிலி புத்தார்ப் புகழ்த்துணை ஸ்வயஞ் சிறுவிலத்தா  
உருவலி கெட்டுண வின்றி உமைகோனை மஞ்சனஞ்செய்  
தருவதோர் போதுகை சோர்ந்து கலசம் விழத்தரியா  
தருவரை வில்லி அருவின் நிதியது பொற்றனனே.

திருத்தொண்டர் புராண காரம்

புண்ணியர்கள் புகழ்அழகார் திருப்புத் தூர்வாழ்  
புகழ்த்துணையார் அகத்தடிமை புனிதர் சின்னாள்  
மண்ணிகழ மழைபொழியா வற்கா லத்தால்  
வருந்துடலம் நடுங்கிடவு மணிரீ ரேந்தி

உண்ணல்முடி பொழிகலசம் முடிமேல் வீழ  
 அயர்ந்தொருநாள் புலம்பஅரன் அருளா லீந்த  
 நண்ணலரும் ஒருகாசப் படியால் வாழ்ந்து  
 நலமலிசீர் அமருலகம் நண்ணி னுரே.

**புகழ்த்துணை நாயனார்** செருவிவிபுத்தூரிலே, ஆதி சைவ மரபிலே பிறந்தவர். அவர் சிவபெருமானை முறைப்படி அர்ச்சித்து வந்தனர். வருநாளில், பஞ்சம் நேர்ந்தது. நாயனார் பஞ்சத்தைக் கருதாது தமது தொண்டைக் குறைவற நிகழ்த்திக்கொண்டிருந்தார். நாளுக்குநாள் அவர் பசியால் மெலிவுறலானார்.

**அருளால் காசு பெறல்**

மெலிவுடன் புகழ்த்துணையார் ஒருநாள் திருமஞ்சன மாட்டும்போது, திருக்குடம் தேவதேவன் திருமுடிமீது விழுந்தது. அதுகண்ட நாயனார் சிவசந்தியில் விழுந்தார் ; அயர்ந்தார். திருவருளால் அவருக்கு உறக்கம் வந்தது. சிவ பெருமான் அவர்தங் கனவிலே தோன்றி, ‘ பஞ்சம் ஒழியும் வரை, நாள்தோறும் ஒரு காசு இங்கே வைப்போம். அதைப் பெற்றுக்கொள் ’ என்று அருளிச் செய்தார். நாயனார் விழித்து எழுந்தார். ஒரு காசு, பீடத்தின் கீழே இருப்பதைக் கண்டார் ; மகிழ் வெப்தினார் ; அக்காசு பெற்று வாழ்ந்து வந்தார். பஞ்சம் ஒழிந்தது. நாயனார் தமது திருத்தொண்டை வழித்து செய்து சிவபதம் சேர்ந்தார்.

# கோட்புலியார்

திருத்தோண்டர் திருவந்தாத்

பெற்றம் உயர்த்தோன் விரையாக் கலிபிழைத் தோர்தமது  
சுற்ற மறுக்குந் தொழிற்றிரு நாட்டியத் தான்குடிக்கோன்  
குற்ற மறுக்குநங் கோட்புலி நாவற் குரிசிலருள்  
பெற்ற அருட்கட லென்றுல கேத்தும் பெருந்தகையே.

திருத்தோண்டர் புராண காரம்

குலவுபுகழ் நாட்டியத்தான் குடிவே ளாளர்  
கோட்புலியார குவித்துயர்த்த செந்நெற் கூடு  
நிலவணிவார்க் கமைத்தானே நிறுத்தி ஒன்றா  
நேர்மலைவார் திருவானே நினையா தேநெல்  
சிலமிடியால் அழித்தபடி அறிந்து வாளால்  
சேர்ந்தபெருங் கிளைஞருடல் சிதற வீசி  
இலகுமொரு குழவியையும் எறிந்து நாதன்  
எண்ணரிய கருணைநிழல் எய்தி னாரே.

சோழ நாட்டிலே, நாட்டியத்தான் குடியிலே, வேளாண்  
மரபிலே தோன்றியவர் ஒருவர் இருந்தார். அவர் சிவனடியார்.  
அவர்தம் பெயர் கோட்புலி நாயனார் என்பது.

நெல் சேமித்தல்

கோட்புலியார், சோழமன்னனிடத்தில் சேனாதிபதியாய்க்  
கடனாற்றியவர்; மாற்றரசரை வெல்வதில் பேர்பெற்றவர்; தந்  
தொழிலால் பெரும் பொருளைக்கொண்டு திருக்கோயில்  
திருவழுதுக்கென நெற்களை வாங்குவார்; அவைகளைக் கூடு  
களில் சேமித்து வைப்பார். அவர் இச்செயலைத் தமக்குரிய  
தொண்டாகக்கொண்டு வாழ்ந்தனர்.

### சுற்றத்தார்க்கு எச்சரிக்கை செய்தல்

அரசன் ஆணைப்படி, கோட்புலியார் போருக்குப் போதல் நேர்ந்தது. அப்பொழுது நாயனார், தாம் மீண்டுந் திரும்பும் வரை, திருக்கோயில் திருவழுதுக்கு வேண்டப்படும் நெற்களைச் சேமித்து, அவைகளைக் கூடுகளில் நிரப்பினார் ; சுற்றத்தவரைத் தனித்தனியே அழைத்தார் ; ‘ இந்நெற்கள் திருக்கோயில் திருவழுதுக்கெனச் சேமிக்கப்பட்டவை. இவைகளை எக்காரணம்பற்றியும் உங்களுக்கென்று எடுத்துச் செலவழித்தல் கூடாது. இறை ஆணை ’ என்று கூறிப் போர்மேற் சென்றார்.

### சுற்றத்தார் நெல்லைப் பயன்படுத்தல்

கோட்புலியார் சென்ற சில நாளுக்குள் பஞ்சம் நேர்ந்தது. சுற்றத்தவர் பஞ்சத்தால் பீடிக்கப்பட்டு வருந்தினர். அவர் உயிர் துறக்கும் நிலை நெருங்கிவிட்டது. அதனால், அவர், ‘ கோட்புலியார் சேமித்துள்ள நெற்களை எடுத்துப் பயன்படுத்திக் கொள்வோம் ’ என்று துணிவுகொண்டனர் ; கொண்டபடியே நெல்லை எடுத்துப் பயன்படுத்தினர்.

### சுற்றத்தார் செயலைக் கேள்வியுறல்

கோட்புலியார், பகைவரை முறியடித்து, மன்னனிடம் நிதி பெற்றுத் திரும்பினார் ; வழியில் சுற்றத்தவர் செயலைக் கேள்வியுற்றார் ; உண்மை உணர்ந்தார் ; ‘ அடாத செயல் புரிந்தவரை வெட்டி வீழ்த்துவேன் ’ என்று உள்ளே கனன்று வந்தார்.

### வாளுக்கு இரயாக்கல்

சுற்றத்தவர் நாயனரை எதிர் கொண்டனர். நாயனார் அவர்க்கு இனியமொழி கூறி வீடு சேர்ந்தார் ; ‘ சுற்றத்

தவர்க்குப் பரிசில் வழங்கல் வேண்டும்' என்று சொல்லி அவரை அழைப்பித்தார் ; கோட்புலி என்னும் தம் பெயருடைய சேவகன் ஒருவனை வாயில் காக்குமாறு செய்தார் ; 'அடாத செயல் புரிந்த இவரைக் கொல்லாது விடுவதோ' என்று உருத்து எழுந்தார் ; எழுந்து, தந்தை, தாய், உடன் பிறந்தார், தாரம், துரோகத்துக்கு உட்பட்ட மற்றவர் ஆகிய எல்லாரையும் வெட்டி விடுத்தினார். ஓர் ஆண்குழந்தை மட்டும் எஞ்சி நின்றது. நாயனார் அதன்மீது பாய்ந்த பொழுது, வாயில் காப்போன், அவரைப் பார்த்து, 'பெருமானே ! இக்குழந்தை என்ன செய்தது ? இது சிவசோற்றை உண்ணவில்லையே ! ஒரு குடிக்கு ஒரே பிள்ளை. அருள் செய்யும்' என்று வேண்டினான். அதற்குக் கோட்புலியார், 'இக்குழவி சிவசோற்றை உண்ணவில்லை ; ஆனால் அதை உண்டவளுடைய பூசைப்பாலை உண்டது' என்று கூறி, அக்குழந்தையையும் வாளுக்கு இரையாக்கினார்.

அந்நிலையில், சிவபெருமான் தோன்றினார் ; தோன்றி, 'கோட்புலி ! உன் கைவாளால் வெட்டுண்ட உன் சுற்றத்தவரெல்லாரும் பாசம் நீங்கப்பெற்றார் ; மேற்பதவி எய்தினார். நீ இப்படியே நம்முடன் வருவாயாக' என்று அருள்செய்து எழுந்தருளினார்.

# பத்தராய்ப் பணிவார்

திருத்தொண்டத் தொகை

பத்தராய்ப் பணிவார்கள் எல்லார்க்கும் அடியேன்  
பாமனையே பாடுவார் அடியார்க்கும் அடியேன்  
சித்தத்தைச் சிவன்பாலே வைத்தார்க்கும் அடியேன்  
திருவாரூர்ப் பிறந்தார்கள் எல்லார்க்கும் அடியேன்  
முப்போதும் திருமேனி தீண்டுவார்க் கடியேன்  
முழுநீறு பூசிய முனிவர்க்கும் அடியேன்  
அப்பாலும் அடிச்சார்ந்த அடியார்க்கும் அடியேன்  
ஆரூரன் ஆரூரில் அம்மானாக் காளே.

திருத்தொண்டர் திருவந்தாதி

அரசினை ஆரூர் அமரர் பிரானை அடிபணிந்திட்  
டுரைசெய்த வாய்தடு மாறி உரோம புளகம்வந்து  
கரசர ணைதி அவயவங் கம்பித்துக் கண்ணருவி  
சொரிதரும் அங்கத்தி னோர்பத்தர் என்று தொகுத்தவரே.

திருத்தொண்டர் புராண காரம்

தொண்டரடித் தொழல்பூசைத் தொழில்மகிழ்தல் அழகார்  
துளங்கியஅர்ச் சனைபுரிதல் தொகுதிரிய மங்கள்  
கொண்டபணி திருவடிசுகே கொடுத்தல் ஈசன்  
குணமருவும் அருங்கதையைக் குலவித் கேட்டு  
மண்டிவிழி துளும்பல்மயிர் சிலும்பல் உன்னல்  
மருவுதிருப் பணிகாட்டி வருப வாங்கி  
உண்டிகொளா தொழிதலென இவைவ ளு ரெட்டும்  
உடையரவர் பத்தரென உரைத்து ளாரே.

•பத்தராய்ப் பணிவார், அடியவரைக் கண்டால் ஆனந்த  
பரவசராவார் ; பசுவைத் தொடர்ந்து செல்லுங் கன்றைப்  
போல அவரைத் தொடர்ந்து செல்வார் ; பணிவார் ; அவ

ரிடம் இனிய மொழி பேசுவார் ; சிவபூசை செய்வோரைப் பார்த்ததும் இன்புறுவார் ; சிவபெருமானையும் அடியவரையும் காதலுடன் வழிபடுவார் ; தாம் செய்யும் அறங்களைச் சிவார்ப்பணஞ் செய்வார் ; சிவசரிதங்களையே கேட்பார் ; ஈசனை நினைந்து நினைந்து உருகுவார் ; வாய் குழறுவார் ; கண்ணீர் உகுப்பார். அவர்தம் உடல் விதிர்க்கும் ; மயிர் சிலிர்க்கும். நின்றாலும், இருந்தாலும், ஈடந்தாலும், நடந்தாலும், எப்பொழுதும் எக்காரணம்பற்றியும் அவர் ஆண்டவனை மறவார். அவர் குன்றாத உணர்வுடையார் ; வாயிற்றின் பொருட்டுச் சிவவேடம் தரிப்பார்.

## பரமனையே பாடுவார்

— -- —

திருத்தொண்டர் திருவந்தாதி

\* தொகுத்த வடமொழி தெனமொழி யாசொன்று தோன்றியதே மிகுத்த இயலிசை வல்ல வகையில்விண் கோயுநெற்றி வகுத்த மதிற்றில்லை அம்பலத் தான்மலர்ப் பாதங்கள்மேல் உகுத்த மனத்தொடும் பாடவல் லோரென்பர் உத்தமரே.

திருத்தொண்டர் புராண காரம்

அருந்தமிழால் வடகலையால் அருளால் ஒன்றால்

அறிவுநெறி மருவுமருங் கவிகள் யாவும்

திருந்தியவா னவர்பணிய மன்று ளாடுங்

தேவர்பிரான் கழலினையே சேர ஒதி

விருந்திடுநா வுடையபயன் மேவி னோர்தாம்

மேலானோ மெனமகிழ்ந்து விழிநீர் சோரப்

பரிந்தருளால் பரமனையே பாட வல்ல

பான்மையார் எமைபாரும் மின்மை யாரே.

பரமனையே பாடுவார், தென்மொழி வடமொழி முதலிய மொழிகளைப் பயின்று, 'அப்பாபிற்சியாலாகிய பயன், சிவ பெருமானைப் பாடுதல்' என்று கொண்டு மெய்புணர்வுடன் உள்நுருகிப் பாடுவோராவர்.

## சித்தத்தைச் சிவன்பாலே வைத்தார்

திருத்தொண்டர் திருவந்தாதி

உத்தமத் தானத் தறம்பொருள் இன்ப மொடிஎறிந்து  
வித்தகத் தானத் தொருவழிக் கொண்டு விளங்கச்சென்னி  
மத்தம்வைத் தான்திருப் பாத கமல மலரடிக்கீழ்ச்  
சித்தம்வைத் தாரென்பர் வீடுபே நெய்திய செல்வர்களே.

திருத்தொண்டர் புராண சாரம்

பாரணவும் புலனந்தக் கரண மொன்றும்  
படராமே நடுநாடி பாய்ந்து நாதம்  
காரணபங் கயன்முதலாம் ஐவர் வாழ்வுங்  
கழியுநெறி வற்பிடவுங் கருகி மேலைப்  
பூரணமெய்ப் பரஞ்சோதிப் பொலிவு கோக்கிப்  
புணர்ந்தணந்த சிவாநுபவ போகம் மேவும்  
சீரணவு மவரன்றோ எம்மை யாளுந்  
சித்தத்தைச் சிவன்பாலே வைத்து ளாரே.

பதங்களை எல்லாம் கடந்து விளங்கும் நாதாந்தத் தாரணையால், சிவத்தை அடைந்த திருஉள்ளத்தவர், சித்தத் தைச் சிவன்பால் வைத்தவராவர்.



## திருவாரூர்ப் பிறந்தார்

திருத்தோண்டர் திருவந்தாதி

செல்வந் திகழ்திரு வாரூர் மதில்வட்டத் துட்பிறந்தார்  
செல்வன் திருக்கணத் துள்ளவ ரேயத னூற்றிகழச்  
செல்வம் பெருகுதென் னாரூர்ப் பிறந்தவர் சேவடியே  
செல்வ நெறியுறு வார்க்கணித் தாய செழுநெறியே.

திருத்தோண்டர் புராண சாரம்

பொங்கியமா தவமுடையார் வருணம் நான்கில்  
பொருந்தினர்கள் அல்லாத புகழி னுள்ளார்  
சங்கையிலா அருந்தவம்முன் புரிந்தார் இங்குச்  
சார்விலார் இறைவனருள் சார்த லாலே  
கங்கைவாழ் சடைமுடியான் அருளை நீங்காக்  
கணநாதர் எனவாழுங் கருத்தர் கன்னிச்  
செங்கண்வரால் வளர்வாவி திகழும் ஆரூர்ச்  
சிறந்துளார் எமையாளப் பிறந்து ளாரே.

திருவாரூரில் பிறந்தவர் சிவகணங்கள். ஆதலால், அவர்  
தம் பெருமையை என்னென்று சொல்வது !

## முப்போதுந் திருமேனி தீண்டுவார்

திருத்தோண்டர் திருவந்தாதி

நெறிவார் சடையரைத் தீண்டி முப்போதுநீ டாகமத்தின்  
அறிவால் வணங்கிஅர்ச் சிப்பவர் நம்மையும் ஆண்டமரர்க்  
கிறையாய்முக் கண்ணும்என் தோளுந் தரித்தீறில் செல்வத்தொடும்  
உறைவார் சிவபெரு மாற்குறை வாய உலகினிலே.

திருத்தோண்டர் புராண காரம்

செப்பலருந் தவமுடைய செம்மை யாளர்

சிறுகாலே மலர்வாவி திகழ மூழ்கி

ஒப்பில்திரு நீறணிந்து நியதி ஆற்றி

ஒவாமே ஐந்தெழுத்தும் உணர்ந்து ரைத்துத்

தப்பில்சுவா கமவிதியால் இன்பால் அன்பார்

தன்மையால் நன்மையாந் தகையார் என்றும்

முப்பொழுதுந் திருமேனி தீண்ட வல்ல

முறைமையார் பிறவிதெறுந் திறமை யாரே.

முப்போதும் திருமேனி தீண்டுவார் என்பவர் சிவ  
வேதியர்.

## முழுநீறு பூசிய முனிவர்

திருத்தோண்டர் திருவந்தாதி

உலகு கலங்கினும் ஊழி திரியினும் உள்ளொருகால்

விலகுத வில்லா விதியது பெற்றநல் வித்தகர்காண்

அலகில் பெருங்குணத் தாளு ரமர்ந்த அரனடிக்கீழ்

இலகுவெண் ணீறுதம் மேனிக் கணியும் இறைவர்களே.

திருத்தோண்டர் புராண காரம்

கற்பம்அனு கற்பம்உப கற்பம் என்றிக்

கடன்அணைந்த திருநீறுங் கனற்கண் நீறும்

பொற்புடைய அரன்ஆசான் அங்கி ஆறு

பொல்லாத பூமிஎதிர் புனைத லாகா

அற்புதமாந் திரிபுண்ட மதியின் பாகி

அகிலாங்கந் தீபமிகும் அழகார் வட்டம்

முற்பொலிய உடலணியும் முறையா ரன்றோ

முழுநீறு பூசவல்ல முனிவர் தாமே.

முழுநீறு பூசிய முனிவர், திருநீற்றைச் சிவமாகக்கொண்டு  
அதனைப் பூசுவோர்; பூசு நீறுபோல் உன்னும் புனிதர்;  
வாய்மையாளர்; மும்மலத்தை நீறு படுத்தியவர்.

## அப்பாலும் அடிச்சார்ந்தார்

திருத்தொண்டர் திருவந்தி

வருக்க மடைத்துநன் னாவலூர் மன்னவன் வண்தமிழால்  
பெருக்கு மதூரத் தொகையிற் பிறைசூடி பெய்கழற்கே  
ஒருக்கு மனத்தொடப் பாலடிச் சார்ந்தவ ரென்றுலகில்  
தெரிக்கு மவர்சிவன் பல்கணத் தோர்நஞ் செழுந்தவரே.

திருத்தொண்டர் புராண சாரம்

தாராரும் மூவேந்தர் பயிலுந் தொல்லைத்  
தமிழ்நாட்டப் புறத்திறைவன் சரணஞ் சார்ந்த  
சீராருந் தொண்டர்களும் அண்ட ரேத்துந்  
திருத்தொண்டத் தொகைஞ்ஞளால் செப்புங் காலத்  
தேராருந் தொடையிலுறு திப்பால் அப்பால்  
எந்தைபிரான் அடியடைந்த இயல்பு னேரும்  
ஆராத காதலுடை யவர்க ளன்றோ  
அப்பாலும் அடிச்சார்ந்த அடியார் தமே.

அப்பாலும் அடிச்சார்ந்தார், சேர சோழ பாண்டிய நாடு  
களுக்கு அப்பாலுள்ள நாடுகளில் தோன்றிய அடியவ  
ரும், திருத்தொண்டத் தொகையில் போந்துள்ள அடியவர்  
காலத்துக்கு முன்னும் பின்னும் இருந்த அடியவரும் ஆவர்.

# பூசலார்

## திருத்தொண்டத் தொகை

மன்னியகீர் மறைநாவன் நின்றவூர்ப் பூசல்  
வரிவளையான் மானிக்கும் நேசனுக்கும் அடியேன்  
தென்னவனாய் உலகாண்ட செங்கணனூர்க் கடியேன்  
திருநீல கண்டத்துப் பாணனூர்க் கடியேன்  
என்னவனும் அரனடியே அடைந்திட்ட சடையன்  
இசைஞானி காதலன் திருநாவ லூர்க்கோன்  
அன்னவனும் ஆரூரன் அடிமைகேட் டெவப்பார்  
ஆரூரில் அம்மானுக் கன்பரா வாரே.

## திருத்தொண்டர் திருவந்தாதி

பதுமநற் போதன்ன பாதத் தரற்கொரு கோயிலையான்  
கதுமெனச் செய்குவ தென்றுகொ லாமென்று கண்துயிலா  
ததுமனத் தேஎல்லி தோறும் நினைந்தருள் பெற்றதென்பா  
பதுமணத் தென்ற லுலாநின்ற வுந்தனிற் பூசலையே.

## திருத்தொண்டர் புராண சாரம்

பொருவருந்தண் டகநாட்டு நின்ற வூர்வாழ்  
பூசரர்கோப் பூசலார் புந்தி யாலே  
இருநிதியந் தேடி ஆ லயமு மாக்கி  
எழுந்தருளப் பண்ணுவதா எண்ணுங் காலே  
அரனதனைக் காடவர்கோற் கருள மன்னன்  
அந்நகரம் அணைந்தவ்வா றறிந்து தாழ்  
விரவுமனக் கோயிலுற இருத்தி அங்கண்  
வேண்டுவகொண் டிறைஞ்சிஅருள் மேவி னாரே.

பூசலார் நாயனார் தொண்டை நாட்டிலே, திருநின்ற  
ஊரிலே, மறையவர் குலத்திலே பிறந்தவர் ; வேதம் முதலிய

கலைகளில் வல்லவர் ; சிவபத்தி சிவனடியார் பத்தியிற் சிறந்தவர் ; சிவனடியார் விரும்புவதை எப்படியாவது முயன்று செய்பவர்.

### மானதக் கோயில்

பூசலார், திருக்கோயில் ஒன்று கட்ட விரும்பினார் ; அதற்குப் பொருள்தேட முயன்றார். பொருள் சிறிதுங்கிடைக்கவில்லை. அவர், தளர்வெய்தி, நினைவினால் கோயில் கட்ட உறுதிக்கொண்டனர் ; மனத்தினால் அடிக்கோலினர் ; கோயில் உறுப்புக்களை யெல்லாம் அமைத்தனர் ; மதில் முதலியன வகுத்தனர் ; கிணறு குளம் முதலியன எடுத்தனர் ; இவ்வாறு மானதக் கோயில் கட்டிப் பிரதிட்டை நாளை நிச்சயஞ் செய்தனர்.

### அகக்கோயிற் சிறப்பு

அச்சமயத்தில் காடவ மன்னர், காஞ்சியிலே ஒரு திருக்கோயில் கட்டி முடித்தனர். பிரதிட்டைக்கென ஒரு நன்னாள் குறிக்கப்பட்டது. அந்நாளுக்கு முன்னாள், சிவபிரான் மன்னர் கணவிலே தோன்றி, ' திருநின்ற ஊரிலே பூசல் என்பவன் ஒருவன் இருக்கிறான். அவன் நீண்ட நாள் நினைந்து நினைந்து ஒரு கோயில் கட்டியுள்ளான். நாளை நாம் அதில் எழுந்தருள்வோம். ஆதலால், உனது ஆலயப் பிரதிட்டையைப் பின்னொரு நாளில் வைத்துக்கொள் ' என்று திருவாய் மலர்ந்தருளினார். உடனே மன்னர் விழித்தெழுந்தார் ; பூசலாரைக் காண விரும்பினார் ; புறப்பட்டார் ; திருநின்ற ஊரை அடைந்தார் ; அங்கிருந்தவரைப் பார்த்து, ' பூசலார் கட்டிய திருக்கோயில் எங்கே இருக்கிறது ? ' என்று விசாரித்தார் ; ' பூசலார் இங்கு ஒரு கோயிலையுங் கட்டவில்லை ' என்ற பதிலே பெற்றார். அதற்குமேல், மன்னர் அவ்வூர்

அந்தணரை அழைப்பித்தார்; ‘பூசலார் யாவர்?’ என்று அவரைக் கேட்டார். அவ்வந்தணர், ‘பூசலார் இவ்வூரவர்’ என்று சொல்லி, அவரை அழைக்க ஓடினர். மன்னர் அவரைத் தடுத்தது, அவர் துணைகொண்டு, தாமே பூசலாரிடஞ் சென்றார்; பூசலாரைக் கண்டு தொழுதார்; தொழுது, ‘அடிகள் கட்டிய திருக்கோயில் எங்கே இருக்கிறது? அத்திருக் கோயிலின் பிரதிட்டைநாள் இன்று என்பதைச் சிவபிரானால் அறியப் பெற்றேன். அடிகளை வணங்க வந்தேன்’ என்று சொன்னார்.

**மானதக் கோயில் விளக்கம்**

மன்னவர் உரை கேட்டதும், பூசலார் மருண்டார்; ‘சிறியேனை ஒரு பொருளாகக் கருதியோ சிவபெருமான் அருள் செய்தார்! யான் திருக்கோயில் கட்ட முயன்றேன். பொருளை கிடைக்கவில்லை. அதனால், யான் மானதக் கோயில் கட்டினேன்’ என்று சொல்லிக் கட்டிய முறையையும் விளக்கினார். மன்னர், நாயனாரைத் தொழுது விடை பெற்றுச் சென்றனர்.

பூசலார், தமது மானதக் கோயிலில் சிவபெருமானைப் பிரதிட்டை செய்தார்; சிலகாலம் வழிபாட்டில் ஈடுபட்டுச் சிவபிரான் திருவடி நீழலைச் சேர்ந்தார்.

## மங்கையர்க்கரசியார்

திருத்தொண்டர் திருவந்தாதி

பூச லயிற்றென்ன னூர்க்கன லாகப் பொருமையினால்  
வாச மலர்க்குழல் பாண்டிமா தேவியா மானிகண்டர்  
தேசம் விளங்கத் தமிழா கரர்க்கறி வித்தவரால்  
நாசம் விளைத்தா ளருகந்த ருக்குத்தென் னாட்டகத்தே.

திருத்தொண்டர் புராண சாரம்

மங்கையர்க்குத் தனிஅரசி வளவர்குலக் கொழுந்து  
மன்னவர்குழ் தென்னவர்க்கு மாதேவி யார்மண்  
சங்கைகெட அமண்சமயஞ் சாட வல்ல  
சைவசிகா மணிஞானத் தமிழிற் கோத்த  
பொங்குதிரு வருளுடைய போத வல்லி  
பொருவில்நெடு மாறனார் புயமேல் வாழும்  
செங்கலச முலையான்தன் அருளால் இன்பஞ்  
சேர்ந்தவரைப் புகழ்ந்தடியேன் வாழ்ந்த வாறே.

மங்கையர்க்கரசியார் சோழ மன்னரின் புதல்வியார் ;  
நின்றசீர் நெடுமாற நாயனாரின் மனைவிபார். அவர், திருஞான  
சம்பந்த மூர்த்தி சுவாமிகளைக்கொண்டு பாண்டி நாட்டுக்கு  
உற்ற துன்பத்தைப் போக்கியவர் ; அச்சுவாமிகளால் அவர்  
தம் திருப்பதிகத்தில் சிறப்பிக்கப் பெற்றவர் ; திருநீற்று  
நெறி வளர்த்தவர். அப்பெருமாட்டியார், தம் நாயகருக்குச்  
சைவ வழித்துணையாய் நின்று, அவருடன் சிவலோகம்  
எய்தினார்.

## நேசர்



திருத்தொண்டர் திருவந்தாதி

நாட்டமிட் டன்றரி வந்திப்ப வெல்படை நல்கினர்தந்  
தாட்டரிக் கப்பெற் றவனென்பர் சைவத் தவரையில்  
கூட்டிம கப்படக் கோவணம் நெய்து கொடுத்துநன்மை  
ஈட்டிமக் காம்பீலிச் சாலிய நேசனை இம்மையிலே.

திருத்தொண்டர் புராண சாரம்

சாலியர்கோக் காம்பீலித் தலைவர் மேன்மை  
தாவாத புகழ்நேசர் தஞ்செசால் என்றும்  
கோலியனுந் தெழுத்தோதிச் சிந்தை யுன்னிக்  
கொண்டபொருள் அன்பர்கொளக் கொடுத்து வாழ்வார்  
சீலமிகுந் திருத்தொண்டர்க் குடையுங் கீளுந்  
திருந்தியவெண் கோவணமுஞ் சேர ஈந்து  
பாலனைய ஒளிநீற்றான் பாத மேத்திப்  
பரலோகம் முழுதாண்ட பான்மை யாரே.

நேச நாயனார் காம்பீலி நகரத்திலே, சாலியர் குலத்  
திலே பிறந்தவர். அவர், தம் மனத்தால் சிவனடிபைச் சிந்  
திப்பார்; வாக்கால் அஞ்செழுத் தோதுவார்; கையால் கீள்,  
கோவணம், ஆடை முதலியன நெய்து சிவனடியார்க்கு  
உதவுவார். இத்துணைத் திருத்தொண்டுகளை நேச நாயனார்  
சிறப்புறச்செய்து சிவனடி சேர்ந்தார்.



# கோச்செங்கட்சோழர்

திருத்தோண்டர் திருவந்தாதி

மைவைத்த கண்டன் நெறியன்றி மற்றோர் நெறிகருதாத்  
தெய்வக் குடிச்சோழன் முன்பு சிலந்தியாய்ப் பந்தர்செய்து  
சைவத் தருவெய்தி வந்து தரணிநீ டாலயங்கள்  
செய்வித் தவன்திருக் கோச்செங்க னானெனுஞ் செம்பியனே.

செம்பொன் அணிந்துகிற் றம்பலத் தைச்சிவ லோகமெய்தி  
நம்பன் கழற்கீழ் இருந்தோன் குலமுதல் என்பர்நல்ல  
வம்பு மலர்த்தில்லை ஈசனைச் சூழ மறைவளர்த்தான்  
சிம்ப நறுந்தொங்கற் கோச்செங்க னானெனு நித்தனையே.

திருத்தோண்டர் புராண சாரம்

வெண்ணாவல் இறைக்கொளிநூல் பந்தர் செய்த  
வியன்சிலம்பி அதுஅழித்த வெள்ளா னைக்கை  
உள்நாடிக் கடித்தஉடல் ஒழியச் சோழன்  
உயர்குலத்துச் சுபதேவன் கமலத் தோங்கும்  
பெண்ணகி யவள்வயிற்றில் வைகிச் செங்கட்  
பெருமானாய்ப் பெருங்கோயில் பலவுங் கட்டிக்  
கண்ணார்வித் துயர்தில்லை மறையவர்க்கும் உறையுள்  
கனகமய மாக்கிஅருள் கைக்கொண் டாரே.

சோழ நாட்டிலே, காவிரிக்கரையிலே ஒரு தீர்த்தம்  
உண்டு. அதன் பெயர் சந்திர தீர்த்தம் என்பது. அதன்  
மருங்கே ஓரழகிய வனமிருந்தது. அவ்வனத்தில் ஒரு  
வெண்ணாவல் மரத்தடியில் ஒரு சிவலிங்கம் வெளிப்பட்டது.  
அஃதொரு வெள்ளாணைக்குப் புலப்பட்டது.

யானையின் பூசை

வெள்ளாணை துதிக்கையால் நீரை முகக்கும் ; சிவலிங்  
கத்தை அபிடேகம் செய்யும் ; சிவலிங்கத்துக்கு மலர் சாத்

தும். இவ்வாறு நாடோறும் அவ்யாணை சிவலிங்கப் பெருமாணை வழிபட்டு வந்தது. அதனால் அத்திருப்பதிக்குத் திருவாணைக்கா என்னுந் திருநாமம் உண்டாயிற்று.

### சிலந்தியின் நேயம்

அங்கே ஞான உணர்வுடைய ஒரு சிலந்தியும் இருந்தது. சிவலிங்கத்தின்மீது சருகு உதிர்வதை அச்சிலந்தி கண்டது. அதைத் தடுக்கும் பொருட்டு அச்சிலந்தி தனது வாய் நூலால் மேற்கட்டி அமைத்தது.

### யாணைக்கும் சிலந்திக்கும் அருள்

பூசைக்கு வரும் வெள்ளாணை, மேற் கட்டியைக் கண்டது; 'அதுசிதம்' என்று அதனை அழித்தது. சிலந்தி அதைப் பார்த்து, 'துதிக்கை சுழன்றமையால் விதானம் அழிந்தது போலும்' என்று கருதிற்று; மீண்டும் விதானம் அமைத்தது. அடுத்த நாளும் யாணை விதானத்தை அழித்தது. சிலந்திக்குச் சினம் மூண்டது. அஃது உருத்து எழுந்தது; யாணையின் துதிக்கையுள் புகுந்தது; கடித்தது. யாணை விழுந்தது; தும்பிக்கையை நிலத்திலே மோதி மோதி இறந்தது. சிலந்தியும் மாண்டது. சிவபெருமான், யாணைக்குச் சிவகதி வழங்கினார்; சோழகுலத்தில் பிறக்குமாறு சிலந்திக்கு அருள் செய்தார்.

### சிலந்தி சோழகுதல்

சுபதேவர் என்னும் ஒரு சோழமன்னர் இருந்தார். அவர்தம் மனைவியார் கமலவதியார். இருவரும் தில்லை சேர்ந்து ஆண்டவனை வழிபட்டுக் கொண்டிருந்தனர். கமலவதியார்க்கு மகப் பேறு இல்லாமலிருந்தது. அப்பேறு குறித்து. அம்மையார் தில்லைக் கூத்தனைப் போற்றுவது வழக்

கம். தில்லைக்கூத்தன் திருவருளால் ஆம்மையார் கருவுற்றனர். அக்கருவில் திருவாணக்காச் சிலந்தியின் ஆருயிர் சேர்ந்தது.

**செங்கண் தோற்றம்**

கமலவதியார் கருஉயிர்க்கும் நேரம் வந்தது. 'பிள்ளை இப்பொழுது பிறத்தல் கூடாது; இன்னும் ஒரு நாழிகை கழித்துப் பிறக்குமாயின், அது மூன்றுலோகத்தையும் ஆள்வதாகும்' என்று காலக் கணிதர் சொன்னார். அவ்வுரை கேட்ட கமலவதியார், 'அப்படியானால் என்னைத் தலைகீழாகக் கட்டுங்கள்' என்று கூறினார். அவ்வாறே செய்யப்பட்டது. ஒரு நாழிகை கழிந்தது. பிள்ளை பிறந்தது. காலந்தாழ்த்துப் பிறந்தமையால் குழந்தை சிவந்த கண்களை உடைத்தா யிருந்தது. அதைக் கண்ட அன்னையார், 'என்கோ செங்கண்ணோ' என்று சொல்லிக்கொண்டே இறந்தார்.

சுபேதவர் பிள்ளையை வளர்த்தார்; தக்க வயதில் பிள்ளைக்கு முடி சூட்டினார். பின்னே, அவர் தவநெறி நின்று சிவனடி சேர்ந்தார்.

**கோயில் பல கட்டல்**

கோச்செங்கட் சோழருக்கு முன்னை உணர்வு முகிழ்த் திருந்தது. அவர் திருக்கோயில்கள் கட்டுவதில் கண்ணுங் கருத்தும் உடையவராயிருந்தார்; தாம் முன்னை திருவருள் பெற்ற திருவாணக்காவினை நாடிச்சென்றார்; அங்கே திருக்கோயில் அமைத்தார்; அமைச்சரைக்கொண்டு சோழநாட்டிலே பல திருக்கோயில் கட்டுவித்தார். அவைகளுக்குக் கட்டளைகளும் முறைப்படி அமைக்கப்பட்டன.

கோச்செங்கட் சோழ நாயனார் தில்லை சேர்ந்தார்; தில்லைக் கூத்தனை வழிபட்டார்; தில்லைவாழ் அந்தணர்க்கு மாளிகைகள் கட்டிக் கொடுத்தார். இவ்வழியில் திருத்தொண்டுகள் பல செய்து, நாயனார் சிவபெருமான் திருவடி சேர்ந்தார்.

# திருநீலகண்ட யாழ்ப்பாணர்

திருத்தொண்டர் திருவந்தாதி

தீனையொப் பருமளருக் கத்தம் புலியூர்த் தகும்புகழோன்  
நீனையொப் பருந்திரு நீலகண்டப் பெரும் பாணனைநீள்  
சீனையொப் பலர்பொழிற் சண்மையர் கோன்செந் தமிழொடிசை  
புனையப் பாணருள் பெற்றவ னென்பரிப் பூதலத்தே.

திருத்தொண்டர் புராண சாரம்

பிறங்கெருக்கத் தம்புலியூர் மாழும் பேரியாழ்  
பேணுதிரு நீலகண்டப் பாண ஞர்சீர்  
நிறந்தருசெம் பொற்பலகை ஆல வாயின்  
நிமலன்பால் பெற்றாரூர் நேர்ந்துசிவன் வாயில்  
நிறந்தருளும் வடகிசையே சேர்ந்து போற்றித்  
திருஞான சம்பந்தர் திருத்தாள் வாழ்த்தி  
அறந்திகழந் திருப்பதிகம் யாழி லேற்றி  
ஆசில்திருப் பெருமணஞ்சேர்ந் தருள்பெற் றாரே.

திருளருக்கத்தம்புலியூரிலே, திருநீலகண்ட யாழ்ப்  
பாணர் என்பவர் ஒருவர் இருந்தார். சிவபெருமான் திருப்  
புகழை யாழில் இட்டு வாசிப்பது அவர்தந் திருத்தொண்டு.

பாணர்க்குப் பரமன் அருளல்

யாழ்ப்பாணர் சோழநாட்டுத் திருப்பதிகளைத் தொழுது  
பாண்டி நாடு போந்தனர். அவர், ஆலவாய் அப்பன் திருவாயி  
லிலே நின்று யாழ் வாசித்தனர். ஆலவாய்ப் பெருமான் அன்  
திரவு அடியவர் கனவிலே தோன்றி, 'திருநீலகண்ட  
யாழ்ப்பாணரைக் கோயிலுக்குள் அழைத்துச் செல்க'  
என்று கட்டளை யிட்டார். பொழுது புலர்ந்தது. அடியவர்,  
ஆண்டவன் ஆணைப்படி செய்தனர்.

## பலகையிடத் திருவருள் ஆணை

திருநீலகண்டர், 'இஃது இறைவன் ஆணை' என்று வியந்தனர்; திருமுன்பு நின்றனர்; தமது தொண்டைச் செய்தனர். அவ்வேளையில், 'தரையில் சீதம் தாக்கினால், யாழின் வீக்கு அழியும்; தரையில் பலகை இடுக' என்னும் ஒலி வானில் எழுந்தது. உடனே அன்பர்கள் பொற்பலகை இட்டார்கள். பாணர் பெருமான் அப்பலகைமீது நின்று யாழ் முழக்கினர்.

## வழி வருத்தல்

திருநீலகண்ட யாழ்ப்பாண நாயனார் திருவாலவாயை விடுத்தார்; பல திருப்பதிகளை வணங்கிக்கொண்டே திருவாரூரை அடைந்தார்; திருக்கோயில் வாயிலிலே நின்று யாழ் வாசித்தார். ஆண்டவனருளால் வடதிசையில் ஒரு திருவாயில் வருக்கப்பட்டது. யாழ்ப் பெரும்பாணர் அத்திருவாயிலின் வழியாக நுழைந்து, ஆண்டவனைக் கண்டு தொழுதனர். அவர், நெடுநாள் திருவாரூரிலேயே தங்கினர்.

## ஞானசம்பந்தரது அருள் பெறல்

பின்னே யாழ்ப்பாணர், திருவாரூரை விடுத்துப் பல திருப்பதிகளைத் தொழுது சீர்காழி சேர்ந்தார். அங்கே திருஞானசம்பந்தமூர்த்தி சுவாமிகள் யாழ்ப்பாணருக்குப் பலவிதச் சிறப்புகள் செய்தார். யாழ்ப்பாணரும் ஞானசம்பந்தரிடம் உயிர் ஒன்றிய உறவுகொண்டார்; ஞானசம்பந்தர் அருளிய பாடல்களை யாழில் அமைத்து வாசித்து வந்தார். இத்திருத் தொண்டை திருநீலகண்டப் பெருமான் நெடுநாள் செய்து, திருநல்லூர்ப் பெருமணத்திலே ஞானசம்பந்தருடன் சிற்சோதியிற் கலந்தார்.

## ச டை ய ி



### திருத்தொண்டர் திருவந்தாதி

தலம்விளங் குந்திரு நாவலூர் தன்னில் சடையனென்னும்  
குலம்விளங் கும்புக ழோனை உரைப்பர் குவலயத்தில்  
நலம்விளங் கும்படி நாம்விளங் கும்படி நற்றவத்தின்  
பலம்விளங் கும்படி ஆளு ரனைமுன் பயந்தமையே.

### திருத்தொண்டர் புராண காரம்

சங்கையிலா அரன்மறையோர் நாவ லூர்வாழ்  
தவரதிபர் தம்பிரான் தோழ ராய  
எங்கள்பிரான் தவநெறிக்கோர் இலக்கு வாய்த்த  
இசைஞானி யார்தனயர் எண்ணூர் சிங்க  
மங்கையர்கள் தொழும்பரவை மணவாள நம்பி  
வந்துதிக்க மாதவங்கள் வருந்திச் செய்தார்  
வெங்கண்அரா விளங்கும்இளம் பிறைசேர் சென்னி  
விடையினர் அருள்சேர்ந்த சடைய னாரே.

சடைய நாயனார், சுந்தரமூர்த்தி சுவாமிகளைப் புதல்வ  
ராகப் பெற்ற பெருமை வாய்ந்தவர்.

# இசைஞானியார்



திருத்தோண்டர் திருவந்தாதி

பயந்தாள் கறுவுடைச் செங்கண்வெள் ளைப்பொள்ளல் நீள்பனைக்கைக்  
கயந்தான் உகைத்தநற் காலையை என்றுங் கபாலங்கைக்கொண்  
டயந்தான் புகுமர ஞானரூப் புனித அரன்திருத்தாள்  
நயந்தாள் தனதுள்ளத் தென்றும் உரைப்பது ஞானியையே.

திருத்தோண்டர் புராண காரம்


நாவல் திருப்பதிக்கோர் செல்வச் சைவ  
நாயகமாஞ் சடையனார் நயந்த இன்பப்  
பூவைக் குலமடந்தை பொற்பார் கொம்பு  
புனிதமிகு நீறணிந்து போற்றி செய்தே  
ஆவில் திகழ்தலைவன் வலிய ஆண்ட  
ஆரூரர் அவதரிக்க அருந்தவங்கள் புரிந்தார்  
யாவர்க்கும் எட்டாத இசைந்த இன்ப  
இசைஞானி எனஞானம் எளிதா மன்றே.

இசை ஞானியார், சடைய நாயனாருடைய மனைவியார்.  
அவர் சுந்தரமூத்தி சுவாமிகளை ஈன்றருளியவர். அவர்தம்  
பெருமையை எம்மொழியால் கூறுதல் கூடும்!



வாழ்த்து

வைய நீடுக மாமழை மன்னுக  
மெய்வி ரும்பிய அன்பர் விளங்குக  
சைவ நன்னெறி தாந்தழைத் தோங்குக  
தெய்வ வெண்டிரு நீறு சிறக்கவே.



## திரு. வி. க. வி யா ண சு ந் த ர னா ர் இயற்றிய நூல்கள்

	ரூ. அ.
திரு. வி. க. வாழ்க்கைக் குறிப்புக்கள்	12 8
பெரியபுராணம் - அரும்பத விசேட ஆராய்ச்சிக்குறிப்புரையும் வசனமும்	... (அச்சில்)
தமிழ்ச்சோலை அல்லது கட்டுரைத் திரட்டு	... (அச்சில்)
திருக்குறள் விரிவுரை : (முதற்பகுதி - பாயிரம் நான்கதிகாரம்) (அச்சில்)	3 0
,, (இரண்டாம்பகுதி அறத்துப்பால் - ஆறு அதிகாரம்)	5 0
மனித வாழ்க்கையும் காந்தியடிகளும்	... 4 0
பெண்ணின் பெருமை அல்லது வாழ்க்கைத் துணை	... 3 0
இந்தியாவும் விடுதலையும் (அச்சில்) உள்ளொளி	... 5 0
தமிழ்த் தென்றல் அல்லது தலைமைப் பொழிவு	... 4 0
நாயன்மார் வரலாறு	2 0
பொதுமை வேட்டல் (அச்சில்) முருகன் அல்லது அழகு	... 1 4
சீர்திருத்தம் அல்லது இளமை விருந்து	... 1 4
இராமலிங்க சுவாமிகள் திருவுள்ளம்	... 1 4
முடியா ? காதலா ? சீர்திருத்தமா ?	... 1 0
என்கடன் பணிசெய்து கிடப்பதே	... 0 8
சைவத்தின் சமரசம் 0 12 சைவத் திறவு	... 1 8
சன்மார்க்க போதமும் திறவும்	... 0 4
சமரச சன்மார்க்கத் திறவு	... 0 12
தமிழ் நாடும் நம்மாழ்வாரும்	... 0 8
இமயமலை அல்லது திபானம்	...
காரைக்காலம்மையார் திருமுறை—அரும்பதக் குறிப் புரையுடன் (அச்சில்) ஆலமும் அமுதமும்	0 8
கடவுள் காட்சியும் தாயுமானும் 0 4 சித்தமார்க்கம்	0 6
தமிழ் நூல்களில் பௌத்தம்	... 0 4
உரிமை வேட்கை அல்லது நாட்டுப் பாடல்	... 0 6
சிவனருள் வேட்டல்	... 0 8
முருகன் அருள் வேட்டல்	... 0 8
திருமால் அருள் வேட்டல்	... 0 4
கிறிஸ்துவின் அருள் வேட்டல் 0 6 புதுமை வேட்டல்	0 10
நாயன்மார் திறம் 0 4 சமரச தீபம்	... 0 6
நினைப்பவர் மனம் 0 4 சைவ சமய சாரம்	... 0 2

சாது அச்சுக்கூடம், (முருகவேள் புத்தகசாலை),

12, கணபதி முதலி தெரு, இராயப்பேட்டை, சென்னை



